4 
आई 20775: 
+ व »प 4 हे 3५५ ४4 





ही 
&क क' 


58 


58 


८ 
५ 
$ 
-. 
ट 
| 


श्र 


है. ० ३७१: 
क७ |, लक 


4४७ 0०६,“ 

















. $ ध 
४ ७ 
० द लेखक 


रघुबीरसिंह, डी०लिट्‌० 


ग्राचाय-प्रवर 
पं० रामचन्द्र जो शुक्ल लिखित 
“प्रवेशिका” सहित 


“+ 


१९३९ 
हिन्दी-ग्रन्थ-रत्नाकर कायोलय 
बम्बई 





प्रकाशक हि 


नाथूराम प्रेमी, 
हिन्दी-ग्रन्थ-रत्नाकर कार्यालय ५» हे 
हीराबाग़, बम्बई 


पहली बार--सन्‌ १६३९ ई० 


मूल्य 
साधारण जिल्द--२] 2 (२ 
सुनहरी जिल्द--२॥॥ ्ि । 


मुद्रका-- पी ० टोपा, इलाहाबाद रॉ जन॑ल प्रेस 
इलाहाबाद क्‍ 





् जिनकी 
अब स्मृति-मात्र शेष है, 
उन्हीं 
मेरी पूज्या स्वर्गीया जननी की 
क्‍ क्‍ उस शेष स्मृति को 


“होष स्मृतियाँ? 


कम द ... सादर सस्‍्नेह समर्पित 





क्र 5 
विषय सूची | 

५ प्रवेशिका--आचार्य-प्रवर पं० रामचन्द्र जी शुक्ल हद १ 
शेष स्मृतियाँ का हि 2 र५ 
7... १--ताज थ बा रु ४५ 
४... २--एक स्वप्न की शेष स्मृतियाँ की ५७ 
... ३अवशेष हर हा ४ ७९ 
४--तीन कम्रें तक का नर प्‌ 
५--उजड़ा स्वर्ग ह शा न १०५ 











फकेशिका 

अतीत की स्मृति में सनुष्य के लिए स्वाभाविक आकर्षण हे। श्र्थ- 
परायण लाख कहा करें कि 'गड़े मुर्दे उलाड़ने से क्‍या फ़ायदा पर हृदय नहीं 
मानता, बार बार अतीत की ओर जाया करता है; श्रपनी यह बुरी श्रादत 
नहीं छोड़ता । इसमें कुछ रहस्य अ्रवश्य है । हृदय के लिए श्रतीत मुक्ति-लोक 
है जहाँ वह श्रनेक बन्धनों से छूटा रहता है और श्रपने शुद्ध रूप में विचरता हे। 
वत्तमान हमें श्रन्धा बनाए रहता है; श्रतीत बीच बीच में हमारी आ्ाँखें खोलता 
रहता है । में तो समभता हूँ कि जीवन का नित्य स्वरूप दिखाने वाला दर्पण 
मनुष्य के पीछे रहता है; श्रागे तो बराबर खिसकता हुआ परदा रहता है। 
बीती बिसारने वाले शआ्रागे की सुध” रखने का दावा किया करें, परिणाम 
श्रद्मान्ति के श्रतिरिक्त और कुछ नहीं। वत्तेमान को संभालने और श्रागे की 
सुथ रखने का डंका पीटने वाले संसार में जितने ही अ्रधिक होते जाते हैं 
संघदाक्ति के प्रभाव से जीवन की उलभकनें उतनी ही बढ़ती जाती हें। बीती 
बिसारने का अभिप्राय है जीवन की अखंडता और व्यापकता की अनुभूति 
का विसर्जन, सहृदयता और भावुकता का भंग--केवल श्रर्थ की निष्ठर 
कीड़ा । | 

कुदल यही है कि जिनका दिल सही सलामत है, जिनका हृदय मारा 
नहीं गया है, उनकी दृष्टि श्रतीत की ओर जाती है। क्‍यों जाती हैं, क्या करने 
जाती है, यह बताते नहीं बनता। श्रतीत कल्पना का लोक हे, एक प्रकार का 
स्वप्नलोक है, इसमें तो सन्देह नहीं। श्रतः यदि कल्पनालोक के सब खंडों 
को सुखपूर्ण मान लें तब तो प्रदन टेढ़ा नहीं रह जाता; झट से कहा जा सकता 
है कि वह सुख प्राप्त करने जाती है। पर मेरी समर में श्रतीत की ओर सुड़ 








] ्ु अम्मा 


मड़ कर देखने की प्रवत्ति सुख-दुःख की भावना से परे हे । स्मृतियाँ मुझे केवल 
“सुख पूर्ण दिनों के भग्तावशेष” नहीं समझ पड़ती। वें हमे लीन करती हु, 
हमारा मर्म स्पर्श करती हैं, बस, हम इतना ही' कह सकते ह। 

जैसे अपने व्यक्तिगत श्रतीत जीवन की मधुर स्मृति मनुष्य में होती हे 
बैसे ही समष्टि रूप में श्रतीत नर-जीवन की भी एक प्रकार की स्मृत्याभास 
कल्पना होती है जो इतिहास के संकेत पर जगती है। इसकी मार्मिकता भी 
निज के अतीत जीवन की स्मृति की मार्मिकता के समान ही होती है। चर- 
जीवन की चिरकाल से चली ग्राती हुई श्रखंड परम्परा के साथ तादात्म्य की यह 
भावना आत्मा के शुद्ध स्वरूप की नित्यता और श्रसीसता का श्राभास देती 
है। यह स्मृति-स्वरूपा कल्पना कभी कभी प्रत्यभिज्ञान का भी रूप धारण 
करती है। जैसे प्रसंग उठने पर इतिहास द्वारा ज्ञात किसी घटना के ब्योरों 
को कहीं बैठे बेठे हम सन में लाया करते हैं, वेसे ही किसी इतिहासअसिद्ध 
स्थल पर पहुँचने पर हमारी कल्पना या मूर्त भावना चठ उस स्थल पर को 
किसी सार्मिक घटना के श्रथवा उससे सम्बन्ध रखनेवाले कुछ ऐतिहासिक 
व्यक्षितयों के बीच हमें पहुँचा देती है जहाँ से फिर हम वत्तंमान की श्रोर' लौट 
कर कहने लगते हें---यह वही स्थल है जो कभी सजावद से जगमगाता था, 
जहाँ श्रमुक सम्राट सभासदों के बीच सिंहासन पर बिराजते थे; यह वही द्वार 
है जहाँ श्रमुक राजपूत वीर श्रपूर्व पराक्रम के साथ लड़ा था इत्यादि। इस 
प्रकार हम उस. काल से लेकर इस काल तक अपनी सत्ता के झारोप का 
श्रनुभव करते हैं। द 

ग्रतीत की कल्पना स्मृति की सी सजीवता प्राप्त करके श्रवसर पा कर 
प्रत्यभिज्ञान का स्वरूप धारण कर सकती है जिसका आधार या तो झाप्त दाब्द 
(इतिहास) श्रथवा अनुमान होता है। श्रतीत की यह स्मृति-स्वरूपा कल्पना 
कितनी मधुर, कितनी मासिक और कितनी लीन करनेवाली होती है, सहृदयों 
से न छिपा है, न छिपाते बनता हे। मनुष्य की श्रन्तःप्रकृति पर इसका प्रबल 
प्रभाव स्पष्ट हैं। हृदय रखनेवाले इसका प्रभाव, इसकी सजीवता श्रस्वीकृत 
नहीं कर सकते। इस प्रभाव का, इस सजीवता का, मूल है सत्य। सत्य से 
खनुप्राणित होने के कारण ही कल्पना स्मृति और प्रत्यभिज्ञान का सा सजीव 

रूप प्राप्त करती है। कल्पना के इस स्वरूप की सत्यमूलक सजीवता का अनु 


भव करके ही संस्कृत के पुराने कवि अपने महाकाव्य और नाटक किसी इतिहास- 
पुराण के वृत्त का श्राधार ले कर ही रचा करते थे। 


सत्य से यहाँ श्रभिप्राय केवल वस्तुतः घटित वृत्त ही नहीं निशचयात्स- 
कता से प्रतीत वृत्त भी हे। जो बात इतिहासों में प्रसिद्ध चली श्रा रही है वह 
यदि प्रमाणों से पुष्ठ भी न हो तो भी लोगों के विश्वास के बल पर उक्त प्रकार 
की स्मृति-स्वरूपा कल्पना का आधार हो जाती है। आवश्यक होता है इस 
बात का पुर्ण विश्वास कि इस' प्रकार की घटना इस स्थल पर हुई थी। यदि 
ऐसा विश्वास कुछ विरुद्ध प्रमाण उपस्थित होने पर विचलित हो जायगा तो 
इस रूप की कल्पना न' जगेगी। दूसरी बात ध्यान देने की यह हे कि श्राप्त 
वचन या इतिहास के संकेत पर चलने वाली मूर्त्त भावता भी श्रनुमान का सहारा 
लेतो है । कभी कभी तो शुद्ध श्रनुमिति ही मूत्ते भावना का परिचालन करती हे । 
यदि किसी अपरिचित प्रदेश में भी किसी विस्तृत खंडहर पर हम जा बेठे तो 
इस अनुमान के बल पर ही कि यहाँ कभी श्रच्छी बस्ती थी, हम प्रत्यभिज्ञान 
के ढंग पर इस प्रकार की कल्पना में प्रवत्त हो जाते हें कि यह वही स्थल हे जहाँ 
कभी पुराने मित्रों की संडली जमती थी, रमणियों का हास-विलास होता था, 
बालकों का क्रीड़ा-कलरव सुनाई पड़ता था! इत्यादि। कहने की श्रावश्यकता 
नहीं कि प्रत्यभिज्ञान-स्वरूपा यह कोरी अनुमानाश्रित कल्पना भी सत्यमूल 
होती है । वत्तमान समाज का चित्र सामने लाने वाले उपन्यास भी अ्रनुमानाश्चित 
होने के कारण सत्यमूल होते हें। 


हमारे लिए व्यक्त सत्य हैं जगत्‌ श्रौर जीवन। इन्हीं के अ्रन्तर्भत रूप- 
व्यापार हमारे हृदय पर मासिक प्रभाव डालकर हमारे भावों का प्रवत्तेन 
करते हैं; इन्हीं रूप-व्यापारों के भीतर हम भगवान्‌ की कला का साक्षात्कार 
करते हूँ, इन्हीं का सूत्र पकड़ कर हसारी भावना भगवान्‌ तक पहुँचती हे । 
जगत्‌ ओर जीवन के ये रूप-व्यापार श्रनन्त हें। कल्पना द्वारा उपस्थित कोई 
रूप-व्यापार जब इनके मेल में होता हे तब इन्हीं में से एक प्रतीत होता है, 
श्रतः ऐसा काव्य सत्य के अन्तर्गत होता है। उसी का गंभीर प्रभाव पड़ता है! 
वही हमारे मर्म का स्पर्श करता है। कल्पना की जो कोरी उड़ान इस प्रकार सत्य 

पर आश्रित नहीं वह हल्के मनोरंजन की वस्तु हैं; उसका प्रभाव फेवल 
बेल-बूटे या नककाशी का-सा होता है, मारमिक नहीं। बा 


हमारा भारतीय इतिहास न जाने कितने मार्मिक वृत्तों से भरा पड़ा है। 
में बहुत दिनों से इस' आसरे में था कि सच्ची ऐतिहासिक कल्पनावाले प्रतिभा- 
सम्पन्न कवि श्रौर लेखक हमारे वत्तंमान हिन्दी-साहित्य-क्षेत्र में प्रकट हों। 
किसी काल की सच्ची ऐतिहासिक कल्पना प्राप्त करने के लिए उस काल से 
सम्बन्ध रखनेवाली सारी उपलब्ध ऐतिहासिक सामग्री की छातन-बोन 
श्रपेक्षित होती है। ऐसी छान-बीन कोरे विद्वान्‌ तो करते ही रहते है पर उसकी 
सहायता से किसी काल का जीता-जागता सच्चा चित्र वें ही खड़ा कर सकते 
हैं जिनकी प्रतिभा काल का सोटा परदा पार करके श्रतीत का एक-एक ब्योरा 
भलका देती है । श्रासरा देखते देखते स्वर्गीय प्रसाद जी के नाटक सामने 
आए जिनमें प्राचीन भारत की बहुत-कुछ सधुर' लक सिली। उनके देहावसान 


के कुछ दिन पूर्व मेने उपन्यासों के रूप में भी ऐसी भांकी दिखाने का अनुरोध 


उनसे किया था जो उनके मन में बेठ भी गया था। 


नाटकों के रूप में ऐतिहासिक कल्पना का शअ्रतीत-प्रदर्शक विधान देखने 
पर भावात्मक प्रबन्धों के रूप में स्मृति-स्वरूपा या प्रत्यभिज्ञान-स्वरूपा 
कल्पना का ग्रवत्तेन देखने की लालसा, जो पहले से मन में लिपटी चली श्राती 
थी प्रबल हो उठी। किधर से यह लालसा पूरी होगी, यह देख ही रहा था कि, 
ताजमहल और एक स्वप्न की दोष स्मृतियाँ नासक दो गद्य-प्रबन्ध देखने 
से आए। दोनों के लेखक थे महाराजकुमार श्री रघुबीरसिहजी। श्राद्ा ने 
एक श्राधार पाया। उक्त दोनों प्रबन्धों में जिस प्रतिभा के दर्शन हुए उसके 
स्वरूप को समभने का प्रयत्न में करने लगा। पहली बात मुझे यह दिखाई पड़ी 


“कि सहाराजकुमार की दृष्टि उस कालखंड के भीतर रमी हैँ जो भारतीय 


इतिहास में मध्यकाल' कहलाता है। श्रापकी कल्पना और भावना को जगाने 
वाले उस काल के कुछ स्मारक चिह्न हैं, यह देख कर इसका भी श्राभास सिला 
कि श्राप की कल्पना किस ढंग की है। जान पड़ा कि वह स्मृति-स्वरूपा 


है, जिसकी सामिकता के सम्बन्ध में पहले कहा जा चुका है। महाराजकुमार 


ऐसे इतिहास के प्रकाण्ड विद्वान्‌ के हृदय में ऐसा भाव-सागर लहराते देख में 

तृप्त हो गया। विद्वकत्ता और भावुकता का ऐसा योग संसार में श्रत्यन्त 
विरल हूँ। 


बे 44. 


प्रस्तुत संग्रह का नाम है शेष स्मृतियाँ/। इसमें महाराजकुमार के पाँच 
भावात्मक निबन्ध हें जिनके लक्ष्य हें--ताजमहल, फ़तहपुर सीकरी, श्रागरे 
का क्विला, लाहौर की तीन (जहाँगीर, न्रजहाँ और श्रनारकली की ) क़ब्नें श्रौर 
दिल्‍ली का क़िला। कहने की आ्रावश्यकता नहीं कि ये पाँचों स्थान जिस प्रकार 
मुग़ल-सम्राटों के ऐश्वयें, विभूति, प्रताप, श्रामोद-प्रमोद औौर भोग-विलास 
के स्मारक हें उसी प्रकार उनके श्रवसाद, विषाद, नेराइय और घोर पतन के । 
मनुष्य की ऐश्वयं, विभूति, सुख श्रौर सौंदर्य की वासना श्रभिव्यक्त होकर 
जगत्‌ के किसी छोटे या बड़े खंड को अ्रपने रंग में रंग कर मानुषी सजीवता 
प्रदान करती है। देखते देखते काल उस वासना के श्राश्रय मनुष्यों को हटाकर 
किनारे कर देता है। धीरे घीरे ऐदवर्य-विभूति का वह रंग भी सिठटता जाता है । 
जो-कुछ शेष रह जाता है वह बहुत दिनों तक इँट-पत्थर की भाषा सें एक 
पुरानी कहानी कहता रहता है। संसार का पथिक मनुष्य उसे श्रपत्री कहानी 
समझ कर सुनता हु क्योंकि उसके भीतर ऋलकता है जीवन का नित्य और 
प्रकरृत स्वरूप । 


ये स्मारक न जाने कितनी बातें श्रपने पेट में लिए कहीं खड़े, कहीं बैठे, 
कहीं पड़े हं। सीकरी का बुलन्द दरवाज़ा खड़ा हे। महाराजकुमार उसके 
सामने जाते हें श्रौर सोचते हें-- 


यदि आज यह दरवाज़ा अपने संस्मरण कहने लगे, पत्थरों का यह 
ढेर बोल उठे, तो भारत के न जाने कितने अज्ञात इतिहास का पता लग जावे 
और न जाने कितनी ऐतिहासिक त्रुटियाँ ठीक की जा सकें ।” 


कुछ व्यक्तियों के स्मारक-चिह्नलू तो उनके पीछे उनके पूरे प्रतिनिधि 
या प्रतीक बन जाते हैं और उसी प्रकार घृणा या प्रेम के श्रालम्बन हो जाते हें 
जिस प्रकार अपने जीवन-काल में वे व्यक्ति थे-- 


“जीवन बीत चुकने पर जब मनुष्य उसे समेट कर इस लोक से बिदा 
लेता है तब संसार उस विगत आत्मा के संसर्ग में आई हुई वस्तुओं पर प्रह्मर 








कर या उन्हें चूम कर समभ लेता है कि वह उस श्रन्तहित आत्मा के प्रति श्रपने 
भाव प्रकट कर रहा है । उस मृत व्यक्ति के पाप या पुण्य का भार उठाते 
हैं उसके जीवन से सम्बद्ध ईंट और पत्थर । 


किसी श्रतीत जीवन के ये स्मारक या तो यों ही, शायद काल की कृपा से, 
बने रह जाते हे श्रथवा जान-बूक कर छोड़े जाते हेँ। जान-बूझ कर कुंछ 
स्मारक छोड़ जाने की कामना भी मनुष्य की प्रकृति के भ्रन्तर्गत है । श्रपनी सत्ता 
के लोप की भावना मनुष्य को श्रसह्य है । श्रपनी भौतिक सत्ता तो वह बनाए 
नहीं रख सकता ; श्रतः वह चाहता है कि उस सत्ता की स्मृति ही किसी जन- 
समूह के बीच बनी रहे। बाह्य जगत्‌ में नहीं तो भ्रन्तजंगत्‌ के किसी खंड सें 
ही वह उसे बनाए रखना चाहता है। इसे हम भ्रमरत्व की भ्राकांक्षा या झ्ात्मा 
के नित्यत्व का इच्छात्मक श्राभास कह सकते हेँ-- 


“श्रविष्य में भ्राने वाले अपने भ्रन्त के तथा उसके भ्रनन्तर श्रपने व्यक्तित्व 
के ही नहीं, अपने सर्वस्व के, विनष्ट होने के विचार मात्र से ही मनुष्य का सारा 
शरीर सिहर उठता है।....... . मनुष्य इस भौतिक संसार में भ्रपनी 
स्मृतियाँ--श्रमिट स्मृतियाँ--छोड़ जाने को विकल हो उठते हें ।* 


श्रपनी स्मृति बनाए रखने के लिए कुछ मनसस्‍्वी कला का सहारा लेते 
हैं श्रौर उसके झ्राकर्षक सौंदर्य की प्रतिष्ठा करके विस्मृति के गड्ढे में झोंकने 
वाले काल के हाथों को बहुत दिनों तक-सहस्रों वर्ष तक--थासे रहते हेँ-- 


“यद्यपि समय के सामने किसी की भी नहीं चलती तथापि कई मस्तिष्कों 
ने ऐसी खूबी से काम किया, उन्होंने ऐसी चालें चलीं कि समय के इस प्रलयंकारी 
भीषण प्रवाह को भी बाँधने में वे समर्थ हुए । उन्होंने काल को सौन्दर्य के 
अदृश्य किन्तु अचक पाश में बाँध डाला है, उसे अपनी कृतियों की भ्रगोखी छठा 
दिखा कर लुभाया है; यों उसे भुलावा देकर कई बार मनुष्य अ्रपनी स्मृति 
के ही नहीं, किन्तु अपने भावों के स्मारकों को भी चिरस्थायी बना सका है । 


इस प्रकार ये स्मारक काल के प्रवाह को कुछ थाम कर मनुष्य की कई 
पीढ़ियों की श्राँखों से आँसू बहवाते चले चलते हेँ। मनुष्य श्रपने पीछे होने 
वाल सनुष्यों को अभ्रपने लिए रुलाना चाहता है। महाराजकुमार के सामने 

सम्नाटों की अतीत जीवन-लीला के ध्वस्त रंगमंच हें, सामान्य जनता की जीवन- 
लीला के नहीं। इनमें जिस प्रकार भाग्य के ऊँचे-से-ऊंचे उत्थान का दृश्य 
निहित है बसे ही गहरे-से-गहरे पतन का भी। जो जितने ही ऊंचे पर 
चढ़ा दिखाई देता है गिरने पर वह उतना ही नीचे जाता दिखाई देता है। 
दर्शकों को उसके उत्थान की ऊंचाई जितनी कुतृहलपूर्ण और विस्मयकारिणी 
होती है उतनी ही उसके पतन की गहराई मासिक और श्राकर्षक होती हे । 
असामान्य की ओर लोगों की दृष्टि भी श्रधिक दौड़ती है, टकटकी भी अ्रधिक 
लगती हू । श्रत्यन्त ऊंचाई से गिरने का दृश्य मनुष्य कुतृहल के साथ देखता 
है, जेसा कि इन प्रबन्धों में भावुक लेखक कहते हें-- 


“ऊँचाई से खडढ में गिरनेवाले जलप्रपात को देखने के लिए सेकड़ों कोसों 
की दूरी से मनुष्य चले आते हे ।. . .. . . . . उन उठे हुए कगारों पर टकरा 
कर उस जलधारा का छितरा जाना, खंड-खंड' हो कर फूहारों के स्वरूप में 
यत्र-तत्र बिखर जाना, हवा में मिल जाना--बस इसी दश्य को देखने में मनृष्य 
को आनन्द आता है। ' 


जीवन तो जीवन--चाहे राजा का हो, चाहें रंक का। उसके सुख श्रौर 
दुःख दो' पक्ष होंगे ही। इनमें से कोई पक्ष स्थिर नहीं रह सकता। संसार 
झौर स्थिरता ? श्रतीत के लम्बें-चोड़े मेदान के बीच इन उभय पक्षों की घोर 
विषमता सासने रख कर श्राप जिस भाव-धारा में ड्बे हें उसी में श्रोरों को भी 
डबाने के लिए भावक सहाराजकुमार ने ये शब्द-ल्रोत बहाए हैं। इस पुनीत 
भाव-धारा में श्रवगाहन करने से वत्तंसान की, अपने-पराये की, लगी-लिपटी 
मेल छेँटती हे और हृदय स्वच्छ होता है। सुख-दुःख की विषमता पर जिसकी 
भावना मुख्यतः प्रवुत्त होगी वह अवद्य एक ओर तो जीवन का भोगपक्ष-- 
योवन-मद, विलास की प्रभूत सामग्री, कला-सौंदर्य की जगसगाहट, राग-रंग 
ओर श्ामोद-प्रमोद की चहल-पहल--क्रौर दूसरी शोर श्रवसाद, नेराइय 
आर उदासी सामने रखेगा। इतिहास-प्रसिद्ध बड़े-बड़े प्रतापी सम्नाटों के 
जीवन को लेकर भी वह ऐसा ही करेंगा। उनके तेज, प्रताप, पराक्रम, इत्यादि 
की भावना वह इतिहास-बिज्ञ पाठक की सहृदयता पर छोड़ देगा। अपनी 
पुस्तक में महाराजकुमार ने श्रधिकांद में जो जीवन के भोगपक्ष का ही अधिक 

विधान किया है उसका कारण मुझे यही प्रतीत होता है। इसी से सर्दा शौर 
प्याले' बार बार सामने श्राए हैं जो' किसी किसी को खठक सकते हूँ। 


कहने की श्रावश्यकता नहीं सुख और दुःख के बीच का वेषम्प जैसा मासिक 
और ह॒ृदयस्पर्शी होता हे वेसा ही उन्नति श्रौर श्रवनति, प्रताप श्ौर ह्वास के 
बीच का भी। इस वेषम्य-प्रदर्शन के लिए एक शोर तो किसी के पतन-काल 
के अ्रसामथ्यं, दीनता, विवशता, उदासीनता इत्यादि के दृश्य सामने रखे जाते 
हैं; दूसरी ओर उसके ऐशवर्यकाल के प्रताप, तेज, पराक्रम इत्यादि के वृत्त स्मरण 
किए जाते हैं। प्रस्तुत पुस्तक में दिल्‍ली के किले के प्रसंग में शाहआलम, 
मुहम्मदशाहु और बहादुरशाह के बुरे दिनों के चुने चित्र दिखा कर जो गढ़ 
और गंभीर प्रभाव डाला गया है उसे हृदय के भीतर गहराई तक पहुँचाने वाली 
वस्तु हैं श्रकबर, दाहजहाँ, औरंगजेब भ्रादि बादशाहों के तेज, प्रताप और 
पराक्रम की भावना। पर जैसा कि कहा जा चुका हे भावुक लेखक ने इस 
भावना को प्रायः व्यक्त नहीं किया हे; उसे पाठक के अ्न्तःकरण में इतिहास 
द्वारा प्रतिष्ठित मान लिया है। 


बात यह है कि सम्नाटों के प्रभुत्व, प्रताप, भ्रधिकार इत्यादि सूचित करने 
वाली घटनाओं का उल्लेख तो इतिहास करता ही हे, श्रतः भावक कवि या 
लेखक श्रपनती कल्पना द्वारा जीवन के उन भीतरी-बाहरी ब्योरों को सामने 
लाता हे जिन्हें इतिहास' निष्प्रयोजन समभ छलाँग मारता हुश्ना छोड़ जाता 
है। ताजमहल जिस दिन बन कर' पुरा हो गया होगा और शाहजहाँ बड़ी 
धूम-धाम के साथ पहले-पहल उसे देखने गया होगा वह दिन कितने महत्त्व का 
रहा होगा। पर जेसा कि महाराजकुमार कहते हैं, 'उस महान्‌ दिवस का 
वर्णन इतिहासकारों ने कहीं भी नहीं किया है। कितने सहस्त्र नर-नारी 
आबाल-वृद्ध उस दिन उस अपूव्व मक़बरे के दशशनाथ्थ एकत्र हुए होंगे ? . . . 
भिन्न भिन्न दर्शकों के हृदयों में कितने विभिन्न भाव उत्पन्न हुए होंगे ? . . . , 
जिस समय शाहजहाँ ने ताज के उस अद्वितीय दरवाज़े पर खड़े होकर उस 
समाधि को देखा होगा उस समय उसके हृदय की क्या दशा हुईं होगी ? ” 
भावुक लेखक की कल्पना इतिहास द्वारा छोड़े हुए जीवन के ब्योरों को सामने 
रखने में प्रवृत्त हुई है। बात बहुत ठीक है। इस सम्बन्ध में मेरा कहना इतना 

ही है कि इतिहास के शुष्क निर्जीव विधान में तेज, प्रताप और प्रभुत्व व्यंजित 
करनेवाले ब्योरे भी छूटे रहते हें। उनके सजीव चित्र भी शक्तिशाली ऐति- 
हासिक पुरुषों की जीवन-स्मृति में श्रपेक्षित हैं। श्राश्ा है उनकी ओर भी 
महाराजकुमार की भाव-प्रेरित कल्पना प्रवत्त होगी। 


दोष स्मृतियाँ में श्रधिकतर जीवन का भोग-पक्ष विवृत है पर यह विव॒ति 
सुख-सोन्दर्य की अ्रस्थिरता की भावना को विषण्णता प्रदान करती दिखाई 
पड़ती है। इसे हम लेखक का साध्य नहीं ठहरा सकते। संसार में सुख की 
भावना किस प्रकार सापक्ष है इसकी शोर उनकी दृष्टि हे । वे कहते हें-- 


दु:ख के बिना सुख ! नहीं, नहीं ! तब तो स्वर्ग नरक से भी अधिक 
दुःखपर्ण हो जायगा ।. . .. .. . . स्वर्ग का महत्त्व तभी हो सकता है ।जब 
उसके साथ नरक भी हो । स्वर्ग के निवासी उसको देखें तथा स्वर्ग की ओर 
नरकवासियों द्वारा डाली जाने वाली तरस-भरी दृष्टि की प्यास को समझ 
सकें ।” 

मनुष्य के हृदय से स्वतन्त्र सुख-दुःख की, स्वर्गं-नरक की, कोई सत्ता नहीं। 
जो सुख-दुःख को कुछ नहीं समभते, यदि वे कहीं हों भी तो समभना चाहिए 
कि उनके पास हृदय नहीं है ; थे दिलवाले नहीं-- 


“स्वर्ग और नरक । उनका भेद, सौन्दर्य और कुरूपता, इनको तो वे 
ही समभ सकते हैं जिनके वक्ष:स्थल में एक दिल---चाहे वह श्रधजला, भुलसा 
या टूटा हुआ ही क्‍यों न हो--धड़कता हो । उस स्वर्ग को, उस नरक को, 
दिलवालों ने ही तो बसाया । यह दुनिया, इसके बन्धन, सुख और दुःख . . , 
. ये सब भी तो दिलदारों के ही आसरे हैं ।” 


“अनन्त यौवन, चिर सुख तथा मस्ती इन सब का निर्माण करके दिल ने 
उस स्वर्ग की नींव डाली थी। परच्तु साथ ही असंतोष तथा दुःख का निर्माण 
भी तो दिल के ही हाथों हुआ था ।” 

सुख के साथ दुःख भी लुका-छिपा लगा रहता हे और कभी-न-कभी प्रकट 
हो कर उस सुख का श्रन्त कर देता हे-- 

“दिलवालों के स्वर्ग में नरक का विष फैला | अनन्तयौवना विषकन्या 








कलम १ हि कवक 


भी होती है। उसका सहवास करके कौन चिरजीवी हुआ हूं ! सुख को 
: दुःख के भूत ने सताया। मस्ती और उन्माद को क्षयरूपी राजरोग लगा ।” 


जब संसार में कोई वस्तु स्थायी नहीं तो सुख-दह्शा कंसे स्थायी रह सकती 
है? जिसे कभी पूर्ण सुख-समृद्धि प्राप्त थी उसके लिए केवल उस सुख-दद्ा 
का श्रभाव ही दुःख स्वरूप होगा। उसे सामान्य दशा ही दुःख की दशा प्रतीत 
होगी। जो राजा रह चुका है उसकी स्थिति यदि एक सम्पन्न गृहस्थी की सी हो 
जायगी तो उसे वह दुःख की दा ही मानेगा। सुख की यह साप्पेक्षता समष्टि 
रूप में दुःख की अनुभूति की श्रधिकता बनाए रहती हुँ किसी एक व्यक्ति के 
जीवन में भी, एक कुल या वंश की परंपरा में भी। इसी से यह संसार दुःखमय 
कहा जाता हे। 

इस दुःखमय संसार में सुख की इच्छा और प्रयत्न प्राणियों की विशेषता 
है। यह विशेषता मनुष्य में सबसे श्रधिक रूपों में विकसित हुई हे। मनुष्य 
की सुखेच्छा कितनी प्रबल, कितनी दाक्तिशालिनी निकली! न जाने कब 
से वह प्रकृति को काटती छाँटती, संसार का कायापलट करती चली झा रही है। 
वह शायद श्रनन्त है, श्रनन्त का प्रतीक हैं। वह इस संसार में न समा सकी 
तब कल्पना को साथ ले कर उसने कहीं बहुत दूर स्वर्ग की रचना की--- 

'ग्रमरत्व की भावना ही मनुष्य के जीवन को सौन्दर्य तथा माधुर्य से 
पूर्ण बनाती है। यह भौतिक स्वर्ग या उस पार का वह बहिश्त, एक ही भावना, 
चिर सुख की इच्छा ही उनमें पाई जाती है ।” द 

इस' चिर सुख के लिए मनुष्य जीवन भर लगातार प्रयत्न करता रहता 
है ; श्रनेक प्रकार के दुःख, श्रनेक प्रकार के कष्ट उठाता रहता है। इस बुःख 
और कष्ट की परंपरा के बीच में सुख को जो थोड़ी सी भलक मिल जाती हे 
बह उसको ललचाते रहने भर के लिए होतो है, पर उसी को वह सुख मान 
लेता है-- 

स्वर्ग-सुख, सुख-इच्छा का ,भावनापूर्ण पुंज, वह तो भनष्य की कठि- 

नाइयों को, सुख तक पहुँचने के लिए उठाए गए कष्टों को देख कर हँस देता 
है, और मनुष्य उसी कुटिल हँसी से ही म॒ग्ध हो कर स्वर्ग-प्राप्ति का श्रनभव 
करता है।” 





के खनन २ ३ इस 


उत्तरोत्तर सुख की इच्छा यदि मनुष्य के हृदय में घर न किये हो तो शायद 
उसे दुःख "के इतने अधिक और इतने कड़े धक्के न सहने पड़ें। जिसे संसार 
श्रत्यन्त समृद्धिशाली, अत्यन्त सुखी समभता है उसके हृदय पर' कितनी चोट 
पड़ी हैं कोई जानता है ? बाहर से देखने वालों को अकबर के जीवन में शान्ति 
और सफलता ही दिखाई पड़ती है। पर हमारे भावक लेखक की दृष्टि जब 
फ़्तेहपुर सीकरी के लाल लाल पत्थरों के भीतर घुसी तब वहाँ श्रकबर के 
हृदय के दुकड़े मिले-- 

“अपनी आशाओं और कामनाओं को निष्ठुर संसार द्वारा कुचले जाते 

: देख कर अकबर रो पड़ा । उसका सजीव कोमल हृदय फट कर टुकड़े टुकड़े 
हो गया। वे टुकड़े सारे भग्त स्वप्तलोक में बिखर गए, निर्जीव हो कर पथरा 
गए । सीकरी के लाल लाल खण्डहर अभ्रकबर के उस विशाल हृदय के रक्त 
से सने हुए टुकड़े हैं ।/ 

चतुर्ेग में इसी सुखका नाम ही काम' है। यद्यपि देखने में अर्थ! और 
'कार्मा अलग अलग दिखाई पड़ते हें, पर सच पूछिए तो अर्थ! 'काम' का ही 
एक साधन ठहरता है, साध्य रहता है काम! या सुख ही। श्रर्थसंचय, 
श्रायोजन और तेयारी की भूमि है; काम भोग-भूमि है। मनुष्य कभी श्र्थ- 
भूमि पर रहता है, कभी काम-भूमि पर। श्रर्थ-साधना और काम-साधना के 
. बीच जीवन बाँदता हुमा वह चला चलता है। दोनों के स्वरूप “दोनों ध्रुवों की 
नाई विभिन्न हैं!। इन दोनों में श्रच्छा सामंजस्य रखना सफलता के सार्ग पर' 
चलना है। जो श्रनन्‍्य भाव से श्रर्थ-साधना में ही लीन रहेगा वह हृदय खो 
देगा ; जो आ्राँख मूंद कर काम-साधना में ही लिप्त रहेगा वह किसी अर्थ का 
न रहेगा। अ्रकबर ने किस प्रकार दोनों का मेल किया था, देखिए-- 

'स्वप्नलोक के स्वप्नागार में पड़ा अ्रकबर साम्राज्य-संचालन का स्वप्न 
देखा करता था। राज्य-कार्य करते हुए भी सुख-भोग का मद न उतरने देने 
के लिए भ्रकबर ने इस स्वप्नागार की सृष्टि की थी ।” 

अ्रकबर को श्रपना साम्राज्य दुंढ़ करने के लिए बहुत कष्ट उठाने पड़े 


थे, बड़ी तपस्या करनी पड़ी थी, पर उसके हृदय की वासनाएँ मारी नहों 
गई थीं-- | द 





“ग्ररंभिक दिनों की तपस्या उसकी उमड़ती हुई उमंगों को नहीं दबा 
सकी थी । बिलास-वासना की ज्वाला अब भी अ्रकबर के दिल में जल्न रही थी, 
केवल उसके ऊपरी सतह पर संयम की राख चढ़ गई थी ।* 


गंभीर चितन से उपलब्ध जीवन के तथ्य सामने रख कर जब कल्पना मूत्ते 
विधान में और हृदय भाव-संचार में प्रवृत्त होते हैं तभी मार्मिक प्रभाव उत्पन्न 
होता है। शेष स्मृतियाँ' इस प्रकार के भ्रनेक सार्मिक तथ्य हमारे सामने लातो 
है। मुमताज़्महल बेगम शाहजहाँ को इस संसार में छोड़ चली गई। उसका 
भू-विख्यात सक़बरा भी बन गया। शाहजहाँ के सारे जीवन पर उदासी छाई 
रही। पर शोक की छाया मनुष्य की सुख-लिप्सा को सब दिन के लिए दबा 
दे, ऐसा बहुत कम होता है। कोई प्रिय वस्तु चली जाती हू। उसके श्रभाव 
की भ्रन्धकारमयी श्रनुभूति सारा अ्रन्तःप्रदेश छेंक लेती हैँ श्लौर उसमें किसी 
प्रकार की सुख-कामना के लिए जगह नहीं रह जाती। पर धीरे-धीरे वह भावना 
सिसटने लगती. है और नई कामनाश्रों के लिए श्रवकाश होने लगता है। मनुष्य 
अ्रपना सन' लगाने के लिए कोई सहारा ढूँढ़ने लगता हे क्योंकि सन बिना कहीं 
लगे रह नहीं सकता। शाहजहाँ ने महत्त्व-प्रदर्शत और सौन्दर्य-दर्शन की 
कामना को खोद खोद कर जगाया और उसकी तुष्टि की भीख कला से माँगी । 
दिल्‍ली उसके हृदय के समान ही उजड़ी पड़ी थी। दिल्‍ली फिर से बसा कर' 
उसने श्रपना हृदय फिर से बसाया। सन-ही-सन दिल्‍ली को शाहजहाँबाद 
बना कर वह उसकी रूप-रेखा खींचने लगा। नर-प्रकृति के एक विशेष स्वरूप 
को सामने लानेवाली शाहजहाँ कौ इस मानसिक दा की झोर महाराजकुसार 
ने इस प्रकार दृष्टिपात किया हैे-- 


एक बार मुँह से लगी नहीं छठती । एक बार स्वप्न देखने की, सुख- 
स्वप्त-लोक में विचरने की लत पड़ने पर उसके बिना जीवन नीरस हो जाता 
हैं । प्रेम-मदिरा को मिट्टी में मिला कर शाहजहाँ पुनः मस्ती लाने को लाला- 
यित हो रहा था; अपने जीवन-सर्वेस्व को खोकर जीवन का कोई दूसरा आ्रासरा 


दूँढ़ रहा था।. . . . . .सुन्दर सुकोमल अ्रनारकली को कुचल देने वाली 
कठोर-हृदया राज्यश्री शाहजहाँ की सहायक हुईं। . . . , . . राज्यश्री ने सम्राद्‌ 
को प्रेमलोक से भुलावा देकर संसार के स्वर्ग की ओर आ्राकृष्ट किया ।” 





के न्म्म्न ५ प्र 


किसी को दुःख से संतप्त देख बहुत-से ज्ञानी बनने वाले इस जीवन की 
क्षणभंग्रतत का, संयोग-वियोग की निःसारता झ्रादि का उपदेश देने लग जाते 
हैं। इस प्रकार के उपदेश शुष्क प्रथानुसरण या श्रभिचय के श्रतिरिकत और 
कुछ नहीं जान पड़ते। दुःखी मनुष्य के हृदय पर इनका कोई प्रभाव नहीं; 
कभी कभी तो ये उसे और भी क्षुब्ध कर देते हें--- 

“दार्शनिक कहते हैं, जीवन एक बुदबुदा है, भ्रमण करती हुई आत्मा के 
ठहरने की एक धर्मशाला मात्र है। वे यह भी बताते हैं कि इस जीवन का 
संग तथा वियोग क्‍या हँ--एक प्रवाह में संयोग से साथ बहते हुए लकड़ी के 
टुकड़ों के साथ तथा विलग होने की कथा है । परन्तु क्या ये विचार एक संतप्त 
हृदय को शानन्‍्त कर सकते हैं ? ............- सांसारिक जीवन की 
व्यथाओं से दूर बेठा हुआ जीवन-संग्राम का एक तटस्थ दर्शक चाहे कुछ भी 


कहे, किन्तु जीवन के इस भीषण संग्राम में युद्ध करते हुए घटनाओं के घोर 


थपेड़े खाते हुए हृदयों की क्या दशा होती है, यह्‌ एक भुक्तभोगी ही बता 
सकता है ।” 


इसी प्रकार जीवन के और तथ्य भी हमारे सामने आते है। श्रपने प्राण 
ह्‌ 


या प्रभुत्व-ऐश्वर्य की रक्षा की बुद्धि या सामर्थ्य न रख कर भी किसी के प्रेस 


के सहारे सनुष्य किस प्रकार अ्रपना जीवन पार करता जाता है इसका एक 
सच्चा उदाहरण जहाँगीर और न्रजहाँ के प्रसंग में मिलता है। जहाँगीर तो 
न्‌रजहाँ को पाकर मोहमयी प्रमाद-मदिरा' पीकर पड़ गया, न्रजहाँ ही उसके 
साम्राज्य को और समय समय पर उसको भी संभालती रही-- 

“जहाँगीर भी आँखें बन्द किए पड़ा पड़ा सुरा, सुन्दरी तथा संगीत के 
स्वप्नलोक में विचर रहा था । किन्तु जब एक भोंका आया और जब तृूफ़ान 
का अन्त होने लगा, तब जहाँगीर ने आँखें कुछ खोलीं, देखा कि उसको लिये 
नूरजहाँ रावलपिंडी के पास भागी चली जा रही थी, खुरेम और महाबत खाँ 
भेलम के इस पार डेरा डाले पड़े थे ।” 

जीवन के एक तथ्य का मूर्त्त श्र सजीव चित्र खड़ा करने के लिए सहृदय 
लेखक' ने केसा सटीक और स्वाभाविक व्यापार चुना है। “जहाँगीर ने आँखें 
कुछ खोलों, देखा कि उसको लिए न्रजहाँ भागी चली जा रही थी ।* 

बन 4 ६ हलक 


लेकर भागने का व्यापार संभालने और बचाने का प्राकृतिक शोर सनातन 
रूप सामने खड़ा कर देता हैं। “ 

यह बात नहीं है कि महाराजकुमार की दृष्टि अपने समकक्ष जीवन पर 
ही, शक्तिशाली सम्नाटों के ऐश्वर्य, विभति, उत्थान-पतन श्रादि पर ही पड़ी 
हो, सामान्य जनता के सुख-दुःख की और न मुड़ी हो। श्रापके भीतर जो 
शद्ध मनष्यता की निर्मल ज्योति है उसी के उजाले में श्रापने सम्राटों के जीवन 
को भी देखा है। यद्यपि जिन पाँचों स्थानों को आपने सामने रखा हूं उनका 
सम्बन्ध इतिहास-प्रसिद्ध द्ासकों से है फिर भी उनके अ्रतीत एंश्वर्य-सद का 
स्मरण करते समय श्रापने उन बेचारों का भी स्मरण किया हे जिनके जीवन का 
सारा रस निचोड़ कर वह मद का प्याला भरा गया था-- 

“वैभव से विहीन सीकरी के वे खँडहर मनृष्य की विलास-बासना और 
वैभव-लिप्सा को देख कर आज भी बीभत्स भ्रद्दहास करते हैं । श्रपनी दशा 
को देख कर सुध आरती है उन्हें उन करोड़ों मनुष्यों की, जिनका हृदय, जिनकी 
भावनाएँ, शासकों, धनिकों तथा विलासियों की कामनाएँ पूर्ण करने के लिए 
निर्दंयता के साथ कुचली गई थीं। श्राज भी उन भव्य खंडहरों में उन पीड़ितों 
का रुदन सुनाई देता है ।” 

स्मृति-स्वरूपा कल्पना कवियों श्र लेखकों को या तो मुख्यतः अतोत 
के रूप-चित्रण में प्रवत्त करती हु श्रथवा कुछ मासिक रूपों को ले कर भावों 
की प्रचुर और प्रगल्भ व्यंजना समें। दोनों का श्रपना श्र॒लग श्रलग मूल्य हें । 
मेरी समझ में महाराजकुमार की प्रतिभा दूसरे ढ़रे की हे। श्रापके प्रबन्धों 
में सानसिक दशाओं का, भावों के उद्गार का ही मुख्य स्थान हे, वस्तु-चित्रण 
का गोण या अल्प। भावुक लेखक की दृष्टि किसी श्रतोत काल-खंड की 
संस्कृति के स्वरूप की ओर नहीं है; मानव-जीवन के नित्य और सामान्य स्वरूप 
की ओर हे। इसका श्राभास मोती मसजिद के इस उल्लेख में कुछ मिलता 


है-- 


उस निज्जन स्थान में एकाध व्यक्ति को देख कर ऐसा अनुमान होता 
: हैं कि उन दिनों यहाँ आनेवाले व्यक्तियों में से किसी की आत्मा अपनी परानी 
स्मृतियों के बन्धन में पड़ कर खिंची चली आई है ।” 





छ कट १ | बढ 


यह भावना अत्यन्त स्वाभाविक है । पर संस्क्ृति के स्वरूप पर' विशेष 
दृष्टि रखनेवाला भावुक उपर्युक्त वाक्य में आए हुए “एकाध व्यक्ति” के पहले 
पुरानी चाल-ढाल-वाला' विशेषण अवध्य जोड़ता। 


वस्तु-चित्रण की ओर यदि महाराजकुमार का ध्यान होता तो दरबार 
की सजावट, दरबारियों की पोशाक, उनके खंभे टेक कर खड़े होने, उनकी 
ताज़ीम आदि का, इसी प्रकार विलास-भवन में बेगसों, बॉदियों और खोजों 
की वेशभूषा, ईरान और दमिदक के रंगबिरंगे कालीनों और बड़े बड़े फानूसों 
ओर दशमःदानों का दृश्य भ्रवद्य खड़ा करते। पर दृदय-विधान उनका उद्देश्य 
नहीं जान पड़ता। इसका श्रभिप्राय यह नहीं कि विस्तृत वस्तु-चित्रण हे ही 
नहीं । यह कहा जा चुका है कि सुख-दुःख का वेषस्य दिखाने के लिए महाराज- 
कुमार ने भोग-पक्ष ही अ्रधिकतर लिया हे। अतः जहाँ सुखमय आमोद- 
प्रमोद, शोभा, सोन्दर्य, सजावट श्रादि के प्राचर्य की भावना उत्पन्न करना इष्ट 
हुआ है वहाँ विस्तृत चित्रण भी अ्रनूठेपन के साथ मिलता है, जैसे दिल्‍ली की 
क्रिलेवाली नहर की जलकीड़ा के वर्णन में-- 

“उस स्वर्गंगंगा में, उस नहर-इ-बहिश्त में, खेल करती थीं उस स्वर्ग की 
अत्यनूपम सुन्दरियाँ। उन इवेत पत्थरों पर अपनी सुगन्ध फेलाता हुआ वह 
जल अ्रठखेलियाँ करता, कलकल ध्वनि में चिर संगीत सुनाता चला जाता था, 
और वे अप्सराएँ अपने दवेतांगों पर रंगबिरंगे वस्त्र लपेटे, नपर पहने, अपने 


५६४५० 
के 


ही ध्यान में मस्त भुनझुून की आवाज़ करती हुई जल-क्रीड़ा करती थीं । 
कक ग्रौर जब वह हम्माम बसता था, स्वर्गं-निवासी जब उस स्वगंगंगा 
में नहाने के लिए आते थे, और अनेकानेक प्रकार के स्नेह से पूर्ण चिराग उस 
हम्माम को उज्ज्वलित करते थे, रंगबिरंगे सुगन्धित जलों के फ़व्वारे जब छूटते 
थे, तब वहाँ उस स्वर्ग में सौन्दर्य बिखरा पड़ता था, सुख छलकता था, उल्लास 
की बाढ़ आ जाती थी, मस्ती का एकछत्र शासन होता था और मादकता का 

उलंग नत्तेन |” 
यह कह आए हें कि मानसिक दशाओं के चित्रण और उमड़ते भावों की 
श्रनूठी व्यंजना ही इस पुस्तक की मुख्य विशेषता है। मानसिक दशाएं हैं अकबर, 
शाहजहाँ ऐसे ऐतिहासिक पात्रों की ; उमड़ते हुए भाव हे लेखक के अपने। 
न 

सीकरी के प्रसिद्ध फ़क्कीर सलीमशाह से मिलने पर श्रकबर का राज-तेज तप के 
तेज के सामने किस प्रकार फीका पड़ा श्रौर उसकी वृति किस प्रकार बहुत दिनों 
तक कुछ भर ही रही, पर फिर ऐश्वर्य-विभूति में लीन हुई इसका बड़े सुन्दर 
ढंग से निरूपण हे--- 

“ग्रकबर ने तप और संयम की अद्वितीय चमक देखी, किन्तु अनुकूल 
वातावरण न पाकर वह ज्योति अन्तहिंत हो गई। पुनः सर्वत्र भौतिकता 
का अन्धकार छा गया, किन्तु इस बार उसमें आशा की चाँदनी फेली ।” 

. इसी प्रकार मुमताज्षमहल के देहावसान पर शाहजहाँ की मनोवृत्ति का 
भी मासिक चित्रण हूँ 

श्रब थोड़ा महाराजकुमार के वाग्वेशिष्टय को भी समझना चाहिए। 
उनके निबन्ध भावात्मक और कल्पनात्मक हूँ। कल्पना से भेरा भ्रभिप्राय 
वस्तु की कल्पना या प्रस्तुत की कल्पना नहीं; प्रस्तुत के वर्णन में ग्रत्यन्त 
उद्बोधक और व्यंजक श्रप्रस्तुतों की कल्पना है। इसमें सन्देह नहीं कि श्रप्रस्तुत 
विधान श्रत्यन्त कलापूर्ण, श्राकर्षक और मर्मस्पर्शी हें। बाह्य परिस्थितियों 
या वस्तुश्रों का संश्लिष्ट चित्रण तो इन भावप्रधान निबन्धों का लक्ष्य नहीं हैँ, 
पर उन मूत्त वस्तुओं के सौन्दर्य, माधुयें, दीप्ति इत्यादि की भावना जगाना 
उनके भाव-विधान के अन्तर्गत है। श्रतः इस प्रकार की भावना जगाने के लिए 
श्रप्रस्तुतों के श्रारोप और अ्रध्यवसान का, साम्यमूलक झलंकार-पद्धति का सहारा 
लिया गया है। जेसे नगरी को कई जगह प्रेयसी सुन्दरी का रूपक दिया गया 
है। शाहजहाँ की बसाई दिल्‍ली “बढ़ते हुए प्रौढ़ साम्राज्य की नवीन प्रेयसी” 
और प्रन्यत्र “बहुभतुँका पाँचाली” कही गई है। लाल क्लिलें का संकेत बड़े 
ही श्रनूठे ढंग से इस प्रकार किया गया है-- 

अपने नये प्रेमी को स्थान देने के लिए उसने एक नवीन हुदय की 
रचना की ।” 

कहीं कहीं प्रस्तुत भ्ौर अ्रप्रस्तुत का एक साथ बहुत ही सुन्दर समन्वय 
है, जसे-- . 

“बह लाल दीवार और उस पर बे श्वेत स्फटिक महल---उस लाल लाल 
सेज पर लेटी हुई वह रवेतांगी ।” 

जिन दृदयों की श्रोर संकेत किया गया है वे भावना से पूर्णतया रंजित 
होने पर भी लेखक के सूक्ष्म निरीक्षण का पता देते हैं, यह बताते हे कि उनमें 
परिस्थिति के सृक्ष्म-से-सक्ष्म श्रंगों के साक्षात्कार की पूर्ण प्रतिभा है। शाहजहाँ 
की नई दिल्‍ली पुरी सजधज से उसके प्रथम स्वागत के लिए खड़ी है । वह जमुना 
के उस पार से श्रा रहा हे। लाल दीवार के ऊपर इवेत प्रासाद उठे दिखाई 
पड़ रहे हैं। नाव धीरे धीरे निकट पहुँचती हूँ । श्रब बवेत प्रासाद दृष्टि से 
झोभल हो जाते हैँ ; लाल दीवार ही सामने दिखाई पड़ रही है। यह दृश्य 
भावना से रंजित होकर इस रूप में सामने झ्ाता हें-- 

“इवेतांगी--अपने प्रियतम को आते देख सकुचा गई, उसने लज्जावश 
अपना मुख अपने अंचल में छिपा लिया । 


दिल्‍ली के महलों में यमुना का जल लाकर नहर क्‍या निकाली गईं मानों 
“यमुना ने अपना दिल चीरकर उस स्वर्ग को सींचा; उस क्ृष्णवर्णा ने श्पने 
हादिक भावों तथा शुद्ध प्रेम का मीठा चमचमाता जीवन उस स्वर्ग में बहाया।” 

प्रस्तुत पुस्तक में श्रध्यवसान-पद्धति पर बहुत जगह घटनाओं की श्रोर 
भी संकेत हैं, जिन्हें इतिहास के ब्योरों से श्रपरिचित जल्दी नहीं समझ सकते । 
मुगल बादशाहों के इतिवृत्त से परिचित पाठक ही महाराजकुमार के निबन्धों 
का पुरा आ्राननद उठा सकते हैं। जो जहाँगीर और श्रनारकली के दुःखपूर्ण प्रेम- 
प्रसंग को नहीं जानते वे तीन क़ब्नें के बहुत से अंदा की भावात्मकता हृदयंगम 
नहीं कर सकते। उजड़ा स्वर्ग” में, जो महाराजकुमार की सबसे प्रोढ़, सामिक 
शोर कलापूर्ण रचना है, ऐसे कई स्थल हें जहाँ घटनाओं का उल्लेख साम्य- 
मूलक गढ़ संकेतों द्वारा ही है, जैसे-- द 

आलम का शाह पालम तक शासन करता था।. .... . जब इस 
लोक में देखने योग्य कुछ न रहा तब वह प्रज्ञाचक्षु हो गया। परन्तु वारांगनाओं 
को दिव्य दृष्टि से क्या काम ? उन्होंने अंधों का कब साथ दिया हे ? अन्धे 
कब तक अन्धी पर शासन कर सके हैं ? दुर्भाग्य रूपी दुदिन के उस अंधियारे 
में, नितान्त अन्घेपत की उस अनन्त रात्रि में, रात्रि का राजा उस अंधी को 
ले उड़ा और वह पहुँची वहाँ जहाँ समुद्र के बीच शेषशायी सुखपूर्ण विश्राम 
कर रहें थे।” 





न र्‌ 0 ब्नलन 


प्रन्धा शाहआालम किस प्रकार दिल्‍ली की सलल्‍्तनत न संभाल सका और 
बहुत दिनों तक मराठों की देख-रेख में रह कर पंत में सात समुद्र पार के श्रंग- 
रेज्ञों की शरण में गया जिससे उसकी राजशक्ति उससे विभुख होकर वस्तुतः 
श्रेंगरेज़ों के हाथ में चली गई इसी का संकेत ऊपर के उद्धरण में है। 

भावुक लेखक ने हुमायूँ के मक़बरे को स्वर्ग की बगल का नरक कहा 
है, जिसने एक दूसरे से दिल का दर्द सुनाने के लिए-- 

“न जाने कितने दुःखी मुग़ल शासकों को अपनी ओर आ्राकषित किया। 
दुःख का वह अपार सागर, निराशा की आ्राहों का वह तपतपाया हुआ कुंड, 
आँसुओं का वह भीषण प्रवाह, टूटे हुए दिलों की वह दर्देभरी चीख ! . . . 
वे टूटे दिल एक साथ बैठ कर रोते हैं, रो रो कर उन्होंने कई वार उन रक्‍त- 
रंजित पत्थरों को धो डाला . . . . . ,पर हृदय का वह रुभिर बहुत गहरा रंग 
लाया है, उनके धोये नहीं धुलता। 

जो दारा की गति से परिचित हैं, जो जानते हूँ कि सन्‌ १८५७ के बलवे 
में शाही खानदान के लोगों ने उच्छिम्न होने के पहले उसी मक़बरे में पनाह ली 
थी, वे ही ऊपर की पंक्तियों का पुरा प्रभाव ग्रहण कर सकते हूँ। 

दिल्‍ली का क़िला हमारे भावुक महाराजकुमार को उजड़ा स्वर्ग! दिखाई 
पड़ा है। उसने उनके हृदय में न जाने कितनी करुण स्सृतियाँ जगाई हेैं। 
दिल्‍ली के नाम-मात्र के श्रन्तिम बादशाह बहादुरशाह ने अपना क्षोभपूर्ण दीन 
जीवन उसी क्िले में रोते रोते बिताया था। इस भौतिक जगत्‌ में सुख का कहीं 
ठिकाना न पाकर वे अभ्रपता नाम ज़्फ़र' रख कर कविता के कल्पनालोक में 
भागा करते थे। पर वहाँ भी उनका रोना न छूटा; वहाँ भी बुरों की जान 


0: । 


को वे रोते थे-- ऐसे रोए बुरों की जाँ को हम, रोते रोते उलठ गईं श्राँखें । 


उनके सामने ज्ञोक़ श्रोर ग़ालिब ऐसे उस्ताद श्रपने कलाम सुनाते थे। शाहज़ादे 
की द्ञादी के मोक़ें पर ग़ालिब ने एक सेहरा' लिखा था जिसके किसी वाक्य में 
ज़ोक़ ने अपने ऊपर अ्रक्षेप समका कर जवाब दिया था। पर शायरी की 
इस चहल-पहल से बहादुरशाह के श्राँस रुकने वाले नहीं थे। बहादुरशाह 
के जीवन के अन्तिम दिनों की श्रोर लेखक ने इस' प्रकार गढ़ संकेत 
किया हें--- 

“बह उजड़ा स्वर्ग भी काँप उठा अपने उस शूल से। निरन्तर रक्‍त के 
आँस्‌ बहाने वाले उस नासूर को निकाल बाहर करने की उस स्वर्ग ने सोची । 
परत उफ़ ! वह नासूर स्वर्ग के दिल में ही था; उसको निकाल 
बाहर करने में स्वर्ग ने अपने हृदय को फेंक दिया। और अपनी मू्खेता पर 
क्षुब्ध स्वर्ग जब दर्द के मारे तड़प उठा, तब भूडोल हुआ, अन्धड़ उठा, प्रलय 
का दृश्य प्रत्यक्ष देख पड़ा । पुरानी सत्ता का भवन ढह गया, समय-रूपी पृथ्वी 
फट गई और मध्ययुग उसके अनन्त गर्भ में सर्वदा के लिए विलीन हो गया ।” 


इस हृदयद्रावक रूपजाल के भीतर कौद्लपूर्वक जो घटनाएँ छिपी हैं 
उनकी ओर पाठक का ध्यान जल्दी नहीं जा सकता। वह यह जल्दी नहीं 
समझ सकता कि उजड़े स्वर्ग का कंपना है सन्‌ १८५७ की हलचल का पूरब से 
बढ़ते बढ़ते दिल्‍ली तक पहुँचना, नासूर हें बहादुरशाह, नासूर का निकलना हे 
बहादुरशाह का लाल क़िला छोड़ना और भूडोल ओर अन्धड़ हूँ दिल्‍ली पर 
क़ब्ज़ा करने वाले बलवाइयों के साथ अँगरेज्ञों का घोर युद्ध । 


सुख-दुःख की दह्शाओं का प्रत्यक्षीकरण भी इसी रमणीय अलंकृत पद्धति 
पर हुआ है। शाहजहाँ ने यद्यपि अ्रपनी प्रोढ़ावस्था में नई दिल्‍ली बसाई पर 
क़िले के भीतर मानो वह स्वर्ग का एक खंड ही उतार लाया। वह विभूति, वह 
शोभा, वह सजावट श्रन्यत्र कहाँ? उस स्वर्गधाम के प्रमत्त विलास और 
उन्‍्मत्त उललास' की यह भलक देखिए-- 


“पत्थरों तक पर मस्ती छा जाती थी; वे भी मत्त उत्तप्त हो जाते थे और 
उन पत्थरों तक से सुगन्धित जल के फ़व्वारे छटने लगते थे।. . . .. .उस 
_स्वैग की वह राह ! विलासिता बिकती थी उस राह में, मादकता की लाली 
वहाँ सर्वत्र फैली हुई थी और चिर संगीत दुःख की भावना तक को धक्के देता 
था। दुःख, दुःख, . . . . . उसे तो नौबत के डंके की चोट, मुर्दे की खाल 
को ध्वनि ही निकाल बाहर करने को पर्याप्त थी । बाँस की वे बाँसुरियाँ--- 
अ्पना दिल तोड़ तोड़ कर, अपने वक्षःस्थल को छिदवाकर भी सुख का अनु-. 
भव करती थीं। उन मदमस्त मतवालों के अधरों का चुम्बन करने को लाला- 
यित बाँस के उन टुकड़ों की आाहों में भी सुमधुर सुखसंगीत ही निकलता 
था । मुर्द भी उस स्वर्ग में पहुँच कर भूल गये अपनी मृत्यु-पीड़ा; उल्लास 





तन र्‌ र्‌ न 


के मारे फूल कर ढोल हो गये, और उनके भी रोम रोम से यही श्रावाज़ आती 
थी यहीं है, यहीं है, । 

पतन-काल के ध्वंसकारी श्राघातों, विपत्ति के भोंकों और प्रलयंकर 
प्रवाहों के उपरान्त सम्पत्ति के जीर्ण, शीर्ण श्र जर्जर अ्रवदेषों के बीच सरती 
हुई कामनाञ्रों, उठती हुई बेदनाओ्रों, उमड़ते हुए श्राँसुओं, दहकतो हुई श्राहों 
तथा नै राव्यपूर्ण बेबसी, दीनता और उदासी का एक लोक ही श्रपनी प्रतिभा के 
बल से महाराजकुमार ने खड़ा कर दिया हैँ । उपयुक्त स्वर्ग जब उजड़ा हूँ तब 
इस करुणलोक में परिणत हुतश्रा है। जहाँ शाहजहाँ ने वह स्वर्ग बसाया था 
वहीं श्रन्त में उसके घराने भर के लिए एक छोटा-सा नरक तेयार हो गया जिसके 
बाहर वह कभी निकल न सका। इस नरक को अपने गर्भ के भीतर रख कर 
स्वर्ग अपना वह रूप-रंग कब तक बनाए रख सकता था ? ज्यञाहजहाँ की दृष्टि 
जबरदस्ती हटा दी जाने से श्रौर श्रौरंगज्ेब के भूल कर भी उसकी झोर न जाने 
से उसका रंग फीका पड़ गया और धीरे धीरे उड़ने लगा। यह तो हुई बाहर 
की दहा। उस स्वर्ग के श्रन्तर्जंगत्‌ में भी, मानस-प्रदेश में भी, कई खंड ऐसे 
थे जो एक दम रूखे-सुखे थे, जिनमें सरसता का नाम न था। बहुत-से प्राणी 
भ्रत्यन्त नीरस' जीवन' व्यतीत करते थे-- 

“अनेकों ने दिल नामक वस्तु के अस्तित्व को भुला दिया था। दिल--- 
हृदय--उसके नाम पर तो उनके पास दो चुटकी राख थी ॥” 

मुगल बादशाहों के श्रन्तःपुर में शाहज्ञादियों का ऐसा ही दबाया हुआ 

जीवन था। न उनमें योवन का उल्लास उठने पाता था, न प्रेस का श्रालंबन 
खड़ा होने पाता था। विवाह भला उनका किसके साथ हो सकता था ? 
जहानआरा! के अंतिम इवासों से आवाज़ आती थी-- 

"नहीं, नहीं ! मेरी क़ब्र पर पत्थर न रखना ।. . . . . . इस उत्तप्त 
छाती पर रह कर उस बेचारे पत्थर की क्‍या दशा होगी ? ” 

उन शाहज़ादियों को क़ब्नों के भीतर पड़े कंकाल सुख को एक दुराशा 
भात्र बता रहे हैं। महाराजकुमार को इन कंकालों के गड़े दुःख जगत्‌ के 


अगर फ़िरदौस बर रूए ज़मीनस्त । हमीनस्तों हमीनस्तो हमोनस्त। 

सारे वत्तेमान दुःखों के बीज जान पड़े हें। उन्होंने मनुष्यता के इतिहास में 
दुःख की एक अ्रखंड परंपरा का साक्षात्कार किया है, तभी वे कहते हे-- 


“इस कंकालों के दुःख से ही विश्व-बेदना का उद्धव होता है और उन्हीं 
के निश्वासों से संसार की दुःखमयी भावना उद्भत होती है ।” 


डे ० 


श्रोरड्धज़ेब के पीछे मुगल सल्तनत के ज्ञवाल का परवाना लिए मुहम्मद- 
शाह ओर शाहभझालम ऐसे बादशाह श्राते हैं। मुहम्मदशाह ने उस स्वर्ग 
सें पुराना रंग लाने का प्रयत्न किया और रंगीले' कहलाए। एकाएक नादिर- 
शाह टूट पड़ा और स्वर्ग को लूट कर तथा दिल्‍ली की पूरी दुर्दशा करके चल 


दिया। स्वर्ग के निवासियों की क्‍या दर्षा हुई ?-- 


“उनकी सत्ता को जंगली अफ़ग्ानों ने ठुकराया, उनके ताज और तझुत 
को रोंद कर ईरान के गड़रिये ने दिल्लीश्वर की प्रजा का भेड़-बकरियों की 
तरह संहार किया ।. . . . . . झौर यह सब देख कर भी स्वर्ग की आत्मा अवि- 
चलित रही ।” 


मुहम्मदद्याह स्वर्ग-सुख-भोग को वासना सन में जगाते तो रहे पर 
'अशक्तों की सत्ता की ऐंठ' स्वर्ग की मरम्मत कहाँ तक कर सकती थी ? उसका 
उजड़ना तो आरम्भ हो गया था। आगे चल कर शाहआलम की आँखें यह 
ध्वंस न देख सकीं, फूट गईं। श्रब उतने ऊँचे उत्थान का उतना ही गहरा 
पतन सामने शझ्राया। 


दिल्‍ली के क़िले में दीवान खास के पास के एक द्वार पर एक तराजू बना 
हुआ है जिसे अ्रदल का सीज़ान' या न्‍्यायतुला कहते हें। उस स्व में अरब 
तक जो सुख उठाया गया था उसका भार अ्रब बहुत हो गया था, सुख का 
पलड़ा बहुत ही नीचे भूक गया था। श्रतः दूसरे पलड़े पर काँटे की तोल 
उतने ही दुःख का रखा जाना देव को आ्रावद्यक प्रतीत हुआ-- 


“उस स्वर्ग की वह न्यायतुला स्वर्ग के उस महान भार को न सह सकी । 
अपनी न्यायतुला कहीं नष्ट न हो जाय इसी विचार से उस महान अदृष्ट तुला- 
धारी ने सुख-दुःख का समतोल करने की सोची । स्वर्ग के सुख के सामने तुलने 
को दु:ख का सागर उमड़ पड़ा ।” 

कलम २ है, 43 पे 


दिल्‍ली के किले के भीतर भर के बादशाह बहादुरशाह किस प्रकार उस 
सागर में बहे श्र बर्मा के किनारे जा लगे, यह दुःख भरी कहानी इतिहास के 
पन्नों में टंकी हुई है। वह घोर श्रधःपतन, भीषण विप्लव और दारुण दुविपाक 
दिगन्तव्यापी स्वरूप में सामने लाया गया है। इस स्वरूप को खड़ा करने में 
प्रकृति की सारी ध्वंसकारिणी शक्तियाँ, भूतों के सारे कराल वेग तथा मानस- 
लोक के सारे क्षोभ, सारी व्याकुलता, सारे उद्देग, सारी विद्चलता श्रौर सारी 
उदासी कास में लाई गई हें-- 

“उफ़ ! स्वर्ग की वह अन्तिम रात ! जब स्वर्गीय जीवन अन्तिम साँसें 
ले रहा था। प्रलय का प्रवाह स्वर्ग के दरवाज़े पर टकरा टकरा कर लौटठता 
था और अधिकाधिक वेग के साथ पुनः आक्रमण करता था। साय॑ सायें करती 
हुई ठंडी हवा बह रही थी, न जाने कितनों के भाग्य-सितारे टूट टूठ कर गिर 
रहे थे। दुर्भाग्य के उस दुदिन की अंधेरी अमावस्या की रात में उस स्वर्ग में 
घूमती थीं उस स्वर्ग के निर्माताओं की प्रेतात्माएँ।. . . . . परन्तु उस रात 
भर भी स्व में मुग़लों का अन्तिम चिराग जलता रहा।' 

.. बहादुरशाह का लाल क़िला छोड़ना इतिहास की एक श्रत्यंत मासिक 
घटना है। महाराजकुमार की श्रध्यवसान-आ्रारोपसयी श्रलंकृत शैली मासिक 
प्रभाव उत्पन्न करने की कितनी शक्ति रखती हे यह जंसे सर्वत्र वेसे ही यहाँ 
भी दिखाई पड़ता हे-- 


सूरज निकला. .. . . . अन्धड़ बढ़ रहा था, दुर्दिन के सब लक्षण 
पूर्णतया दिखाई दे रहे थे, भाग्याकाश दुर्भाग्यरूपी बादलों से छा रहा था; 
: «वह दिया, स्वर्गीय स्नेह की वह अन्तिम लौ भिलमिला कर बुर 
गईं; और तब, . .. . .उस वंश की आशाझ्रों का, उस साम्राज्य के मुट्ठी 
भर अवशेषों का, अकबर और शाहजहाँ के वंशजों की अत्तिम सत्ता का जनाज़ा 


. उस स्वर्ग से निकला। रो रो कर आसमान ने सवत्र आँसू के ओोसकण बिखेरे 


थे, इस कठोर-हृदया पृथ्वी को भी आहों के कुहरे में राह सूकती न थी । परन्तु 

32 विपत्तियों का मारा, जीवन-यात्रा का वह थका हुआ पथिक, सितम 
पर सितम सह कर भी मुग़्लों की सत्ता तथा उनके अस्तित्व के जनाजे को 
उठाये, अपने भग्न हृदय को समेटे चला जा रहा था ।” 

बेबसी का मज़ार---जीवित समाधि--बना हुआ बादशाह उसी 
स्वर्ग के प्रतिबेशी नरक सें--हुमायूँ के मक़बरे में पनाह लेता हे। फिर वहाँ 
से क़ैद होकर बर्मा जाता हे-- 

“नरक ! दुःख का वह आगार भी बेबसी के इस मज़ार को देखकर 
रो पड़ी ।5.. + «| ६ वहीं उस नरक में, अकबर की प्यारी सत्ता पृथ्वी में समा _ 
गई, जहाँगीर की विलासिता बिखर गईं, शाहजहाँ का वैभव जल-भुन' कर 
खाक हो गया, और द्भजेब की कट्टरता मुग़लों के रुधिर म डूब गई और पिछले 
मुग़लों की भ्रसमर्थता भी न जाने कहाँ खो गई । लोहा बजा कर दिल्‍ली पर 
अधिकार करने वाले लोहा खड़खड़ाते हुए दिल्‍ली से निकले; लोहा लेकर 
वे आए थे, लोहा पहने वहाँ से गए ।” 

मुगल सम्राटों की विपत्ति श्र नाश की उसी रंगभूमि पर, हुमायूँ के 
उसी नरक-रूप मक़बरे के पास दुःख से जर्जर बहादुरशाह के सासने उनके 
बेटे और दो पोते ढूँढ़ कर लाए गये और गोली से मार दिए गये। तड़प तड़प 
कर उस श्रभागे बुड़ढे के सामने उन्होंने प्राण छोड़े-- 

“दिल्ली के अन्तिम मुगल सम्राद की एकमात्र आशाएँ रकक्‍तरंजित हो 
कर पड़ी थीं। कुच्तली जाने पर उनका लोथड़ा खून से शराबोर खंड खंड हो 
कर पड़ा था; और उन भग्नाशाओं के घाव तक मुग़लों के उस भीषण दुर्भाग्य 
पर खून के दो आँसू बहाएं बिना न रह सके |. . . .. . बहादुर नरक में भी 
लूट गया । वहाँ उसने अपने टूटे दिल को भी कुचला जाते देखा, उस हृदय 
की गम्भीर दरारों की खोज होते देखी, और अपने दिल के उन टुकड़ों को संसार 
द्वारा ठुकराया जाते देखा ।” 

अपने वंश का नाश अपनी श्राँखों के सामने देख कर बहादुरशाह क़ेद होकर 
दिल्‍ली से निकले, हिन्दुस्तान से निकले और बर्मा पहुँचा दिए गए जहाँ मंगोल 
ढाँचे के पीले रंग के लोग और पीले वस्त्र लपेटे भिक्‍खु ही भिक्‍खु दिखाई देते 
थे। भीतर मरी हुई आरादया की पीली मुर्दनी छाई हुई थी; बाहर भी सब पीला 
ही पीला दिखाई देता था। श्रन्तर्जगत्‌ श्रौर बाह्य जगत्‌ का कैसा अनूठा सामंजस्य 
नीचे दिखाया गया है-- द 


अब तो अपनी आशा के एकमात्र सहारे को भी अपनी खुली आँखों 

नष्ट होते देख कर उसे भ्राशा की सूरत तो क्या उसके नाम से घुणा हो गईं । 
2.00 इस भारत से उसने मुख मोड़ लिया । उसे श्रब निराशा का पीलिया 
हो गया; श्रौर तब वह पहुँचा उस देश में जहाँ सब कुछ पीला ही पीला देख 
पड़ता था। नर-नारी भी पीत वर्ण की चादर ही भोढ़े नहीं फिरते थे किन्तु 
स्वयं भी उस पीत वर्ण में ही शराबोर थे। निराशा के उस पुतले ने निराशा- 
पूर्ण देश की उस एकान्त अँधेरी सुनसान रात्रि में ही अन्तिम साँसे तोड़ीं।” 
उस स्वर्ग की--लाल क़िले के भीतर के महलों कीौ--सम्राटों की प्रेयसी 
उस दिल्‍ली की क्या दशा हुई क्‍या यह भी बताने की बात है ? वह ध्वस्त हो 
गया। जमुना भी क्िले को छोड़ कर हुट गई। संगसमर के महलों के भीतर 
जमुना का जो जल बहा करता था वह भी बंद हो गया। नहरें सूखी पड़ी हुँ--- 
“स्वर्ग उजड़ गया और दुर्भाग्य के उस अन्धड़ ने उसके टूटे दिल को न 
जाने कहाँ फेंक दिया । उस चमन का वह बुलबुल रो चीख कर, तड़फड़ा कर 
न जाने कहाँ उड़ गया।”, ... .. “बमुना के प्रवाह का मार्ग भी बदला। 
उस स्वर्ग को, स्वर्ग के उस शव को, छोड़ कर वह चल दी, और अपने इस वियोग 
पर वह जी भर कर रोई; किन्तु उसके उन आ्राँसुओं को, स्वर्ग के प्रति उसके क्‍ 
इस स्नेह को स्वर्ग के दुर्भाग्य ने सुखा दिया; उस नहर-इ-बहिइत ने भी स्वर्ग 
की धमनियों में बहना छोड़ दिया।. . . . . . स्वर्ग भी खंड खंड हो गया, ५ 
उसकी भाग्य-लक्ष्मी वहीं उन्हीं खँडहरों में दब कर मर गई ।” | 
श्रब तो क्लिले की दीवारों के भीतर उस स्वर्ग का खंडहर ही रह गया है 
जिसके बीच खड़े दशेक का हृदय उसकी श्रतीव सजीवता, सुषमा और सरसता द 
की स्मृति-स्वरूपा कल्पना सें प्रवत्त होता हँ-- 


भारतीय सम्राटों की असूर्यम्पश्या प्रेयसी का वह अस्थिपंजर दर्शकों 
के लिए देखने की एक वस्तु हो गया है । दो ग्राने में ही हो जाती हैं राज्यश्री 
की उस लाड़िली, शाहजहाँ की नवोढ़ा के उस सुकोमल शरीर के रहें-सहे भ्रवशेषों 
की सेर ! उस उजड़े स्वर्ग को, उस अस्थिपंजर को देख कर संसार आइचर्य- हे 
चकित हो जाता है, . . . . . . इवेत हड्डियों के उन टुकड़ों में सुकोमलता का 
अनुभव करता है; उन सड़े-गले, रहें-सहे, लाल-लाल मांसपिंडों में उसे मस्ती 
की मादक गन्ध आती जान पड़ती है। उस शान्त निस्तब्धता में उस मृत स्वगे 

के दिल की धड़कन सुनने का वह प्रयत्न करता है; उस जीवन-रहित स्थान 
में रस की सरसता का स्वादं उसे आता है; उस अँधेरे खँडहर में कोहनूर की 
ज्योति फैली हुई जान पड़ती हैँ ।” 

ध्यान देने की बात यह है कि महाराजकुसार ने आरोप और श्रध्यवसान 
की श्रलंकृत पद्धति का कितना प्रगल्भ और प्रचुर प्रयोग किया हे फिर भी 
उसके द्वारा सर्वेत्र अनुभूति के तीतन्न और मर्मस्पर्शी स्वरूप का ही उद्घाटन 
होता है । मासिकता का साथ छोड़ कर वह श्रलग ही भ्रपना बेचित्रय दिखाती 
कहीं नहीं जान पड़ती । कहीं कहीं बहुत ही अभ्रनूठी सूझ, बहुत ही सुन्दर उद्‌- 
भावना है, पर वह कलाबाज्ञी नहीं है, भाव-प्रेरित प्रतीति की ऋलक हे। 

आागर और दिल्‍ली के कुछ उजड़े हुए महल श्रभी खड़े हें। जब उगते 
हुए सूर्य की श्ररुण प्रभा उन पर पड़ती हे या निर्मेल चाँदनी उनमें छिटकती हे 
तब मानों उन जगमगाते दिनों की, प्रेम के उस उद्दीपित जीवन की, स्मृति उनमें 
जग पड़ती हे। इसी प्रकार सूर्य जब श्रपना प्रखर प्रकाश उन पर डालता हे 
तब सानो उनके पूर्व प्रताप की स्मृति भ्रपना स्वरूप भलकाती हे-- 

“प्रातःकाल बालसूर्य की आशामयी किरणें जब उस रक्‍तवर्ण क़िले पर 
गिरती हें तब वह चौंक उठता है। उस स्वर्ण प्रभात में वह भूल जाता है कि 
अब उसके उन गौरवपूर्ण दिनों का अन्त हो गया है, और एक बार पुनः पूर्णतया 
कान्तियुक्त हो जाता है।” .... 'हडिडयों का वह ढेर ! वे श्वेत पत्थर ! 

. - जब सूरज चमकता है और उस कंकाल की हड़डी हड्डी को करों 

से छुकर अपने प्रकाश द्वारा आलोकित करता है, तब वे पत्थर अपने पुराने 
प्रताप को याद कर तपतपा जाते हैं। .. .. रात्रि में चाँद को देखकर 
उन्हें सुध आ जाती है अपने उस प्यारे प्रेमी की, और मिलन की सुखद घड़ियों 
की स्मृतियाँ पुनः उठ खड़ी होती हैं।” क्‍ 

दाहजहाँ श्रपली नई बसाई प्यारी दिल्‍ली में प्रवेश करने जमुना के उस 
पार से भरा रहा हे । जमुना के काले जल में क़िले की लाल दीवार और उसके 
ऊपर उठे हुए संगसर्मर के सफेद महलों की परछाहीं पड़ रही है। इन तीनों 
रंगों में हमारे भावक महाराजकुमार को मुग़ल साम्राज्य की या दिल्‍ली की 
तीनों दक्षाश्रों का झ्रभास इस प्रकार दिखाई पड़ता ह-- 









“एकबारगी यमृना त्रिकाल-सम्बन्धी द्श्यों की त्रिवेणी बन गई, उत्थान 
की लाली, प्रताप का उजेला तथा अवसान की कालिमा, तीनों का सम्मिलित 
प्रतिबिम्ब उस महानदी में देख पड़ता था।* 


जीवन-दशा के चित्रण के लिए कई स्थलों पर प्रकृति के नाना रूपों 
को लेकर बड़ी सुन्दर हेतृत्प्रक्षाएँ मिलती हैं। जहाँगीर श्रौर श्रनारकली के 
प्रेम का दुःखपूर्ण प्रन्त हुआ यह इतिहास बतलाता हैँ। वह विशाल और 
उज्ज्वल प्रेम मानो समस्त प्रकृति की शक्तियों से देखा न गया। सब-की-सब 
उसे ध्वस्त करने पर उद्यत हो गई-- 


“आह! यह सुख उनसे देखा न गया। अनारकली को खिलते देखकर 
चाँद जल उठा, उस ईर्ष्याग्नि में वह दिन दिन क्षीण होने लगा। उषा ने अनार- 
कली की मस्ती से भरी अलसाई हुई उन श्रधखुली पलकों को देखा और क्रोध के 
मारे उसकी आँख लाल लाल हो गई। गोधूली ते इस अ्रपूर्व सुखद मिलन को देखा 
और अपने अचिरस्थायी मिलत को याद कर उसप्तते अ्रपने मुख पर निराशा 
का काला घुँधट खींच लिया।” 

महाराजकुमार के ये सब निबन्ध भावात्मक हूँ यह तो स्पष्ट हे। भावात्मक 
निबन्धों की दो शेलियाँ देखी जाती हे--धारा-डोली और तरंग-शेली। इन 
निबन्धों को तरंग-दोली हे जिसे विक्षेप-ह्ोली भी कह सकते हें। यह भावाकुलता 
की उखड़ी-पुखड़ी शैली हे। इसमें भावना लगातार एक ही भूमि पर सस- 
गति से नहीं चलती रहती ; कभी इस वस्तु को, कभी उस वस्तु को पकड़ 
कर उठा करती हे। इस उठान को व्यक्त करने के लिए भाषा का चढ़ाव-उत्तार 
श्रपेक्षित होता है। हृदय कहीं वेग से उसड़ उठता है, कहीं वेग को न संभाल 
सकते के कारण शिथिल पड़ जाता है, कहीं एकबारगी स्तब्ध हो जाता है। 
ये सब बातें भाषा में फलकनी चाहिए। शेष स्मतियाँ' जिस शैली पर लिखी 
गई उसमें इन सब बातों की पुरी कलक है। कहीं कुछ दूर तक सस्बद्ध और 
बीच-बीच में उखड़े हुए वाक्य, कहीं छूटे हुए शून्य स्थल, कहीं श्रध्रे 
छूट प्रसंग, कहीं वाक्य के किसी सर्मस्पर्शी शब्द की झ्रावलि, ये सब लक्षण 


भावाकुल मनोवृत्ति का आभास देते हें। इन्हें हम भाषा को भावभंगी कह 
सकते हूँ। 

प्रभाव-वृद्धि के लिए वाक्य के पदों का कहाँ कैसा स्थान विपय्यंय करना 
चाहिए इसकी भी बहुत श्रच्छी परल लेखक महोदय को है जेसे-- 


अपनी दशा को देखकर सुध आती हे उन्हें उन करोड़ों मनुष्यों की जिनका 
हृदय, जिनकी भावनाएं . . ... . . . कुचली गई थीं।” 


भावात्मक लेखों में शब्द की सब शक्तियों से काम लेना पड़ता है । लक्षण 
के हारा वाग्वेचित्य का सुन्दर और आकर्षक विधान प्रस्तुत पुस्तक में जगह 
जगह मिलता हे जिससे भाषा पर बहुत अच्छा अधिकार प्रकट होता है। काव्य 
तथा भावप्रधान गद्य में श्राजकल लक्षणा का पूरा सहारा लिया जाता है। 
ग्राधुनिक अभिव्यंजना प्रणाली की सबसे बड़ी विशेषता यही है। इसमें कोई 
सन्देह नहीं कि इसके हारा हमारी भाषा में बहुत-कुछ नई लचक, नया रंग और 
नया बल आया है । लाक्षणिक प्रयोग बहुत-से तथ्यों का मूत्त रूप में प्रत्यक्षीकरण 
करते हूँ जो अ्रधिक प्रभावपुर्ण और मर्मस्पर्शी होते हैं। पर जेसे और सब बातों 
में बसे ही इससें भी अ्रति से बचने की आवश्यकता होती है। वाच्यार्थ का 
लक्ष्यार्थ के साथ कई पक्षों से अच्छा सामंजस्य देख कर तथा उक्त की श्र्थ- 
व्यंजकता और उसके मासिक प्रभाव को नाप-जोख कर ही कुशल लेखक 
चलते है। शेष स्मृतियाँ पढ़ कर यह स्पष्ट हो जाता है कि सहाराजकुमार 
इसी निपणता के साथ चले हें। 

प्रस्तुत निबन्धों में जड़ वस्तुओं में मानुषी सजीवता का आरोप हमें बराबर 
मिलता है। श्राधुनिक कविता तो अ्रखिल प्रकृति के नाना दृश्यों को भी नर- 
प्रकृति के भीतरी-बाहरी' रूप-रंग में देखा करती हैँ। पर प्रकृति को सदा 
इसी सकुंचित रूप में देखना व्यापक अ्रनुभति वालों को खठकता है। पर 
महाराजकुमार ने मानृषी सजीवता का जो आरोप किया हे वह खठकने वाला 
नहीं है। इसका कारण है। झापने जो विषय लिए हें वे मनुष्य की कृतियाँ 
है । उनके रूप मनुष्य के दिए हुए रूप हेँं। वे मानव जीवन के साथ सम्बद्ध 
हैं । उनकी अतीत शोभा, कान्ति, चमक-दमक इत्यादि कुछ मनुष्यों की 
सुख-सम॒द्धि के श्रंग हैं। इसी प्रकार उनकी वत्तेमान हीन दशा उन मनुष्यों की 
हीन दद्या के अ्रंग हे। उनकी भावना के साथ मनुष्य के सुख, उल्लास' श्रोर विलास 
की अनुभूति तथा दुःख, देन्य और नैराइ्य की बेदना लगी हुई हे। 

“शाहजहाँ बेबस बैठा रो रहा था। अपने प्रेम को श्रपनी आँखों के सामने 
उसने मिट्टी में मिलते देखा। और तब उसने अपने दिल 
पर पत्थर रखकर अपनी प्रेयसी पर भी पत्थर जड़ दिये।” «६ 

पत्थर रखना' एक श्रोर तो लाक्षणिक है, दूसरी शोर प्रस्तुत [दोनों का 
कैसा मासिक मेल यहाँ घटा हे। 

“उस नरक के वे कठोर पत्थर, अभागों के टूटे दिलों के वे घनीभूत पुंज 
भी रो पड़े।” इसमें भीतर और बाहर की थिम्ब-प्रतिबिम्ब स्थिति दिखाई 
गई है । 

भर्त्त रूप खड़ा करने के लिए जिस प्रकार भाववाचक शब्दों के स्थान पर 
कुछ वस्तुवाचक दाब्द रखे जाते हें उसी प्रकार कभी कभी लोकसामान्य व्यापक 
भावना उपस्थित करने के लिए व्यक्तिवाचक या वस्तुवाचक शाब्दों के स्थान 
पर उपादान लक्षणा के बल पर भाववाचक शब्द भी रखे जाते हें। इस युक्त 
से जो तथ्य रखा जाता है वह बहुत भव्य, विशाल औ्रौर गंभीर होकर सामने 
आ्राता हैं। इस युक्तित का श्रवलंबन हमें बहुत जगह मिलता हूँ जेसे--- 

“तपस्या के चरणों में राज्यश्री ने प्रणाम किया।” 

. “दिल्ली के उस स्वर्ग की मस्ती गली-गली भटकती फिरी, मादकता 
हिजड़ों के पैरों में लोटने लगी, विलासिता सूदखोर बतियों के हाथ बिकी |” 
जड़ में सजीवता के आरोप के थोड़े से सुन्दर उदाहरण लीजिए--- 

“उन दवेत पत्थरों में से आवाज आती हे--अआ्राज भी मुझे उसकी 
स्मृति है ।” 

“उन पहाड़ियों की मस्ती फूठ पड़ी, उनके भी उन ऊबड़-खाबड़ कठोर 
शुष्क कपोलों पर यौवन की लाली भलकने लगी।” 


वे भी दिन थे जब पत्थरों तक में यौवन फूट निकला था। जब बहुमूल्य 
रंगबिरंगे सुन्दर रत्त भी उन कठोर निर्जीव पत्थरों से चिपटने को दौड़ पड़े 
ओर चाँदी-सोने ने भी जब उनसे लिपट कर गौरव का अ्रनुभव किया 

उन इवेत पत्थरों में भी वासना और आाकांक्षाओं की रंग- 
बिरंगी भावनाएँ भलकती थीं। उन सुन्दर सुडौल पत्थरों के वे श्राभूषण, वे 

तो वे भी मस्ती में बुत हो गए और स्वर्ग में ही रम गए। वे ही सुन्दर मयूर 
जों अपनी सुन्दरता का भार समेटे पीठ पर लादे फिरते हैं, काली घटा को देख 
उल्लास के मारे चीखते हें, हरे हरे मैदानों पर स्वच्छुन्द विचरते हैं. . . . . वे ही 
मयूर उस स्वर्ग में जाकर भारतीय सम्राट के सिंहासन का भार उठाने को 
तैयार हो गए और वह भी शताब्दियों तक। . . . . . परन्तु उस सुन्दर लोक 


में उस काली घटा को देखने के लिए वे तरसने लगे ; लाली देखते देखते हरि- 


याली के लिए वे लालायित हो गए। .. ... . औश्औैर जब भारत के कलेजें पर 
साँप लोट गया तब मयूर उस साँप को खाने के लिए दौड़ पड़े । 
आक्रमणकारी के पीछे पीछे तस्तताऊस उड़ा चला गया।” 

भावुक लेखक की कुछ रसणीय और अ्रनूठी उक्तियाँ नीचे दी जाती हँ--- 

“वह प्यासा हृदय प्रेम-जल की खोज में निकला ।. . . . . . जीवन-प्रभात 
. में ओस-रूपी स्वर्गीय प्रेमकणों को बटोरने के लिए वह पुष्प खिल उठा, 
_पँखुड़ियाँ अलग अलग हो गईं।” इसमें प्रेम-वासना-पूर्ण हृदय की प्रफुल्लता 
का कंसा सुन्दर संकेत हे । 

कहीं कहीं महाराजकुमार ने भावना के स्वरूप की बहुत सूक्ष्म और 

सच्ची परख का परिचय दिया हे। किसी प्राचीन स्थान पर पहुँचने पर उस 
स्थान से सम्बन्ध रखने वाले अतीत दृश्य कल्पना में खड़े होने लगते हें; 
श्रतीत काल के व्यक्ति सामने चलते-फिरते-से जान पड़ने लगते हैं। यदि 
सन्नाटा और श्रेंघेरा हुआ, वर्तमान काल के रूप-व्यापार सामने न आए तो 
यह कल्पना कुछ देर बनी रहती हे। वत्तेमान काल के रूप-व्यापार श्राँखों 
के सामने स्पष्ट होते ही उसमें बाधा पड़ती है, उसका भंग हो जाता है । रात 
के सच्नादे और अँधेरे में भूतकाल का परदा उठ-सा जाता है ; दिन के प्रकाश 
में मानों फिर काला परदा पड़ जाता है और भूतकाल के प्राणी दृष्टि से 
: अन्तहित हो जाते हें-- 


“उस सुनसान परित्यक्त महल में रात्रि के समय सुन पड़ती हैँ उल्लास- 

पूर्ण हास्य तथा विषादमय करुण ऋन्दन की प्रतिध्वनियाँ। वे अशांत आत्माएँ 
आज भी उन वैभवविहीन खंडहरों में घूमती हें । किन्तु जब धीरे 
धीरे पूर्व में अरुण की लाली देख पड़ती है, श्रासमान पर स्वच्छ नीला परदा 
पड़ने लगता है, तब पुनः इन महलों में वही सन्नाटा छा जाता है ।” 

साहित्य-समीक्षकों का कहना है कि कवि जिस क्षण में अ्रनुभव करता हे 
उस क्षण में तो लिखता नहीं। पीछे कालास्तर में स्मृति के श्राधार पर' वह 
भ्रपनी भावना व्यक्त करता है जो कुछ-न-कुछ बिकृत श्रवश्य हो जाती है। इस 
बात का उल्लेख भी एक स्थल पर इस प्रकार मिलता है-- 

“आधुनिक लेखक तो क्‍या, उस स्वप्न के दर्शक भी, उसका पूरा पूरा 
जीता-जागता वृत्तान्त नहीं लिख सके। जिस किसी ने स्वयं यह स्वप्न देखा 
था, उसे ऐश्वयं और विलास के उस उन्मादक दृश्य ने उन्मत्त कर दिया।. . . 
और जब नशा उतरा, कुछ होश हुआ, तब नशे को खुमारी के कारण लेखक 
की लेखनी में वह चंचलता, मादकता तथा स्फूर्ति न रही, जिनके बिना उस 
वर्णन में कोई भी आकर्षण या जीवन नहीं रहता है।* 

में तो श्राइचर्यपुर्वक' देखता हूँ कि श्रापकी लेखनी में वही चंचलता, वही 
मादकता, वही स्फूर्ति है जो झ्रापकी भावना में उस समय रही होगी जब श्राप 
उन पुराने खेंडहरों पर खड़े रहे होंगे । 

अपनी चिर पोषित श्रोर लालित भावनाप्रों को हुदय से निकाल कर इस 
बेढब संसार के सामने रखते हुए श्रापको कुछ मोह हुआ है ; श्राप कुछ हिचके 
भी हें--+ 

हाँ! अपने भावों को लुटाने निकला हूँ, परन्तु किस दिल से उन्हें कहूँ 
कि जाओ। यह सत्य हे कि ये रही-सही स्मृतियाँ दिल में बहुत दर्दे 
पेदा करती हैं, फिर भी वे अपनी वस्तु रही हैं। भ्रपनी प्यारी वस्तु को विदा 

आज खेद अवश्य होता है। .. . . . .जानता हूँ कि वे पराए 
हो चुके हैं फिर भी उनको सववदा के लिए बिदा करते दो आँसू ढलक पड़ते है । 
परन्तु आज सबसे अ्रधिक भविष्य की चिन्ता सता रही है। अपने स्वप्नलोक 
के अवशेष---वे भग्नावशेष ही क्‍यों न हों, हैं तो मेरे कल्पनालोक के खँडहर---- 
मेरे हृदय के वे सुकोमल भाव, आज वे निराश्रय इस कठोर भौतिक जगत्‌ में 





बेड ले, न 


--इस कठोर लोक में जहाँ मानवीय भावों का कोई ख़याल नहीं करता, 
मानवीय इच्छाओं तथा आकांक्षाओं का उपहास करना एक स्वाभाविक 
बात हे।" 

महाराजकुमार निदिचन्त रहें । उनके इन सुकुमार भावों को कठोर संसार 
की ज़रा भी ठस न लगेगी। ये हृदय के मर्मस्थल से निकले हें और सहुदयों 
के शिरीष-कोमल श्रन्तस्तल में सीधे जाकर सुखपुर्वेक शासन जमाएंगे। 


दुर्गा कुंड, काशी 


२६-७-१९३८ रामचन्द्र शुक्ल 





शक स्छतियां 

स्मृतियाँ, स्मृतियाँ, . . . . .. उन गए बीते दिनों की स्मृतियाँ, उन मस्तानी 
घड़ियों की याद, उस दीवाने जीवन के वे एकमात्र अ्रवशेष, . . . . . . ओर. 
उन अवशेषों के भी ध्वंसावशेष, विस्मृति के काले पठ पर भी विलुप्त न हो' 
सकने वाली स्मृतियाँ . . . . . .। उनमें कितनी मादकता भरी होती है, कितनी 
कसक का उनमें अनुभव होता है, कितना दर्द वहाँ बिखरा पड़ा होता है ! 
सुख और दूःख का यह अनोखा सम्मिश्रण , . . . . उल्लास और आहें, विलास 
श्रौर दर्द की टीस, ऐश्वर्य तथा दारिद्रथ का भीषण अट्वहास' . . . . - .आह ! 
कितनी निश्वासें, कितनी उसासें निकली पड़ती हैं। वे ही दो आँखें और उन्हीं 
में सुख और दुःख के वे आँसू. ... . . | 

परन्तु जीवन, मनुष्य का बीता हुआ जीवन . . . . . . वह तो एक स्मृति 
है--समय द्वारा भग्न, सुख-दुःख द्वारा जजेरित तथा मानवीय आकांक्षाश्रों 
और भावनाओं द्वारा छिन्न-भिन्न प्रासाद का एक करुणापूर्ण अवशेष है। और 
ऐसे अ्वशेषों पर बहता है समय का निस्सीम प्रवाह--प्रति दिन लहरें उठती 
हैं, ज्वार बढ़ता जाता है और मानव-जीवन के वे अवशेष, जलमग्न खण्डहर, 
संसार की आँखों से लुप्त पानी में ही अनायास गल गल कर नष्ट हो 
जाते हैं, और . . .. . . उनके स्थान पर रह जाती है स्मृतियों की मुठठी 
भर मिट्टी । 

किन्तु उस मिट्टी में भी जीवन होता है; भावनाएँ और वासनाएँ उसे 
उद्दीप्त करती हैं ; विस्मृति की शीतलता उसे शान्‍्त करती है, और सुख- 
दुःख का भीषण अन्धड़ उन जीवन-कणों को बिखेर कर पुनः शान्त हो जाता 
है। उन स्मृति-कणों की उपेक्षा कर, उन्हें बिखेर कर, उन्हें विनष्ट कर, समय 

शान्ति की निश्वास लेता है; किन्तु वे कण उन स्मृतियों पर बहाएं गए सुख- 
दु:ख के अश्रु-वारि से पुनः अंकुरित होते हैं, उन नव-अंकुरित कणों के आधार 
पर उठता है एक स्वप्नलतोक और एक बार पुनः हम उन बीते दिनों की मादकता 
और कसक में ड्बते उतराते हैं। 

समय ने उपेक्षा की मनुष्य की, उसके जीवन के रंगमंच पर विस्मृति का 
प्रवाह बहा दिया, परन्तु उस प्रवाह के नीचे दबा हुआ भी वह अश्रुपूर्ण जीवन 
मानवीय जीवन को बनाए रखता ह्‌। समय, मनुष्य की इच्छाओं, आकांक्षाओं, 
उसके उस तड़पते हुए हृदय तथा महत्त्वाकांक्षापूर्ण मस्तिष्क को नष्ट कर सका, 
किन्तु विस्मृति के उस जीवनलोक में आज भी विचरती हैं उन गए बीते 
दिनों की सुधियाँ। जीवन को नष्ट कर सकने पर भी समय स्मृतियों के सौन्दर्य 
तथा मनृष्य के भोलेपन के भुलावे में आ गया। सुन्दरता, भ्रक्नत्रिम सुन्दरता 
और वह नैसगिक भोलापन . . . , . . किसे इन्होंने श्रात्मविस्मृत नहीं किया। 
कठोर-हृदय समय भी भूल गया अश्रपनी कठोरता को अपने प्रलयंकारी स्वभाव 

स्मृतियाँ, मनुष्य के स्वप्नलोक के, उसके उन सुखपूर्ण दिनों के भग्नावशेष 
है। इस भूलोक पर अवतरित होकर भी मनुष्य नहीं भूल सकता हैं उस सुन्दर 
स्वर्गीय स्वप्नलोक को। वह मृगतृष्णा, उस विशुद्ध कल्पनालोक में विचरण 
करने की वह इच्छा--जीवन भर दौड़ता है मनुष्य उस अ्रदम्य इच्छा को 
तृप्त करने के लिए. ... . . किन्तु स्वप्नलोक, . . . . . . वह तो मनुष्य से 
दूर खिचता ही जाता है, और उसका वह मनोहारी झ्ाकर्षक दृश्य भुलावा 
दे दे कर ले जाता है मनृष्य को उस स्थान पर जहाँ वह स्व, कल्पना का स्वगें, 
स्थायी नहीं हो सकता है। वह अचिरस्थायी स्वर्ग भंग हो कर मनृष्य को आहत 
कर उसे भी नष्ट कर देता है। 


किन्तु उस स्वप्नलोक में, भावनाओं के उस स्वर्ग में एक आ्राकर्षण है, 
एक मनमोहक जादू है, जो मनुष्य को अ्रपनी श्रोर बरबस खींचे जाता है। 
और उस स्वप्नलोक की वे स्मृतियाँ, उसकी वह दुखद करुण कहानी, उसके 

भग्न होने की वह व्यथापूर्ण कथा, . . . . . . उसकी असारता को जानते हुए 
भी मनृष्य उसी ओर खिचा चला जाता है। 


वे स्मृतियाँ, भग्नाशाओं के वे अवशेष . . . . . . कितने उनन्‍्मादक होते 
हैं ? प्रेम की उस करुण कहानी को देख कर न जाने क्‍यों आ्ाँखों में आँसू भर 
आते है। और उन भग्न खण्डहरों में घूमते घूमते दिल में तूफ़ान' उठता है, 
दो आहें निकल पड़ती हैं, उसांसें भर जाती हैं, आँसू ढलक पड़ते हैं और . . . . . । 
उफ़ ! इन खण्डहरों में भी जादू भरा है; समय को भुलावा दे कर, श्रब वें 
मनुष्य को भुलावा देने का प्रयत्न करते हैं। भग्न स्वप्नलोक के, टूटे हुए हृदय' 
के, उजड़े स्वर्ग के उन खण्डहरों ने भी एक नए मानवीय कल्पनालोक की 
सृष्टि की। हृदय तड़पता है, मस्तिष्क पर बेहोशी छा जाती है, स्मृतियों का 
बवण्डर उठता है, भावों का प्रवाह उमड़ पडता है, आँखें डबडबा कर अंधी' 
हो जाती हैं, और अरब. . . . . . विस्मृति की वह मादक मदिरा पीकर 
कम नहीं समझ पड़ता है कि किधर बहा जा रहा हूँ । धमनियों में कम्पन 
हो रहा है, दिल धड़कता है, मस्तिष्क में एक नवीन स्फूर्ति का अनुभव-होता' 


हा 2 । पागलपन ? मस्ती ? दीवानापन ? कुछ भी समझ में नहीं 


आता. है कि क्‍या होगया मुझे ? और कहाँ? किघर? .,... . .यहाँ तो 
कुछ भी नहीं सूक पड़ता। 


परन्तु. .. . . . अरे! धीरे धीरे उठ रही है विस्मृति की वह काली 
यवनिका, धीरे धीरे लुप्त हो रहा है भूत को वत्तेमान से विलग करने वाला 
वह कुहरा। देखता हूँ इन करुण स्मृतियों के वे मस्ताने दिच, उनका वह उत्थान 
और उन्हीं का यह अन्त। इठलाते हुए नवयुवा साम्राज्य के युवा सम्राट 
अकबर का वह मदभरा छलकता हुआ यौवन, वह मस्तानी अदा--पागल 
कर देती है श्रब भी उसकी स्मृति। संसार पड़ा लोट रहा था उसके चरणों 
में, यौवन-साक़ी मदिरा का प्याला भर रहा था, राज्यश्री उसके सम्मुख नृत्य 
कर रही थी। किन्तु रूठ गया वह प्रेमी अपनी प्रेयसी नगरी से, और सधवा- 
पने में उस नगरी ने विधवा वेष पहिन लिया। लुटा दिया उसने अपना वह वेभव, 
टुकड़े टुकड़े कर डाले अपने रंग-बिरंगे वस्त्र पट, चीर डाला अपना वक्ष:स्थल' 
और' अपने भग्त हृदय को अपने प्रेमी के चरणों में चढ़ा कर मृत्यु से आलिगन 

किया। परन्तु उसकी माँग का सिंदूर, सधवावस्था का वह एकमात्र चिह्न, 
आर उसके मस्ताने यौवन की वह मादकता, आज भी उस भग्न नगरी के 
वे अवशेष उनकी लाली में रंगे हुए हें। 

झऔर तब . . . . . . जहाँगीर की वह प्रथम प्रेम-कहानी, उस अभ्रनारकली 
का प्रस्फुूटन तथा उसका कुचला जाना, विनष्ट किया जाना ; नूरजहाँ की 
उठती हुईं जवानी तथा' जहाँगीर के टूटे हुए दिल पर निरन्तर किए जाने वाले 
वे कठोर आघात . . . . . . । जहाँगीर प्याले पर प्याला ढाल रहा था, किन्तु 
अपने हृदय की वेदना को, कसक को नहीं भूल सकता था। उनका वह अस्थायी 
मिलन, कुछ ही दिनों की वे सुखद घड़ियाँ, तथा उनका वह चिर वियोग 
तक ॥ वे तड़पती हुई आत्माएँ प्रेमसागर में नहाकर भी शान्त नहीं 
हुईं, और आज भी छाती पर पत्थर रखे, अपने अपने विद्रोही हृदयों को दबाए 
हुए हैं। क्‍ 

दशाहजहाँ की वह सुहागरात गुज़र गई आँखों के सामने से। वह प्रथम 
मिलन, आशा-निराशा के उस कम्पनशील वातावरण में वह सुखपूर्ण रात, 
2050६ छलक पड़ा वह यौवन, बिखर गया वह सुख भर निखर गई मस्ताने 
यौवन की वह लाली--उनने रंग दिया उसके समस्त जीवन को। किन्तु 
सा तक अरे ! यह क्‍या ? लाली का रंग उड़ता जाता है, वह यौवन छोड़ 
कर चल देता है, वह मस्ती लौट कर नहीं ञ्राती। ज्यों ज्यों जीवन-अ्क ऊँचा 
चढ़ता जाता है, त्यों त्यों लाली श्वेतता में परिवर्तित होती जाती हैं। और 
जब लुटा वह प्रेमलोक . . . . . .ताज़ सिर पर धरा था, किन्तु डाल दिया उसे 
प्रेयसी के चरणों में, और लुटा दिया भ्पना रहा-सहा सुख भी। शाहजहाँ 
बेबस बेठा रो रहा था। अपने प्रेम को अपनी आ्राँखों के सामने उसने मिट्टी 
में मिलते देखा। और तब. . . . . . उसने अ्रपने दिल पर पत्थर रख कर 
श्रपनी प्रेयसी पर भी पत्थर जड़ दिये। 


किन्तु सबसे श्रधिक मोहक था वह भौतिक स्व, जिसको जहान के शाह 
ने बनवाया था, जिसको जमुना ने अ्रपने दिल के पानी से ही नहीं सींचा था, 
. किन्तु जिसे राज्यश्री ने भी अभिसिचित किया था। वहाँ. . . . . सौरभ, 

संगीत और सौन्दर्य का चिरप्रवाह बहता था ;. दुःख भूले-भटके भी नहीं आने 

पाता था। प्रेमरस के वे सुन्दर जगमगाते हुए स्फटिक प्याले, . . . . . . प्याले 
शताब्दियों तक ढले, उनमें जीवनरस उँडेला गया और वहीं मस्ती का नग्न 
नृत्य भी हुआ। परन्तु एक दिन मदिरा की लाली को मानव रुघिर की लाली 
ने फीका कर दिया, जीवनरस को सुखाने के लिए मृत्यु-रूपी हलाहल ढला, 
मस्ती को विवशता ने निकाल बाहर किया, मादकता को करुणा ने धक्के दिए, 
और अन्त में उस स्वर्ग ने अपने खण्डहर देखे, बाल्यकाल की चीखें सुनीं, 
अपने यौवन को सिसकते देखा, बूढ़ों की निश्वासों की हुताग्नि में रही-सही 
अपनी मादकता को जल-भुन कर खाक होते देखा। आह ! स्वर्ग उजड़ 
गया, यमुना का प्रेमसोता सूख गया, उसने मुख मोड़ लिया; और उस 
स्वर्ग के वे देवता, उस सुखलोक के वे उपभोकता,--उन' खण्डहरों को एक 
नज़र देख कर वे भी चल दिए, .. .. . चल दिए, छोड़ कर चल दिए। 
स्वर्ग ने दो हिचकियों में दम तोड़ा, और उस मृत भग्न स्वर्ग को, उस 
मस्ताने मदमाते स्वर्ग के उस निर्जीव निश्चेष्ट शव को देख कर ढलक पड़े 
दो आँसू ! 

दो आँसू ? हाँ! गरम गरम तपतपाए हुए दो आँसू, निश्वास की 


भट्टी में तपे हुए वे अ्श्नुकण . . . . . . आह ये आँसू भी इन आँखों को छोड़ 
कर चल दिए। और साथ ही साथ. .. . . . ग्रे ! मेरा स्वप्नलोक भी 
भग्न हो गया; उन आँसुओं ने उस स्वर्ग को बहा दिया, . . . . . . कुछ 


होश सा होता है, कुछ ख़याल आता है, कहाँ था भ्रब तक ? स्वप्नलोक में स्व 
को उजड़ते देखा था। आह ! स्वप्न में भी स्वर्ग चिरस्थायी नहीं हो सका। 
स्वप्नलोक में भी वही रोना। मानवीय आकांक्षाएँ भग्न होती हें, निराशाएँ 
मुँह बाए उनका सामना करती हैं, कठोर निर्जीव जीवन उस स्वर्ग को तोड़- 
फोड़ डालता है, तथापि स्वप्न देखने की यह लत ! इतनें कठोर सत्यों 
का अनुभव कर, उन करुणाजनक दृश्यों को देख कर भी पुनः उन सुखपूर्ण 
दिनों की याद करना। स्वप्नलोक में विचरने का वह प्रलोभन, तथा 
मस्ती लाने वाली विस्मृति-मदिरा को एक बार मूँह से लगा कर ठुकरा 
देना. . . . . . .इतनी कठोरता, .. . . ,.दिल नहीं कर सकता हैं ऐसी 
निष्ठ्रता । 

परन्तु मेरा वह स्वप्नलोक, मेरे आइचर्य तथा आनन्द की वस्तु, भरे ! 
वह भंग हो गया। स्वप्न में भी भौतिक स्वर्ग को उजड़ते देखा, उसके खण्डहरों 
का करुणापूर्ण रुदन सुना, उसकी वे मर्माहत निश्वासें सुनी, ओर उनके साथ 
ही में भी रो पड़ा। उजड़ गया है मेरा स्वप्नलोक, और आज जब होश सा 
होता है तो मालूम होता है कि में स्वयं भी लुट चुका हूँ। 


उस प्रिय लोक की वे कोमल सुधियाँ, उसके एकमात्र अवशेष, वे सुखद 
या करुणाजनक स्मृतियाँ--अ्ररे ! उन्हें भी लूट ले गया यह कठोर निष्ठर 
भौतिक जगत्‌ । आज तक में स्वप्न देखता था, उसका आनन्द उठाता था, 
हँसता था, रोता था, सिर पीट कर लोटता था, सिसकता था, किन्तु ये सब 
भाव मेरे अपने थे । उन्हें में अपने हृदय में, अपने दिल के पहलू में, उन्हें अपनी 
एकमात्र निधि समभे छिपाए रखता था। कितनी आराधना के बाद उस स्वप्न- 
लोक का आविर्भाव हुआ था, और उस स्वप्न को देखने में, अपने उस प्यारे 
लोक में विचरते विचरते कितने दिन रात और कितनी रातें दिन हो गई थीं। 
और इस प्यार से पाले पोसे गए उस मस्ताने पागलपन के वे विचार, उन दिनों 
के वे भाव जब अनेक बार जी ललच कर रह जाता था, जब वासनाएँ उद्यम 
होने को छटठपटाती थीं, जब आकांक्षाएँ मुक्त होने को तड़पती थीं, जब उस 
स्वप्नलोक में विचर विचर कर में भी उन महान्‌ प्रेमियों के प्रेम तथा उनके 
जीवन के मादक और करुणाजनक दृश्य देखता था, उनके साथ उल्लासपूर्वक 
कल्लोल करता था, उन्हीं के दर्द से दुखी रोता था, श्राँस बहाता था। किन्तु 
व हित 28 भ्रब स्वप्न हो गए; और उन दिनों की स्मृतियाँ---उन अनोखे 
दिनों की एकमात्र यादगार--भी अरब मेरी अपनी न रहीं। उस भस्ती में 
उस बेहोशी में में न जाने क्या क्या बक गया--और जो भाव अब तक मेरे हृदय 
में छिपे पड़े थे उनको संसार ने जान लिया, उन्हें संसार ने अपना लिया। जो 
आज तक मेरे अपने थे वे श्रब पराए हो गए। झ्राज भी उन्हें पढ़ कर वे ही पुराने 
दिन याद आ जाते हैँ; उस स्वप्नलोक का वह आरम्भ और उसका यह अन्त ! 
और जब फिर सुध हो जाती है उन दिनों की तब पुनः मस्ती चढ़ती है था दर्दे 
के मारे कसकता हूँ। परन्तु अब वे पराए हो गए तो रहें-सहे का मोह छोड़ कर 
सब कुछ खुले हाथों लुटाने निकला हूँ आाज। 

हाँ! अपने भावों को लुटाने निकला हूँ, परन्तु फिर भी किस दिल से 
उन्हें कहाँ कि जाओ। बरसों का साथ छुट रहा है। यह सत्य है कि ये रही- 
सही स्मृतियाँ अपने भग्न स्वप्नलोक की याद दिला कर हृदय में दुःख का प्रवाह 
उमड़ा देती हें, वे दिल में बहुत दर्द पैदा करती हैं, फिर भी वे मेरी अपनी वस्तु 
रही हैं। अपनी प्यारी वस्तु को बिदा देते, अपने हृदय में जिसे एक बार झाश्रय' 
दिया था, बड़े आदर तथा प्रेम से जिसे हृदय में छिपाए रखा था, उससे 
विलगते. . . . . . आह ! आज खेद अवद्य होता है।. . . . . . जानता हूँ कि 
वे पराए हो चुके हैं, फिर भी आज उनको सर्वेदा के लिए बिदा करते दो आँसू 
ढलक पड़ते हैं। अब किन्हें में अपनी एकमात्र सम्पत्ति समभूँगा? किनन्‍्हें 
अ्रपनी वस्तु जानकर दिल में छिपाए फिरूँगा, और संसार से छिपा छिपा कर 
एकान्त में उन्हें बार बार देख कर तथा उन्हें अपने हृदय में स्थित जान कर 
स्वयं को भाग्यवान्‌ व्यक्ति समभूँगा ? 


बिदा ! अलविदा ! अब कहाँ तक यह लाग लपेट? परल्तु जब जुदा 
हो रहें हैं, ममता लिपट रही है, बेबसी खड़ी रो रही है, करुणा बेहोश पड़ी 
सिसक रही है और . . . . . . मेरा दुर्भाग्य वह तो खड़ा मुस्कराता ही जाता 
है। परन्तु आज तो सबसे भ्रधिक भविष्य की चिन्ता सता रही है। विचार-मात्र 
से ही दिल दहल उठता है। अपने स्वप्नलोक के अवशेष--वें भग्नावशेष ही 
क्यों न हों, हें तो मेरे कल्पनालोक के खण्डहर,--मेरे हृदय के वे सुकोमल 
भाव, आज वे निराश्रय इस कठोर भौतिक जगत्‌ में--इस कठोर लोक में 
जहाँ मानवीय भावों का कोई ख़याल नहीं करता, मानवीय इच्छाओं तथा 
आ्राकांक्षाओं का उपहास करना एक स्वाभाविक बात है, जहाँ मानवीय हृदय 
के साथ खेल करने में ही आनन्द आता है, तड़पते हुए आहत हृदय पर चोट 
करता मनोरंजन की एक सामग्री है. . . . . - ग्रोह ! श्रब श्रागे कुछ भी नहीं 
सोच सकता। द 


बिदा तो दे चुका हूँ परन्तु उनके आश्रय के लिए किससे कहूँ ? क्‍या 
कहूँ ? कुछ कहने से भी क्या होगा ? उनके साथ अब मेरा क्या सम्बन्ध रह 
गया है ? और जब वे पराए हो चुके हैं. . . . . . परन्तु हाँ फिर भी अपनी 
सदिच्छाओं को तो उनके साथ इस संसार में भेज सकता हूँ। अधिक नहीं 





तो यही सही। सो झब अन्तिम बिदा ! 


| “भवन्तु शुभास्ते पत्थान:” । 


“रघुबीर निवास, 
सीतामऊ रघुबी रसिह 


२३ मार्च, १६३४ 


पुनइच :-- 

बरस पर बरस बीतते गए; बिदा देकर भी में अपनी इन “शेष स्मृतियों 
को अपने पास से अलग न कर सका। जी कड़ा कर प्रयत्न करने पर भी उन्हें 
संसार में एकाकी विचरने का आदेश न दे सका । और जब संसार ने तकाज़ा 
किया तो में इनके लिए एक अभिभावक की खोज में निकला। श्राचार्य-प्रवर 
पं ०रामचन्द्र जी शुक्ल का में हृदय से श्रनुगृहीत हूँ कि उन्होंने श्रपनी लिखी हुई 
प्रवेशिका' को इनके साथ भेजने का आयोजन कर दिया है। मेरी मानवीय 
दुर्बलता का लिहाज़ कर पाठकगण इस अवांछनीय देरी के लिए मुझे क्षमा 
करें, यही एक प्राथना है। 


“रघुबीर निवास, | 
सीतामऊ रघुबीरासह 
५ मई, १६३६ | 

मनुष्य को स्वयं पर गे है। वह स्वयं को जगदीइ्वर की श्रत्युत्तम तथा 
सर्वश्रेष्ठ कृति समभता है । वह अपने व्यक्तित्व को चिरस्थायी बनाया चाहता 
है। मनुष्य जाति का इतिहास क्या है ? उसके सारे प्रयत्नों का केवल एक 
ही उद्देश्य है। चिरकाल से मनुष्य यही प्रयत्न कर रहा है कि किसी प्रकार वह 
उस श्रप्राप्य अमृत को प्राप्त करे, जिसे पीकर वह अमर हो जाय। किन्तु 
अभी तक उस अमृत का पता नहीं लगा। यही कारण है कि जब भनुष्य को 
प्रति दिन निकटतम आती हुई रहस्यपूर्ण मृत्यु की याद आ जाती है, तब उसका 
हृदय बेचेनी के मारे तड़पने लगता है। भविष्य में आने वाले अपने श्रन्त के 
तथा उसके अ्रनन्तर अपने व्यक्तित्व के ही नहीं, अपने सर्वेस्व के, विनष्ट होने 
के विचार मात्र से ही मनुष्य का सारा शरीर सिहर उठता है। वह चाहता 
है कि किसी भी प्रकार इस अप्रिय कठोर सत्य को वह भूल जाय,भौर उसे ही 
भूलाने के लिए, अपनी स्मृति से, अपने मस्तिष्क से उसे निकाल बाहर करने 
ही को कई बार मनुष्य सुख-सागर में मग्न होने की चेष्टा करता है। कई 
व्यक्तियों का हृदय तो इस विचार मात्र से ही विकल हो उठता है कि समय के 
उस भयानक प्रवाह में वे स्वयं ही नहीं, किन्तु उनकी समग्र वस्तुएँ, स्मृतियाँ, 
स्मृति-चिह्न आदि सब कुछ बह जाय॑ँगे ; इस संसार में तब उनके सांसारिक 
जीवन का चिह्न मात्र भी न रहेगा और उनको याद करने वाला भी कोई न 
मिलेगा। ऐसे मनुष्य इस भौतिक संसार में अपनी स्मृतियाँ--अमिट 
स्मृतियाँ--छोड़ जाने को विकल हो उठते हैँं। वे जानते हैं कि उनका अन्त 
अवश्यम्भावी है, किन्तु सोचते हैं कि सम्भव हे उनकी स्मृतियाँ संसार में रह 
जाँय। पिरेमिड, स्फिक, बड़े बड़े मक़बरे, कीरतिस्तम्भ, कीलियाँ, विजय-द्वार, 

विजय-तोरण ग्रादि क्ृतियाँ मनुष्य की इसी इच्छा के फल हैं। एक तरह से देखा 
जाय तो इतिहास भी अपनी स्मृति को चिरस्थायी बनाने की मानवीय इच्छा 
का एक प्रयत्न है। यों अपनी स्मृति' को चिरस्थायी बनाने के लिए भनुष्य 
ने भिन्न भिन्न प्रयत्त किए ; किसी ने एक मार्ग का अवलम्बन किया, किसी 
ने दूसरी राह पकड़ी । कई एक विफल हुए; श्रनेकों के ऐसे प्रयत्नों का आज 
मानव-समाज की स्मृति पर चिह्न तक विद्यमान नहीं हैँ। बहुतों के तो ऐसे 
प्रयत्नों के खण्डहर आज भी संसार में यत्र-तत्र दिखाई देते हें। वे झ्राज भी 
मूक भाव से मनुष्य की इस इच्छा को देख कर हँसते हैं भलौर साथ ही रोते भी 
हैं। मनुष्य की विफलता पर तथा अपनी दुर्देशा पर वे आँसू गिराते हैं। परन्तु 
यह देख कर कि अ्रभी तक मनुष्य अपनी विफलता का अनुभव नहीं कर पाया, 
ग्रभी तक उसकी वही इच्छा, उसकी वही दुराशा उसका पीछा नहीं छोड़ती है, 
मनुष्य श्रभी तक उन्हीं के चंगुल में फेसा हुआ है, वे मृकभाव से मनुष्य की इस 
अ्रदूभुत मृगतृष्णा पर विक्षिप्त कर देने वाला अट्टह्मस करते हैँ । 
परन्तु मनुष्य का मस्तिष्क विधाता की एक भद्वितीय कृति हूँ। यद्यपि 
समय के सामने किसी की भी नहीं चलती,तथापि' कई मस्तिष्कों ने ऐसी खूबी 
से काम किया, उन्होंने ऐसी चालें चलीं कि समय के इस प्रलयंकारी भीषण 
प्रवाह को भी बाँधने में वे समर्थ हुए। उन्होंने काल को सौन्दर्य के अ्रदृश्य किन्तु 
अचूक पाश में बाँध डाला है ; उसे अपनी कृतियों की अ्रनगोखी छटा दिखा कर 
लुभाया है; यों उसे भुलावा दे कर कई बार मनुष्य अपनी स्मृति के ही नहीं, 
किस्तु अपने भावों के स्मारकों को भी चिरस्थायी बना सका है । ताजमहल 
भी मानव-मस्तिष्क की ऐसी ही अद्वितीय सफलता का एक श्र्धूत उदाहरण 
है । किन्तु सौन्दर्य का वह अचूक पाश . . , . . . समय के साथ मनुष्य भी उसमें 
बँध जाता है; समय का प्रलयंकारी प्रवाह रुक जाता है, किन्तु मनुष्य के आँसुओं 
का सागर उमड़ पड़ता है ; समय स्तब्ध होकर अब भी उस समाधि को ताक 
रहा हैं। सूरज निकलता और श्रस्त हो जाता है, चाँद घटता और बढ़ता है, 
किन्तु ताज की वह नव-नूतनता श्राज भी विद्यमान है ; शताब्दियों से बहने 
वाले आँसू ही उस सुन्दर समाधि को धो धोकर उसे उज्वल बनाए रखते हैं। 

वह अंधकारमयी रात्रि थी। सारे विश्व पर घोर अंधकार छाया हुआ 
था, तो भी जग सोया न था। संसार का ताज, भारतीय साम्राज्य का वह 
जगमगाता हुआ सितारा, भारत-सम्राट्‌ के हृदय-कुमुद का वह समुज्ज्वल चाँद 
आज सर्वेदा के लिए अ्रस्त होने को था। शिक्ष को जन्म देने में माता की जान 
पर झा बनी थी। स्नेह और जीवन की अ्रन्तिम' घड़ियाँ थीं; उन सुखमय 
दिनों का, प्रेम तथा आल्हाद से पूर्ण छलकते हुए उस जीवन का अ्रब अन्त होने 
वाला था। संसार कितना अचिरस्थायी है ! 


बह टिमटिमाता हुआ दीपक, भारत-सम्राट्‌ के स्नेह का वह जलता हुआ 
चिराग्र बृभ रहा था। अब भी स्नेह बहुत था, किन्तु अ्रकाल काल का भोंका 
ग्राया ; वह भिलमिलाती हुईं लौ उसे सहन नहीं कर सकी। धीरे धीरे प्रकाश 
कम हो रहा था ; दुदिन की काली घटाएँ उस रात्रि के अन्धकार को अधिक 
कालिमामय बना रही थीं ; आशा-प्रकाश की अन्तिम ज्योति-रेखाएँ निराशा 
के उस अन्धकार में विलीन हो रही थीं। और तब. . . . . .सब अंधेरा ही 
अंधेरा था। 

इस सांसारिक जीवन-यात्रा' की अपनी सहचरी, प्राणप्रिया से अ्रन्तिम 
भेंट करने शाहजहाँ आया। जीवन-दीपक बुर रहा था, फिर भी अपने प्रेमी 
को, अपने जीवन-सर्वस्व को देख कर पुनः एक बार लौ बढ़ी ; बुभने से पहिले 
की ज्योति हुई, मुमताज़ के नेत्र खुले। अन्तिम मिलाप था। उन अन्तिम 
घड़ियों में, उन आ्ाँखों द्वारा क्या क्या मौनालाप हुआ होगा, उन प्रेमियों के 
हृदयों में कितनी उथल-पुथल मची होगी, उसका कौन वर्णन कर सकता है ? 
प्रेमागिन से धधकते हुए उन ह्ृदयों की वे बातें लेखक की यह कठोर लेखनी 
काली स्याही से पुते हुए मुँह से नहीं लिख सकती | 

अन्तिम क्षण थे, सर्वंदा के लिए वियोग हो रहा था ; देखती आँखों शाह- 
जहाँ का सर्वेस्व लुट रहा था और वह भारत-सम्राट हताश हाथ पर हाथ धरे 
बेबस बैठा अपनी किस्मत को रो रहा था। सिंहासनारूढ़ हुए कोई तीन वर्ष 
भी नहीं बीते थे कि उसकी प्रियतमा इस लोक से बिदा लेने की तैयारी कर रही 
थी। शाहजहाँ की समस्त आशाओं पर उसकी. सारी उमंगों पर पाला पड़ रहा 


था। क्या क्या उम्मीदें थीं, क्या क्या अरमान थे ? जब समय आया, उनके . 
४ 

पूर्ण होने की आशा थी, तभी शाहजहाँ को उसकी जीवन-संगिनी ने छोड़ दिया। 
ज्योंही सुख-मदिरा का प्याला श्रोंठों को लगाया कि वह प्याला अनजाने गिर 
पड़ा, चूर चूर हो गया और वह सुख-मदिरा मिट्टी में मिल गई, पृथ्वीतल में 
समा गई, सर्वदा के लिए अदृश्य हो गई। 

हाय ! अ्रन्त हो गया, सर्वेस्व लुट गया। परम प्रेमी, जीवन-यात्रा का 
एकमात्र साथी सर्वदा के लिए छोड़ कर चल बसा। भारत-सम्राद शाहजहाँ 
की प्रेयसी, सम्राशी मुमताज़महल सदा के लिए इस लोक से बिदा हो गई। 
दशाहजहाँ भारत का सम्राट था, जहान का शाह था, परन्तु वह भी अपनी प्रेयसी 
को जाने से नहीं रोक सका। दाशेनिक कहते हैं, जीवन एक बुदबुदा है, भ्रमण 
करती हुईं आत्मा के ठहरने की एक धर्मशाला मात्र है। वे यह भी बताते हैं 
कि इस जीवन का संग तथा वियोग क्या हे--एक प्रवाह में संयोग से साथ 
बहते हुए लकड़ी के टुकड़ों के साथ तथा विलग होने की कथा है। परन्तु क्या 
ये विचार एक संतप्त हृदय को शान्त कर सकते हैं? क्‍या ये भावनाएँ चिर- 
काल की विरहाग्नि में जलते हुए हृदय को सान्‍्त्वना प्रदान कर सकती हें ? 
सांसारिक जीवन की व्यथाओं से दूर बेठा हुआ जीवन-संग्राम का एक तटस्थ 
दर्शक चाहे कुछ भी कहे, किन्तु जीवन के इस भीषण संग्राम में युद्ध करते हुए 
सांसारिक घटनाओं के घोर थपेड़े खाते हुए हृदयों की क्या दशा होती है, यह 
एक भुक्तभोगी ही बता सकता है। 

वह चली गई, सवेदा के लिए चली गई। अपने रोते हुए प्रेमी को, अपने 
जीवन-सर्वेस्व को, भ्रपने बिलखते हुए प्यारे बच्चों को तथा समग्र दुःखी संसार 
को छोड़ कर उस अंधियारी रात में न जानें वह कहाँ चली गई। चिरकाल 
का वियोग था। शाहजहाँ की आँख से एक आँसू ढलका, उस सन्तप्त हृदय 
से एक आह निकली। 
. वह सुन्दर शरीर पृथ्वी की भेंट हो गया ; यदि कुछ शेष था तो उसकी 
वह सुखप्रद स्मृति, तथा उसकी स्मृति पर उसके उस चिर वियोग पर शहें, 
निश्वाससें और आँसू । संसार लुट गया और उसे पता भी न लगा। संसार की 

वह सुन्दर मूर्ति मृत्यु के अदृश्य क्र हाथों चूर्ण हो गई ; और उस मूरतति के वे 
निर्जीव अवशेष [ ..... . जगन्माता पृथ्वी ने उन्हें अपने अंचल में समेट 
लिया । 

शाहजहाँ के वे आँसू तथा वे आहें विफल न हुईं। उन तप्त झ्राँखों तथा 
उस धधकते हुए हृदय से निकल कर वे इस बाह्य जगत में आए थे। वे भी 
समय के साथ सं होने लगे। समय के ठंढे झोंकों की थपकियाँ खाकर उन्होंने 
एक ऐसा सुन्दर स्वरूप धारण किया कि आज भी उन्हें देखकर न जाने 
कितने आँसू ढलक पड़ते हैं, और न जाने कितने ह्ृदयों में हलचल मच जाती 
है। अपनी प्रेयसी के वियोग पर बहाए गए शाहजहाँ के वे आँसू चिरस्थायी 
हो गए। क्‍ 

सब कुछ समाप्त हो गया था, किन्तु श्रब भी एक आशा शेष रही थी। 
शांहजहाँ का सर्वेस्व लूट गया था, तो भी उस स्तब्ध रात्रि में अपनी प्रियतमा 
के प्रति, उस अन्तिम भेंट के समय किए गए अपने प्रण को वह नहीं भूला था। 
उसने सोचा कि अपनी प्रेयसी की यादगार में, भारत के ही नहीं संसार के उस 
चाँद की उन शुष्क हड्डियों पर एक ऐसी क़ब्न बनावे कि वह संसार भर के 
मक़बरों का ताज हो। शाहजहाँ को सूकी कि अपनी प्रेयसी की स्मृति को 
तथा उसके प्रति अपने अगाध विशुद्ध प्रेम को स्वच्छ श्वेत स्फटिक के सुचारु 
स्वरूप में व्यक्त करे। 

धीरे धीरे भारत की उस पवित्र महानदी यमृना के तठ पर एक भक़बरा 
बनने लगा। पहले लाल पत्थर का एक चबूतरा बनाया गया ; उस पर सफेद 
संगमरमर का ऊँचा चौतरा निर्माण किया गया, जिसके चारों कोंनों पर चार 
मीनार बनाए गए जो बेतार के तार से चारों दिशाओं में उस सम्राज्ञी की 
मृत्यु का समाचार सुना रहे हैं और साथ ही उसका यशोगान भी कर रहे हैं । 
मध्य में दाने: शने: मक़बरा उठा। यह मक़बरा भी उस दवेत वर्ण वाली सम्नाज्ञी 
के समान श्वेत तथा उसी के समान सौन्दर्य में अनुपम तथा अद्वितीय है। अंत 
में उस भव्य मक़बरे को एक अतीब सुन्दर सुडौल महान्‌ गुम्बज़ का ताज 
पहनाया गया। 

पाठको ! उस सुन्दर मक़बरे का वर्णन पाथ्थिव जिह्ना भी नहीं कर सकती, 





र्न्म्थ रे, हु कि 
फिर इस बेचारी जड़ लेखनी का क्‍या? अ्रनेक शताब्दियाँ बीत गईं, 
भारत में अ्नेकानेक साम्राज्यों का उत्थान और पतन हुआ। भारत की वह 
सुन्दर कला, तथा उस महान्‌ समाधि के वे अज्ञात निर्माणकर्ता भी समय के 
अनन्त गर्भ में न जाने कहाँ विलीन हो गए ; परन्तु आज भी वह मक़बरा खड़ा 
हुआ अपने सौन्दर्य से संसार को लुभा रहा है। समय तो उसके पास फटकने 
भी नहीं पाता कि उसकी नूृतनता को हर सके, और मनुष्य . . . . . . बेचारा 
मत्य, वह तो उस मक़बरे के तले बैठा सिर धुनता रहा है। यह मक़बरा शाहजहाँ 
की उस महान्‌ साधना का, अपनी प्रेमिका के प्रति उस अनन्य तथा अगाघ प्रेम 
का फल है। वह कितना सुन्दर हैं ? वह कितना करुणोत्पादक हे? आँखें 
ही उसकी सुन्दरता को देख सकती हैं, हृदय ही उसकी अनुपम सुकोमल करुणा 
का अनुभव कर सकता है। संसार उसकी सुन्दरता को देखकर स्तब्ध है, सुखी 
मानव जीवन के इस करुणाजनक अच्त को देख कर ल्षुब्ध हे। शाहजहाँ ने 
अपनी मृता प्रियतमा की समाधि पर अपने प्रेम की अंजलि अपैण की, तथा 
भारत ने अपने महान्‌ शिल्पकारों और चतुर कारीगरों के हाथों शुद्ध प्रेम की' उस 
अनूपम और अ्रद्वितीय समाधि को निर्माण करवा कर पवित्र प्रेम की वेदी पर 
जो अप श्रद्धा्जलि श्रपित की उसका सानी इस भूतल पर खोजे नहीं मिलता । 


५ 2५ ५ 


बरसों के परिश्रम के बाद अन्त में मुमताज का वह मक़बरा पूर्ण हुआ। 
शाहजहाँ की वर्षों की साध पूरी हुई। एक महान्‌ यज्ञ की पूर्णाहुति हुई। 
इस मक़बरे के पूरे होने पर जब शाहजहाँ बड़े समारोह के साथ उसे देखने गया 
होगा, आगरे के लिए वह दिन कितना गौरवपूर्ण हुआ होगा। उस दिन का 
“भारत की ही नहीं, संसार की शिल्पकला के इतिहास के उस महान्‌ दिवस 
का--वर्णन इतिहासकारों ने कहीं भी नहीं किया है। कितने सहस्त्र नर-नारी 
आबाल-वृद्ध उस दिन उस श्रपूर्व मक़बरें के---संसार की उस महान्‌ अनुपम 
कृति के--दशनार्थ एकत्रित हुए होंगे? उस दिन मक़बरें को देख कर 
भिन्न भिन्न दशकों के हृदयों में कितने विभिन्न' भाव उत्पन्न हुए होंगे ? किसी 

. को इस भहान्‌ कृति की पूर्ति पर हर्ष हुआ होगा, किसी ने यह देख कर गौरव 
का अनुभव किया होगा कि उनके देश में एक ऐसी वस्तु का निर्माण हुआ है 


| 


8] 


। 


* 
। 

जिसकी तुलना करने के लिए संसार में कदाचित ही दूसरी कोई वस्तु मिले ; 
कई एक उस मक़बरे की छबि को देख कर म्‌ग्ध हो गए होंगे; न जाने कितने 
चित्रकार उस सुन्दर कृति को अंकित करने के लिए चित्रपठ, रंग की प्यालियाँ 
और तूलिकाएँ लिए दौड़ पड़े होंगे ; न जाने कितने कवियों के मस्तिष्क में 
कैसी कसी अनोखी सूभें पैदा हुईं होंगी। 


परन्तु सब दशकों में से एक दर्शक ऐसा भी था जिसके हृदय में भिन्न भिन्न 
विपरीत भावों का घोर युद्ध भी हुआ था। दो आँखें ऐसी भी थीं, जो मक़बरे 
की उस बाह्य सुन्दरता को चीरती हुई एकटक उस क़ब्र पर ठहरती थीं। 
वह दर्शक था शाहजहाँ, वे झाँखें थीं मृमताज़ के प्रियतम की झाँखें। जिस समय 
दशाहजहाँ ने ताज के उस अद्वितीय दरवाज़े पर खड़े होकर उस समाधि को देखा 
होगा उस समय उसके हृदय की क्‍या दशा हुई होगी, यह वर्णन करना अतीव 
कठिन है। उसके हृदय में शान्ति हुई होगी कि वह अपनी प्रियतमा के प्रति 
किए गए अपने प्रण को पूर्ण कर सका। उसको गौरब' का अ्रनुभव हो रहा होगा 
कि उसकी. प्रियतमा की क्ब्न--अ्रपनी जीवन-संगिनी की यादगार--ऐसी 
बनी कि उसका सानी शायद ही मिले। किन्तु उस जीवित मुमताज़ के स्थान 
प्र, अपनी जीवन-संगिनी की हड्डियों पर यह क़ब्र--वह कब्र कंसी ही सुन्दर 
क्यों न हो--पाकर शाहजहाँ के हृदय में दहकती हुईं चिर वियोग की अ्रग्नि 
क्या शान्ति हुई होगी ? क्‍या दवेत सदे पत्थर का वह सुन्दर अनुपम मक़बरा 
मुमताज़ की मृत्यू के कारण हुई कमी को पूर्ण कर सकता था ? मक़बरे को 
देखकर शाहजहाँ की आँखों के सम्मुख उसका सारा जीवन, जब मुमताज़ के 
साथ वह सुखपूर्वक रहता था, सिनेमा की फिल्म के समान दिखाई दिया होगा। 
प्रियतमा ममताज़ की स्मृति पर पनः श्ाँस ढलके होंगे, पन्ः सुप्त स्मृतियाँ 
जग उठी होंगी और चोट खाए हुए उस हृदय के वे पुराने घाव फिर हरे हो 
गए होंगे। 


पाठकों ! जब आज भी कई एक दर्शक उस पवित्र समाधि को देख कर दो 
आँसू बहाए बिना नहीं रह सकते, तब झ्राप ही स्वयं विचार कर सकते हैं कि 
शाहजहाँ की क्‍या दा हुई होगी। अपने जीवन में बहुत कुछ सुख प्राप्त हो 
चुका था, ओर रहे-सहे सुख की प्राप्ति होने को थी, उस सुखपूर्ण जीवन का 

मध्यान्ह होने ही वाला था कि उस जीवन-सूर्य को ग्रहण लग गया, और वह 
ऐसा लगा कि वह जीवन-सूर्य अ्रस्त होने तक ग्रसित ही रहा। ताजमहल 
उस ग्रसित सूर्य से निकली हुई अ््भूत सुन्दरतापूर्ण तेजोमयी रश्मियों का एक 
घनीभूत सुन्दर पुंज है, उस ग्रसित सूर्य की एक अनोखी स्मृति है। 


>< >< है 


शताब्दियाँ बीत गईं। शाहजहाँ कई बार उस ताजमहल को देख कर 
रोया होगा। मरते समय भी उस सुम्मन बजे में शैय्या पर पड़ा वह ताजमहल 
को देख रहा था। और आज भी न जाने कितने मनुष्य उस अद्वितीय समाधि 
के उद्यान में बेठे घंटों उसे निहारा करते हैं, और प्रेमपूर्ण जीवन के नष्ट होने 
की स्मृति पर, अचिरस्थायी मानवजीवन की उस करुण कथा पर रोते हैं। 
न जाने कितने यात्री दूर दूर देशों से बड़े भयंकर समुद्र पार कर उस समाधि 
को देखने के लिए खिंचे चले आते हें। कितनी उमंगों से वे आते हैं, परन्तु 
उसासें भरते हुए ही वे वहाँ से लौटते हँ। कितने हर और उल्लास के साथ 
वे आते हैं, किन्तु दो बूँद आँसू बहा कर और हृदय पर दुःख का भार लिए ही वे 
वहाँ से निकलते हैं। प्रकृति भी प्रतिवर्ष चार मास तक इस अद्वितीय प्रेम के 
भंग होने की करुण स्मृति पर रोती है। 


मनुष्य जीवन की, मनुष्य के दुःखपूर्ण जीवन की--जहाँ मनुष्य की कई 
वासनाएँ अतृप्त रह जाती हैं, जहाँ मनुष्य के प्रेम के बंधन बँधने भी नहीं पाते 
कि काल के कराल हाथों पड़ कर टूट जाते हें,--मनुष्य के उस करुण जीवन 
की स्मृति--उसकी अतृप्त वासनाओं, अपूर्ण आाकांक्षाओं तथा खिलते हुए 
प्रेम-पुष्प की वह समाधि--श्राज भी यमुना के तीर पर खड़ी है। शाहजहाँ का 
वह विस्तृत साम्राज्य, उसका वह अमूल्य तख्तताऊस, उसका वह अतीव महान्‌ 
घराना, शाही जमाने का चकाचौंध कर देने वाला वह वैभव, श्राज सब कुछ 
विलीन हो गया--समय' के कठोर भोंकों में पड़कर वे सब झ्राज विनष्ट हो 
चुके हें। ताजमहल का भी वह वेभव, उसमें जड़ हुए वे बहुमूल्य रत्न भी 
न जाने कहाँ चले गए, किन्तु श्राज भी ताजमहल अपनी सुन्दरता से समय को 
लुभा कर उसे भुलावा दे रहा हे, मनुष्य को क्षुब्ध कर उसे रुला रहा है, और 

यों मानव-जीवन की इस करुण कथा को चिरस्थायी बनाए हुए हैं। वैभव 
से विहीन ताज का यह विधुर स्वरूप उसे अधिक सोहता है। 


आज भी उन सफेद पत्थरों से श्रावाज़ आती हे---'में भूला नहीं हूँ”। 
आ्राज भी उन पत्थरों में न जाने किस मार्ग से होती हुई पानी की एक बूँद प्रति- 
वर्ष उस सुन्दर सम्राज्ञी की क़ब्न पर ठपक पड़ती है ; वे कठोर निर्जीव' पत्थर 
भी प्रतिवर्ष उस सुन्दर सम्नाज्ञी की भृत्यु को याद कर, मनुष्य की उस करुण 
कथा के इस दू:खान्त को देख कर, पिघल जाते हैं और उन पत्थरों में से अनजानें 
एक आँसू ढलक पड़ता है। आज भी यमुना नदी की धारा समाधि को चूमती 
हुई भगत मानव-जीवन की वह करुण कथा अपने प्रेमी सागर को सुनाने के लिए 
दौड़ पड़ती हैं। आज भी उस भगन-हृदय की व्यथा को याद कर कभी कभी 
यमुना नदी का हृदय-प्रदेश उमड़ पड़ता है और उसके वक्ष:स्थल पर भी आँसुओों 
की बाढ़ आती है। क्‍ 

उन इदवेत पत्थरों में से आवाज आती हे-- आज भी मुझे उसकी स्मृति 
है” । आज भी उस खिलते हुए प्रेम-पुष्प का सौरभ---उस प्रेम-पुष्प का, जो 
अकाल में ही डंठल से टूट पड़ा--उन पत्थरों में रम रहा है । वह स्खलित 
पृष्प सूख गया, उसका भौतिक स्वरूप इस लोक में रह गया, परन्तु उस सुन्दर 
पृष्प की आत्मा विलीन हो गई, अनन्त में अ्न्तहित हो गई । अपने अ्रनन्त 
के पथ पर अग्रसर होती हुई वह आत्मा उस स्खलित पुष्प को छोड़ कर चली 
गई; पत्थर की उस सुन्दर किन्तु त्यक्त समाधि में केवल उसकी स्मृति विद्य- 
मान है । यों शाहजहाँ ने निराकार मृत्यु को अक्षय सौन्दर्यपूर्ण स्वरूप प्रदान 
किया । भनुष्य के अ्रचिरस्थायी प्रेम को, प्रेमाग्ति की धधकती हुईं ज्वाला 
को, स्नेह दीपक की भिलमिलाती हुई उस उज्ज्वल लौ को, चिरस्थायी बनाया । 














क स्वक़ की शेप स्मातियाँ 
है ८ 

नव यौवन उमड़ रहा था। बाल्यकाल के उन विपत्तिपूर्ण दिनों को पार 
कर उन्होंने यौवन की देहली पर पदार्पंण किया । दोनों का ही यौवन काल आने 
लगा । यौवन ने अकबर के उस सुन्दर गोरे गोरे चेहरे पर काली काली रेखाएँ 
अंकित कर अपने आगम की सूचना दी। बरसों की अश्ान्ति के बाद पुनः 
शान्ति छा रही थी। शान्तिपूर्ण वातावरण को पाकर भारत में नव-जीवन 
का संचार हुआ । शान्ति-सुधा की घूँट लेकर बूढ़े भारत ने भी अपना चोला 


बदला । उसने जीर्ण वृद्ध गलित काय को त्याग कर नवीन स्वरूप धारण 
किया । मुग़ल साम्राज्य भी यौवन को पाकर इठलाने लगा । 


अकबर का यौवन उभर रहा था। बाल्यकाल से ही उसने राज्यश्री 
की उपासना आरम्भ की थी। बरसों की कठोर तपस्या तथा घोर तप के 
अनन्तर वह अपनी प्रेमिका के चरणों में अर्पण करने के लिए कुछ सामग्री 
एकत्रित कर चुका था; अनेकों भीषण संग्राम, हज़ारों पुरुषों का बलिदान 
करने के बाद ही वह कुछ साम्राज्य निर्माण कर पाया था। किन्तु तपस्या 
निष्फल न गई। जिस राज्यश्री को प्राप्त करने में वृद्ध अनुभवी हुमायूँ 
विफल हुआ था, वही राज्यश्री अनुभवहीन नवयुवा अकबर के परों में 
लौटने लगी । 


अनन्तयौवना राज्यश्री अपने नये प्रेमी अ्रकबर पर प्रसन्न हुई। अपने 
उपयुक्त प्रेमी को पाकर उसके हृदय में नई नई उमंगे उठने लगीं। उसके 
चिरयुवा हृदय में पुनः जागृति हुई। नई भावनाओं का उसके हृदय-रंगमंच 
पर नृत्य होने लगा। अपने पुराने प्रेमियों के दिए हुए आभूषण-श्वंगारों से 
उसने मुँह फेर लिया । उसे नया श्रृंगार करने की सूभी, नवीन रत्नों के लिए 

उसने नए प्रेमी की ओर आग्रहपूर्ण दृष्टि डाली; और श्रकबर . . . वह तो 
अपनी प्रेयसी की आँखों के इशारे पर नाच रहा था । 


2५ 2५ 2५ 


यौवन-मदिरा को पीकर उन्मत्त अ्रकबर राज्यश्री को पाकर अ्रब अधिक 
मस्त हो गया। श्राँखों में इस दुहरी मस्ती की लाली छा गईं। इतने दिलों 
के घोर परिश्रम तथा कठिन आपत्पूर्ण जीवन के बाद अपनी प्रेमिका राज्यश्री 
को पाकर अकबर ऐश्वर्य-विलास के लिए लालायित हो उठा था। वह ढूँढ़ने 
लगा एक ऐसे अज्ञात निर्जन स्थान को जहाँ वह अपनी उठती हुईं उमंगों और 
बढ़ती हुई कामनाओं को स्वच्छुन्द कर सके । 


अकबर का हृदय एक मानव-युवा का हृदय था। प्रारम्भिक दिनों की 
तपस्या उसकी उमड़ती हुईं उमंगों को नहीं दबा सकी थी, उन्हें शान्त' नहीं 
कर सकी; विलास-वासना की ज्वाला भ्रब भी अकबर के दिल में जल रही 
थी, केवल उसकी ऊपरी सतह पर संयम की राख चढ़ गई थी। परच्तु राज्यश्री 
की प्रेम-मदिरा ने, उसकी तिरछी नज़र की इस चोट ने उस अग्नि को पूर्ण 
प्रज्वलित कर दिया। धृ-ध्‌ करके वह धधक उठी । अकबर का रहा-सहा 
संयम भी इस भीषण ज्वाला की लपेटों में पड़ कर भस्म हो गया। पतंगे की 
नाईं अब अकबर भी विलास की दीप-शिखा के आसपास मंडरानें लगा। 


महान्‌ साम्राज्य की सत्ता तथा सफलता के उस अनुकूल वातावरण में 
अकबर पर खूब गहरा नशा चढ़ा । उसी नशे में चूर राज्यश्री का प्यारा श्रकबर 
इस भोतिक संसार को छोड़ कर अब स्वप्न-संसार में विचरने लगा। राज्यश्री 
के हाथों युवा अकबर ने खूब छक कर पी थी वह॒ मादक मदिरा। भ्रब 
उसीकी गोद में बेहोश पड़ा पड़ा एक स्वप्त देखने लगा। वह स्वप्न क्या था, 
भारतीय स्थापत्य-कला के इतिहास की एक महान्‌ घटना थी, मध्यकालीन- 
भारतीय-गगन का एक देदीप्यमान धूमकेतु था। धूमकेतु की ताईं अ्रनजाने 


ही यह स्वप्न आया और उसी की तरह यह भी एकाएक ही अदृष्ट हो गया । 


एकाएक विलीन हो गया, किन्तु फिर भी संसार में अपनी श्रमिट स्मृति छोड़ 


 गया। जगत्‌ के भूतल पर आज भी उस स्वप्न की कुछ स्मृतियाँ यत्र-तत्र 

अंकित हैं। थे स्मृतियाँ इतनी सुन्दर हैं, उनका रहा-सहा, छिन्न-भिन्न, जर्जरित 
स्वरूप भी इतना हृदयग्राही है कि उनको देख कर ही मनृष्य का हृदय द्रवी- 
भूत हो जाता है और कल्पना-शक्ति के सहारे उन परित्यक्त खण्डहरों के पुरा- 
तन प्राचीन वैभव पूर्ण दिनों की याद कर उनके उस स्मृति-संसार की सैर करने 
को दौड़ पड़ता हैं । जब इन भग्न अवशेषों का, इन परित्यक्त ठुकराई हुई 
स्मृतियों का स्वरूप भी इतना आकर्षक है तो वह स्वप्त कितना मनोरंजक, 
सुन्दर तथा उन्मादक रहा होगा,--इसका पता लगाना मानवीय कल्पना 
के लिए भी एक असम्भव अनहोनी बात है । एक अन्तहित स्वप्न की मूक 
दर्शिका, उस अद्भुत नाटक का वह अनोखा रंगमंच, उस परित्यक्ता नगरी से 
अधिक सुन्दर तथा अधिक शोचनीय वस्तु भारत में ढूँढ़े नहीं मिलेगी । 


उस सुखद स्वप्न का वर्णन करना, उसको चित्रित करना एक कठिन 
समस्या है । उस स्वप्न की स्मृतियाँ इतनी थोड़ी हैं, उन दिनों की याद दिलाने 
वाली सामग्री का इतना अभाव है कि रही-सही सामग्री पर समस्त स्वप्न का 
वह अदभुत विशाल भवन निर्माण करता असम्भव हो जाता है। आधुनिक 
लेखक तो क्‍या, उस स्वप्न के दरैक भी, उसका पूरा-पूरा जीता-जागता 
वृतान्त नहीं लिख सके । जिस किसी ने स्वयं यह स्वप्न देखा था, उसे ऐश्वर्य 
और विलास के उस उन्मादक दृश्य ने उन्‍्मत्त कर दिया; वह आइचर्य-चकित 
हो विस्फारित नेत्रों से देखता ही रहा, एकटक ताकता रहा । और जब 
नशा उतरा, कुछ होश हुआ, तब नशें की खुमारी के कारण लेखक की 
लेखनी में वह चंचलता, मादकता तथा स्फूरति न रही, जिनके बिना उस 
वर्णन में कोई भी आकर्षण या जीवन नहीं रहता है। 

स्वप्न था। मादकता की लहर थी। जोरों से नशा चढ़ रहा था। 
ऐश्वर्यं-विलास के भयंकर उन्मत्त प्रवाह में ग्रकबर बहा जा रहा था | अ्रकबर 
एकबारगी स्वप्न-संसार में विचरण करने लगा। राज्यश्री की गोद में पड़ा 
था; उसे किस बात की कमी प्रतीत होती ? फिर भी एक बात बहुत अखरती 
थी; अपनी गोद सूनी देख कर उसे दुःख अ्रवश्य होता था । अपने अनेकानेक 

प्यारे-प्यारे सुकोमल बच्चों को निर्देयी कठोर मृत्यु द्वारा छीने जाते देख कर 
उसका हृदय विकल हो उठता था। क्र काल तथा श्रदृश्य नियति से चिढ़ 
कर वह अपना सिर पीट लेता था; अपनी विवशता पर उसे क्रोध आता था, 
और वही क्रोध पानी बनकर आँखों की राह टपक पड़ता था । 


तालाब लहलहा रहा था, उसके पूर्वी किनारे एक पहाड़ी पर एक सन्त 
संसार से विरकक्‍्त बैठे ईश्वर-भक्ति में लीन अपने दिन बिता रहे थे। अकबर 
ने सोचा कि कुछ प्‌ण्य इकट्ठा कर लें; ईश्वर की ही दो विरोधिनी शक्तियों 
को आपस में लड़ा कर कुछ लाभ उठावें । दुर्भाग्य एवं क्र काल का सामना 
करने के लिए उसने स्वर्गीय पुण्य को अपनी ओर मिलाने की सोची । अपने 
विगत जीवन में एकत्रित पृण्य पर भरोसा न कर वह दूसरों द्वारा संचित पुण्य 
की भीख माँगने के लिए हाथ फेलाए निकला । 


एक अद्भुत दृश्य था। जो अकबर सहस्त्रों साधु-भिखमंगों को राजा 
बना सकता था, वही आज एक अधनग्न तपस्वी के पास भीख माँगने आया । 
राज्यश्री के लाड़िले अकबर ने तप के सम्मुख सिर भरूकाया, तपस्या के चरणों 
में राज्यश्री ने साष्टांग प्रणाम किया। जिस तपस्या ने सांसारिक जीवन 
छड़वाया, भौतिक सुखों, मानवीय कामनाओ्रं तथा ऐश्वर्य-विलास की बलि 
दिलवाई, उसी तपस्या ने अपना संचित पुण्य भी लुटा दिया । जब राज्यश्री 
अंचल फैलाए भीख माँगने आईं तब तो तपस्वी ने उसकी झोली भर दी । 
अकबर को मुह-माँगा वरदान मिला । मनोनुकूल भिक्षा' पाकर भ्रकबर लौट 
गया; शीघ्र ही सलीम का जन्म हुआ; काल की एक न चली, श्रदृष्ट के अ्रभेद्य 
कवच को पुण्य के पेने शरों ने छिन्न-भिन्न कर दिया। 

अकबर ने पुण्य तथा तपस्या की शक्ति देखी, किन्तु उनकी सहत्ता का 
अनुभव नहीं कर सका। राज्यश्री की गोद में सुख की नींद सोते हुए अ्रकबर 
को तप अपनी ओर आाकृष्ट नहीं कर सका । उन्मत्त श्रकबर की लाल लाल 
आखें शुद्ध श्वेत तप से निकलती हुई आभा को नहीं देख पाईं । साधु के संचित 
पुण्य को पाकर अकबर का मनोरथ सिद्ध हो गया, परन्तु वह इस बात को नहीं 

समभ पाया कि यह पुण्य साधु की कठोर तपस्या का फल था; उसने उस स्थान 
को ही पवित्र समझा । अ्रकबर ने सोचा कि “क्यों न में इस पवित्र स्थान पर 
उस पृण्य भूमि में निवास कर, पुण्य तथा राज्यश्री, दोनों की पूर्ण सहायता 
प्राप्त करूँ जिससे अ्रपनी समस्त वाञ्छाएँ पूर्ण हो सके” । जहाँ एक बीहड़ बन 
था, वहीं ग्रकबर ने एक सुन्दर नगरी निर्माण करने की सोची । . 
निराशा के घोर अंधकार में एकाएक बिजली कौंधी भ्रौर उतनी ही शी त्रता 
के साथ विंलीन हो गई । अकबर ने तप और संयम की अ्रद्धितीय चमक देखी, 
किन्तु अनुकूल वातावरण न पाकर वह ज्योति अन्तहित हो गई । पुनः सर्वेत्र 
भौतिकता का अन्धकार छा गया, किन्तु इस बार उसमें आशा की चाँदनी 
फेली । अकबर चपला की उस चमक को देख कर चौंका था, उस आभा की 
ओर आक्ृष्ट हो कर उस ओर लपका, परन्तु कुछ ही आगे बढ़ कर लड़खड़ाने 
लगा, पुनः मूछित हो गया । गिरते हुए अ्रकबर को राज्यश्री ने सम्हाला । 
यौवन, धन और राजमद से उन्मत्त अ्रकबर झ्राशा की उस चाँदनी को पाकर 
ही सनन्‍्तुष्ट हो गया; एक बार आँख खोल कर उसे निहारा और राज्यश्री 
की ही गोद में आँखें बन्द कर पड़ा रहा । तप और संयम की वह॒ चमक अकबर 
का नशा नहीं उतार सकी, उसकी ओर लपक कर अ्रकबर अ्रब अंधियारे में न 
रह कर आशा की छिटकी हुईं चाँदनी के उस समृज्ज्वल वातावरण में जा 
पहुँचा था । 

अब अकबर पर एक नई धुन सवार हुई। वह सोचने लगा कि उस 
पवित्र स्थान में एक नया शहर बसावे, एक ऐसी सुन्दर नगरी का निर्माण करे 
जहाँ ऐश्वर्य और विलास की समग्र सामग्री एकत्रित हो, जो नगरी सौन्दर्य 
गौर वेभव में भी अद्वितीय हो । मादकता की एक लहर उठ रही थी; 
स्वप्न-संसार में विचरते हुए अ्रकबर के मस्तिष्क की एक सनक थी। राज्यश्री 
के अनन्य प्रेमी' अकबर ने अपनी इच्छा पूति के लिए अपनी प्रेयसी का 
आह्वान किया । अलाउद्दीन के अश्रदूभुत दीपक के भूत की तरह राज्यश्री 
ने भी अकबर की इच्छा को शीघ्रातिशीक्ष पलक मारते ही पूर्ण करने का प्रण 
किया । 

संसार की उस अनोखी जादृगरनी ने अपनी जादू भरी लकड़ी घुमाई, 
और अल्प काल में ही आदचर्यजनक तेज़ी से बढ़ने वाले उस श्राम के पौधे 
की नाई उस बीहड़ वन के स्थान पर एक नगरी उठने लगी। उन्मत्त अ्रकबर 
की मस्ती ने, उसकी आँखों की लाली ने, उस नगरी को लाली प्रदान की। 
मस्ताने अकबर के हाथों में यौवत-मदिरा का प्याला छलक पड़ा, कुछ मदिरा 
ढलक गई और उन्हीं कुछ छलकी हुई बूँदों ने सारी नगरी को अपने रंग 
में रंग दिया । जहाँ दुर्गग पहाड़ियाँ थीं वहीं लाल भवनों की सुन्दर कतारें 
देख पड़ने लगीं; उन पहाड़ियों की मस्ती फूट पड़ी, उनके भी उन ऊबड़-खाबड़ 
कठोर शुष्क कपोलों पर यौवन की लाली भलकने लगी। 


सारी नगरी लाल है। मुगल साम्राज्य के यौवन की लाली, अकबर के 
मस्ताने दिनों की वह अनोखी मादकता, आज भी इन छिन्न-भिन्न खंडहरों 
में दिखाई देती है । श्रनन्तयौवना राज्यश्री ने इस नगरी का अभिषेक किया 
था, यही कारण है कि आज भी यौवन की लाली ने, स्वप्न की उस मादकता 
ने इन पत्थरों का साथ नहीं छोड़ा । भुग़ल साम्राज्य के प्रारम्भिक दिनों का 
वह मदमाता योवन' समय के साथ ही नष्ट हो गया, तथापि आज भी' इन 
रक्‍्तवर्ण महलों को देख कर उन यौवनपूर्ण दिनों की सुध झा जाती है। ज्यों 
ज्यों मुगल-साम्राज्य का यौवन-मद उतरता गया त्यों त्यों लाली के स्थान पर 
प्रौढ़ता की उज्ज्वल आभा रूपी रवेतता का दौर दौरा बढ़ता गया। मुग़ल- 
साम्राज्य की प्रोढ़ता के, उसके झ्ञाते हुए वृद्धापकाल के द्योतक वे इबेत केश 
प्रथम बार शाहजहाँ के शासनकाल में दिखाई दिए | दिल्‍ली के किले के वे 
श्वेत महल, आगरा का वह प्रसिद्ध उज्ज्वल मोती, और उसी का वह अनोखा 
ताज, मुगल साम्राज्य के ढलकते हुए यौवन में निकले हुए ही कुछ दवेत केश हें । 

पानी की तरह धन बहा। श्री से सींचे जाने पर कठोर नीरस ऊसर भूमि 
में भी अंकुर फूटा। वे वीरान परित्यक्ता पहाड़ियाँ भी अब सरस हुईं, उनका 
पाषाण हृदय भी पिघल गया। राज्यश्री की जादू भरी लकड़ी घूमी और उन 
उजाड़ पहाड़ियों में धीरे धीरे सुन्दर लाल लाल महलों का एक उद्यान दिखाई 
देते लगा, भर उस उद्यान में खिला एक सुन्दर सुगठित इवेत पुष्प। 


यों उस स्वच्छुन्द युवा सम्राट ने उन्मत्त होकर अपनी कामनाञ्रों तथा 

श्राकाक्षाओं को उद्दाम कर दिया। उसकी विलास-वासना उलंग लास्य- 
लीला करने लगी। अपने सुख-स्वप्न को सच्चा कर दिखाने के लिए सम्नाद्‌ 
ने कुछ भी उठा नहीं रकखा; और इस तरह संसार को, और विशेषतया भारत 
को कला का एक ऐसा अद्वितीय दृश्य दिखाया, जिसकी भग्नावेश स्मृतियों को 
देख कर आज भी संसार अ्रघाता नहीं है। 

वह स्वप्त था, और उसी स्वप्न में उस स्वप्नलोक की रचना हुई थी। 
स्वप्न के अन्त के साथ ही उस लोक का भी पतन हुआ । परन्तु आज भी स्वप्न 
की, उस स्वप्नलोक की, कुछ स्मृतियाँ विद्यमान हैँ। आश्ो ! वर्तमान को 
सामने से हटाने वाली विस्मृति-मदिरा का प्याला ढालें, और उसे पीकर कुछ 
काल के लिए इन भग्नावशेषों में घूम घम कर उस स्वप्नलोक में विचरें। 
तब कल्पना के उन सुनहले पंखों पर बेठे उड़ चलेंगे उस लोक में जहाँ स्वयं 
अकबर विचरता था। 

चलो ! सैर कर आवें उस लोक की जहाँ राजमद की कुछ ढलकी हुई 
बूंदों ने सुन्दर स्वरूप ग्रहण किया ; जहाँ प्रथम बार मुग़ल साम्राज्य का योवन 
फूटा, और जहाँ मुगल साम्राज्य तथा मुस्लिम सभ्यता नें भारतीय सभ्यता 
पर विजय प्राप्त करने का प्रयत्न किया। यही वह लोक हे जहाँ एक बढ़ते 
हुए साम्राज्य तथा नवयूवा सम्राद्‌ की कामनाशों को तृप्त करने के लिए राज्यश्री 
इठलाती थी। यहीं भ्रकबर के हृदय की विश्ञालता पर मुग्ध होकर समस्त 
भारत ने एक बार उसके चरणों में श्रद्धांजलि अपंग की तथा उसे अकबर ने 
सप्रेम विनीत भाव से ग्रहण किया और भारतीय सभ्यता के सूचक उन आभू- 
षणों से नवजांत नगरी का झाुंगार किया। 


दिल पर पत्थर रख कर, उसकी वत्तंमान दशा को भूल कर, चलो उस 

लोक में, उस काल में, जब उस नगरी को सजाने में, उसको सुशोभित करने 

में ही भारत-सम्राट रत रहता था ; जिसका -श्वृंगार करने में ही श्रपनी सारी 

योग्यता, अपना समस्त धन एवं सारा कला-कौशल उसने व्यय कर दिया। 

जन्मकाल से ही सारा संसार उस नगरी पर मुग्ध हो गया, और उस सुन्दर 
४, 














अमलम द्‌ ८ त् 


नगरी की भेंट करने के लिए अपनी उत्तमोत्तम वस्तुएँ लेकर सब कोई दौड़ 
पड़े। और उस नगरी में घूम कर उन १५ वर्षों के बहुत कुछ इतिहास का, 


उस यूग के महान्‌ महान्‌ व्यक्तियों का थोड़ा बहुत पता लग जाता है। अकबर 


पर राजमद चढ़ा हुआ था, वह स्वप्नलोक में विचरता था, किन्तु फिर भी वह 
अपने साथियों को नहीं भूला। वह एऐश्यय और विलास के सागर में गोते 
लगाने को कूद पड़ा और साथ ही अपने मित्रों को भी खींच ले गया। सीकरी 
अ्रकबर की ही नहीं, किन्तु तत्कालीन भारत की एक स्मृति है । 


है ५ 04 


संसार का सबसे बड़ा विजय-तोरण, वह बुलन्द दरवाज़ा, छाती निकाले 
दक्षिण की ओर देख रहा है । इसने उन मुग़ल योद्धाओं को देखा होगा जो 
सर्वप्रथम मुग़ल साम्राज्य के विस्तार के लिए दक्षिण की ओर बढ़े थे। उसने 
विद्रोही औरंगजेब की उमड़ती हुई सेना को घ्रा होगा, भौर पास ही पराजित 
दारा के स्वरूप में ग्रकबर के आद्शों का पतन भी उसे देख पड़ा होगा। शअ्रन्तिम 
मग़लों की सेनाएँ भी इसी के सामने होकर निकली होंगी--वे सेनाएँ जिनमें 
वेश्याएँ, नतिकाएँ और स्त्रियाँ भी रणक्षेत्र पर जाती थीं और रणक्षेत्र को भी 
विलास-भूमि में परिणत कर देती थीं। यदि श्राज यह दरवाज़ा श्रपने 
संस्मरण कहने लगे, पत्थरों का यह ढेर बोल उठे तो भारत के न जाने कितने 
अज्ञात इतिहास का पता लग जावे और न जाने कितनी ऐतिहासिक त्रुटियाँ 


ठीक की जा सकें। 


यह एक विजय-तोरण हैं; ख़ानदेश की विजय का एक स्मारक है। 
किन्तु यदि देखा जाय तो यह दरवाज़ा भ्रकबर द्वारा भारतीय सभ्यता पर प्राप्त 
की गई विजय का ही एक महान्‌ स्मारक है। भ्रकबर ने अपने हृदय की विशालता 
को इस दरवाज़े की विशालता में व्यक्त किया है। 


“यह संसार एक पुलिया है, इसके ऊपर से मिकल जा, किन्तु इस पर घर 
बनाने का विचार सन में न ला। जो यहाँ एक घंटा भर भी ठहरने का इरादा 
करेगा वह चिरकाल तक यहाँ ही ठहरने को उत्सुक हो जावेगा । सांसारिक 
जीवन तो एक घड़ी भर का ही है; उसे ईदवर-स्मरण तथा भगवड्ध कित में 


फिर मर 

बिता; ईइ्वरोपासना के अतिरिक्त सब कुछ व्यथें है, सब कुछ असार हे ।” 


सांसारिक जीवन की अ्रसारता सम्बन्धी इन पंक्तियों को एक विजय- 
तोरण पर देख कर कुतूहल होता है। श्रकबर मानव जीवन के रहस्य को ढूँढ़ 
निकालने तथा दो पूर्णतया विभिन्न सभ्यताञ्रों का मिश्रण करने निकला था, 
किन्तु वह वास्तविक वस्तु तक नहीं पहुँच पाया, मृगतृष्णा के जल की नाई 
उन्हें ढूँढ़ता ही रहा और उसे अ्रत्त तक उनका पता न मिला। भोले भाले बालक 
की तरह उसने हाथ फैलाकर अनजाने ही कुछ उठा लिया ; वह सोचता था कि 
उसे उस रहस्य का पता लग गया, वह इष्ट वस्तु को पा गया ; किन्तु जिसे 
वह रत्न समभे बैठा था वह था काँच का टुकड़ा । सारे जीवन भर अकबर यही 
सोचता रहा कि उसे इच्छित रत्न प्राप्त हो गया और उसी ख़याल से वह 
आनन्दित होता था। 


जीवन भर अकबर भारतीय तथा मुस्लिम सभ्यताओं के सम्मिश्रण 
का स्वप्न देखता रहा। यह एक सुखद स्वप्त था। अतः: जब अकबर के उस 
मानव-जीवन-स्वप्न का अन्त हुआ तब सभ्यता की यह स्वप्निल विजय भी 
नष्ट हो गई और वह सम्मिश्रण केवल एक स्वप्नवार्ता, नानी की एक कहानी 
मात्र बन गईं। बूलन्द दरवाज़ा उसी सुखद स्वप्त की एक स्मृति है ; एवं 
इसे विजय-तोरण न कह कर 'स्वप्न-स्मारक” कहना अधिक उपयुक्त होगा । 


उस दरवाज़े में होकर, उस स्वप्न को याद करते हुए, हम एक आंगन में 
जा पहुँचते हें; सामने ही दिखाई पड़ती है एक सुन्दर दवेत क़त्र । यह उस साधु की 
समाधि है जिसने अपने पुण्य को देकर मुग़ल' घराने को आरम्भ में ही निर्मल 
होने से बचाया था। अपनी सुन्दरता के लिए, अ्रपनी कला की दृष्टि से यह एक 
अनुपम अद्वितीय कृति है। समस्त उत्तरी भारत के भिन्न भिन्न धमनियायी 
हिन्द-मुसलमान आदि प्रतिवर्ष इस क़ब्र पर खिचे चले आते हैं ; वे सोचते 
हैँ कि जिस व्यक्ति ने जीते जी भश्रकबर को भिक्षा दी, क्या उसी व्यक्ति की आत्म! 
स्वर्ग में बैठी उनकी छोटी सी इच्छा भी पूर्ण न कर सकेगी ? : 


>८ भ्रट््ः भर 


और सामने ही है वह मसजिद, जो यद्यपि पूर्णतया मुस्लिम ढंग की है, 

और जो अपनी सुन्दरता के लिए भी बहुत प्रख्यात नहीं है, तथापि वह एक 
ऐसी विशेषता के लिए विख्यात है जो किसी दूसरे स्थान को प्राप्त नहीं हुई। 
इसी मसजिद ने एक भारतीय मुसलमान सम्राट को उपदेशक के स्थान पर 
खड़ा होकर प्रार्थना करते देखा था। भारतीय मुस्लिम साम्राज्य के इतिहास 
में यह एक अ्रनोखी अद्वितीय घटना थी, और वह घटना इसी मसजिद में घटी 
थी। 


अकबर को सूफी थी कि इस्लाम धर्म की असहिष्णुता को मिटा दे, 
उसकी कठोरता को भारतीय सहिष्णूता की सहायता से कम कर दे। क्‍यों 
न वह भी प्रारम्भिक ख़लीफ़ाओं के समान स्वयं धर्माधिकारी के उच्चासन 
पर खड़ा होकर सच्चे मानव धर्म का प्रचार करे: उसके साथी अबुल फ़जल 
और फ़ैज्ञी ने उसके आदर्श को सराहा। और उस दिन जब पूरी पूरी तैयारियाँ 
हो गईं तब अकबर पूर्ण उत्साह के साथ उस उच्चासन पर चढ़ कर प्रार्थना 
करने लगा :-- 

“उस जगत्‌-पिता ने मुझे साम्राज्य दिया । उसने मुझे बुद्धिमान, वीर 
आर शक्तिशाली बनाया। उसने मुझे दया श्रौर धर्म का मार्ग सुझाया, और 
उसी की कृपा से भेरे हृदय में सत्य के प्रति प्रेम का सागर हिलोरें मारने 
लगा। कोई भी मानवीय जिह्ना उस परमपिता के स्वरूप, गुणों श्रादि का 
पूरा पूरा वर्णन नहीं कर सकतीं । श्रल्लाहों श्रकबर ! ईइवर महान्‌ हे ।” 


परन्तु. .. . . . आह ! अपने सम्मुख, अपने चरणों में, हजारों पुरुषों 


को एक साथ ही उस परमपिता की उपासना में रत, नतमस्तक होते देख कर 


अ्रकबर स्तब्ध हो गया। अपने उस नए पद की महत्ता का अनुभव कर अ्रकबर 
अवाक रह गया, उसका गला भर आया, आँखें डबडबा गईं। आवेश के मारे 
कपड़े में अ्रपता मूँह छिपा कर वह उस उच्चासन से उतर पड़ा। अकबर 
के अधूर संदेश को काजी ने पूरा किया। श्रकबर ने स्वप्न देखा था, जिसमें 
वह एक भहात्मा तथा नवीन धर्मप्रचारक की तरह खड़ा. उपदेश दे रहा था 
ओर उसकी समस्त प्रजा स्तब्ध खड़ी उसके संदेश को एकाग्रचित्त से सुन रही 


 थी। किन्तु जीवन की वास्तविकता की टक्कर खाकर उसका वह स्वप्त भंग 
हो गया ; उसे प्रथम बार ज्ञात हुआ कि स्वप्तलोक भौतिक संसार से दूर 

एक ऐसा स्थान है, जहाँ मनुष्य अपनी इच्छाओं तथा आकांक्षाओं के साथ 
स्वच्छंदतापूर्वक खेल सकता है, किन्तु उन इच्छा्रों का भौतिक जगत्‌ में 
कुछ भी स्थान नहीं है। 


भौतिक संसार को स्वप्नसंसार में परिणत करना मृगमरीचिका से 
पानी पीने की दुराशा करने के समान है। जो इसे साधने का प्रयत्न करता है 
वह इस संसार में उन्मत्त या बिगड़े दिमाग़वाला पागल कहलाता है। इस 
भौतिक संसार में आकर वह स्वप्नलोक सांसारिक जीवन की भीषण चोटें 
न सहकर चूर चूर हो जाता है, और मनुष्य का वह छोटा सा हृदय उन भग्ना- 
वशेषों पर रोता है और उसी दुःख से विदीर्ण होकर टूक टूक हो जाता हैं। 
सम्भव हूँ मनुष्य अपने लिए एक नया स्वप्नलोक निर्माण कर श्के, किन्तु उसे 
नया हृदय कहाँ मिलेगा, जिसको प्राप्त कर वह अपने टूटे हुए हृदय को भूल 
सके, अपने पूराने घावों को भर दे और उसके बाद उस नये स्वप्नलोक में 
सुखपूर्वक विचर सके। टूट हुए हृदय को समेठे अपने भग्न स्वप्नसंसार की 
स्मृति का भार उठाए नवीन स्वप्नलोक में विचरना एक असम्भव बात है। 


>< त्ः >< 
और यही है उस ग्रकबर का दीवान ख़ास। बाहर से तो एक साधारण 
दुमंजिला मकान देख पड़ता है, किन्तु सचमृच में यह भारतीय कला का एक 
अःड्भत नमूना है। एक ही स्तंभ पर सारी ऊपरी मंजिल खड़ी है। उसे निर्माण 


करने में भारतीय कारीगरों ने बहुत कुछ बुद्धि व्यय की होगी। भ्रकबर के समय 
इस मकान में क्या होता था ? इस विषय पर इतिहासकारों में मतभेद है कि 


यहीं धार्मिक वाद-विवाद होते थे या नहीं। कुछ का कथन हैँ कि इसी महान्‌ 


स्तंभ पर बेठ कर अकबर विभिन्न धर्मानुयायियों के कथन सुना करता था, 
और वे धर्मानुयायी नीचे चारों ओर बैठे क्रम से अपने अपने धर्म की व्याख्या 
करते थे। 


अ्रकबर का मस्तिष्क विश्व-बंधुत्व तथा मानव-प्रातृत्व के विचारों का 
पूर्ण आगार था। भिन्न भिन्न धर्मों का भीषण संघर्ष देख कर उसके इन विचारों 
को भयंकर ठेस लगती थी, कठोर आघात पहुँचता था। कुछ ऐसे मूल तत्वों 

का संग्रह कर वह एक ऐसे मत को प्रारम्भ करना चाहता था, जहाँ ऐसा वेषम्य 
न हो, जिसमें इतनी धार्मिक संकीर्णता न पाई जावे। इसी उद्देश्य की पूर्ति 
के लिए वह भिन्न धर्मानुयायियों के कथन सुना करता था। उस महान्‌ स्तंभ 
पर स्थित श्रकबर अन्त में एक पूर्ण सत्य को पा गया। उस महान्‌ स्तंभ की 
ही तरह “ईश्वर एक है” इस एक सत्य पर ही अकबर ने दीन-ए-इलाही 
का महान्‌ भवन निर्माण किया। ज्यों ज्यों यह स्तंभ ऊपर चढ़ता जाता है, 
त्यों त्यों उसका झ्राकार बढ़ता जाता है, और अच्त में ऊपर पहुँच कर एक 
ऐसा स्थान आता है, जहाँ पर सब धर्मानुयायी समान अवस्था में भाई-भाई 
की तरह मिल सकें। उस महान्‌ धर्म दीव-ए-इलाही में जा पहुँचने के लिए 
अकबर ने चार राहें बनाई जो हिन्दू, मुसलमान, बौद्ध और ईसाइयों को सीधा 
विश्व-बन्धृत्व की उस विशद परिधि में ले जा सके। 


यह दीवान खास एक तरह से अकबर के दीन-ए-इलाही का मूर्तिमान्‌ 
स्वरूप है। बाह्य दृष्टि से यह एक साधारण वस्तु देख पड़ती है; किस्तु 
ध्यानपूर्वक देखा जाय' तो यह अपने ढंग का निराला ही है। इसी भवन में 
दीन-ए-इलाही का प्रारम्भ हुआ था; और इसी भवन के समान यद्यपि संसार 
विश्व-बन्धुत्व की महान्‌ भावना को आश्चर्य-चकित होकर देखता है, तथापि 
एक अव्यवहारिक आदर्श मान कर उसे प्राप्त करने का वह प्रयत्न नहीं करता । 
दीन-ए-इलाही के समान ही यह भवन एक परित्यक्त उपेक्षित तथापि एक 
संपूर्ण आदर्श है। 

सीकरी के खण्डहर विश्व-बन्धुत्व तथा मानव-भ्रातृत्व के उस नवजात 
आदश शिशु की श्मशान-भूमि हें। मध्यकालीन भारत ने उसे गला घोंठ कर 
मार डाला और वहीं दफ़ना दिया। अपने प्यारे बच्चे की मृत्यू पर उसकी 
भाता, जगत्‌-शान्ति, हाहाकार करती है, और रात्रि के समय जब समस्त संसार 
शान्त सो जाता है, और सुदूर आकाश से जब तारागण इस दु:खी लोक को 
ताकते हैं तथा इसकी दद्या पर मूक रुदन करते हैं, तब आज भी उन खण्डह्रों 
में उस दुखिया माता का सिसकता सुनाई देता है। बेचारी जगत्‌-शान्ति 
उसासें भर कर रह जाती है, अपने प्यारे बच्चे की क़ब्न पर दो श्राँस बहा देती 


है। परन्तु. . . . . .संसार तो अपने हाल में ही मस्त चलता जाता है। कौन 


की 

सहानुभूति करता है उस दुखिया माता के साथ ? कौन उस निरीह बच्चे की 
अकाल मृत्यु पर शोक प्रकट करने का कष्ट उठाता है ? करुणा. .. . . 
करुणा, संसार ने तो उसे राज्यश्री की उनन्‍्मत्त लाली में, उसके लिए बलिदान 


किए गए पुरुषों के गरम गरम तपतपाते खून में डुबो दिया। 
दर >< गर्व 


दीवान खास के पास ही वह चौकोर चबूतरा है, जहाँ बादशाह अपनी 
सम्राज्ञियों तथा अपने प्रेमी मित्रों के साथ जीवित गोटों का चौसर खेला करते 
थे। प्रत्येक गोट के स्थान पर एक सुन्दर नवयुवा दासी खड़ी रहती थी। पूर्णिमा 
की रात को जब समस्त संसार पर शीतल चाँदनी छिटकी होगी, उस' समय उस 
स्थान पर चौसर का वह खेल कितना मादक रहा होगा। राजमद की मस्ती 
पर मदिरा की मादकता, और उस पर यह दृश्य . . . . . . श्ोह ! कुछ खयाल 
तक नहीं हो सकता उस खेल के आनन्द का तथा उस स्थान के उस भस्‍स्ताने 
वातावरण का। अकबर के मदमाते मस्तिष्क की यह एक अनोखी सूक थी। 
जहाँ तक पढ़ा या सुना है, संसार के इतिहास में श्रकबर के अतिरिक्त किसी 
ने भी जीवित गोटों का ऐसा चौसर नहीं खेला। 


यों तो प्रत्येक शासक अपनी प्रजा के जीवन, उसकी स्वतन्त्रता तथा 
उसके समस्त कार्यो के साथ खिलवाड़ किया करता है। एकाध शासक ही 
ऐसा होगा, जिसे यह मालूम हो कि उसकी आज्ञाओं का पालन करने में शासितों 
पर क्या क्या बीतती होगी। जिन शासकों ने कभी भी आज्ञापालन का अभ्यास 
नहीं किया, जिन्होंने अपने बाल्यकाल से ही मानव जीवन के साथ खिलवाड़ 
किया, उनके लिए मानव जीवन केवल आमोद-प्रमोद की वस्तु है। वे दूसरों 
के जीवन के साथ जी भर कर खेलते हैं, पर उन बेचारों को यह मालूम नहीं कि 
उनका खिलवाड़ शासितों के लिए कितना भयंकर होता है । 


परन्तु श्रकबर का यह खिलवाड़ उतना ही अहिसक था, जितनी कि स्वप्न 
की लड़ाई होती है। संसार के लिए तो वह एक स्वप्न ही था। कुछ ही वर्षों 
के लिए और तब भी इनी-गिनी बार ही संसार ने यह दृश्य देखा। वह खेल एक 
अतीत स्मृति हो गई। भ्रकबर के स्वप्तललोक का एक अनोखा दृश्य था। 





रे 24%) 

स्वप्तलोक के रंगमंच पर होने वाले नाटकों की एक विशिष्ट वस्तु थी। 
ग्रकबर की रंगरेलियों के विस्तृत झायोजन' की एक अद्वितीय मनोरंजक 
विशेषता थी । 

और इस स्वप्नलोक में एक स्थान वह भी है, जहाँ अकबर अपनी सारी 
श्रेष्ठता, अपने सारे सयानेपतत को भूल कर कुछ समय के लिए आँखमिचौनी 
खेलने लगता था। अकबर के वक्ष:स्थल में भी एक छोटा सा हृदय घुकघुकाता 
था। अपने महान उच्चपद की महत्ता का भार निरन्तर वहन करते करते 
कई बार वह शैथिल्य का अनुभव करता था। आ्ाठों पहर सम्राट रह कर, 
मानव जीवन से दूर गौरव और उच्च पद के ऊसर रेगिस्तान में पड़ा पड़ा अभ्रक- 
बर तड़पता था, उसका हृदय उन कृत्रिम बन्धनों से जकड़ा हुआ फड़फड़ाता 
था। इसी कारण जब उस' छोटे हृदय में विद्रोहाग्नि धधक उठती थी, तब 
कुछ समय के लिए अपने पद की महत्ता तथा गौरव को एक ओर रख कर वह 
सम्राट भी बालकों के उस सुखपूर्ण भोले भाले संसार में घुस पड़ता था, जहाँ 
मनुष्य मात्र, चाहे वह राजा हो या रंक, एक समान हैं और सब साथ ही खेलते 
हैं। बालकों के साथ खेल कर अ्रकबर मानव जीवन के कठोर सत्यों के साथ 
आँखमिचौनी खेलता था। अकबर को स्वप्नलोक में भी खेल सूभा। यों 
बालकों के साथ उनके उस अनोखे लोक में विचर कर अकबर वह जीवन-रस 
पीता था, जिसके बिना साम्राज्य के उस गृरुतम भार से दब कर वह कभी का 
इस संसार से बिदा हो गया होता। 

स्वप्तसंसार का वह स्वप्तागार--वह रझुवाबगाह--एक अनोखा स्थान 
है। स्वप्नलोक में रहते हुए भी अकबर की स्वप्न देखने की लत नहीं छूटी । 
कल्पनालोक में विचरने तथा स्वप्न देखने की लत एक बार पड़ी हुईं किसकी 
छूटी है ? यह वह मदिरा है जिसका प्याला एक बार मुँह से लगने पर कभी 


. भी अलग नहीं होता, कभी भी खाली रहने नहीं पाता। स्वप्नलोक में पड़ा 
पड़ा अकबर वास्तविक जीवन का स्वप्न देखता था। इस लोक में मस्त पड़ा 


शा. 

था, किन्तु वह सम्राट्‌ था, वास्तविक संसार को किस प्रकार भुलाता ? भौतिक 
संसार के इन कार्यों में उसे निरंतर लगे रहना पड़ता था। एऐद्वर्य और विला- 
सिता के सागर में ग़क रहते हुए भी उसे एक विशाल साम्राज्य पर शासन करना 
पड़ता था। साम्राज्य पर शासन करना तथा विस्मृति-मदिरा पीकर ऐइवर्य- 
सागर में ग्रोते लगाना दो ध्रूवों की नाईं विभिन्न हैँ। भ्रतएव जब अकबर की 
इच्छा हुई कि वह प्रेम-महोदधि में ग़ोता लगावे, कुछ काल के लिए विस्मृति- 
लोक में घृमे तब तो उसने सांसारिक बातों को, साम्राज्य-संचालन के कारये 
को, एक स्वप्न समभा। स्वप्नलोक के स्वप्नागार में पड़ा अकबर साम्राज्य- 
संचालन का' स्वप्न देखा करता था। राज्य-कार्य करते हुए भी सुख-भोग का 
मद न उतरने देने के लिए अकबर ने इस स्वप्नागार की सुष्टि की थी। 
>< 4 >८ 

सीकरी का सीकर सूख गया, उसके साथ ही मुस्लिम साम्राज्य का विशाल 
वक्ष भी भीतर ही भीतर खोखला होने लगा। करोड़ों पीड़ितों के तपतपाए 
आँसुओं से सींचे जाकर उस विश्ञाल वक्ष की जड़ें मुर्दा होकर ढीली हो गई थीं, 
अ्रत: जब अराजकता, विद्रोह तथा आक्रमण की भीषण आँधियाँ चलने लगीं, 
युद्ध की चमचमाती हुई चपला चमकी, पराजय रूपी वज्रपात होने लगे तब 
तो यह साम्राज्य-रूपी वृक्ष उखड़ कर गिर पड़ा, टुकड़े टुकड़े होकर बिखर गया, 
और उसके अ्रवशेष, विलास और एऐश्वर्य का वह भव्य ईंधन, असहायों के 
निश्वासों तथा शहीदों की भीषण फुंकारों से जल कर भस्म हो गए। जहाँ 
एक सुन्दर व॒क्ष खड़ा था, जो संसार में एक श्रनुपम वस्तु थी, वहाँ कुछ ही शता- 
बिदयों में रह गए, गम्भीर गह्नर, उस वृक्ष के कुछ अधजले भूलसे हुए यत्र-तत्र 
बिखर टुकड़े तथा उस विशाल वक्ष की वह मृठठी भर भस्म। सीकरी के 

खण्डहर उसी भस्म को रमाए खड़े हं। 

सब कुछ सपना ही तो था. . . . . .देखते ही देखते विलीन हो गया। 
दो आँखों की यह सारी करामात थी। प्रथम तो एकाएक भोंका आया, अकबर 
मानो सोते से जग पड़ा, स्वप्नलोक को छोड़ कर भौतिक संसार में लौट आया। 



















स्वप्न भंग हो गया और साथ ही स्वप्ललोक भी उजड़ गया, . . ,. . . श्र 
तब रह गई उनकी एकमात्र शेष स्मृति। किन्तु दो आँखें--अ्रकबर की ही 
श्राँखें--ऐसी थीं जिन्होंने यह सारा स्वप्न देखा था, जिनके सामने ही इस 
स्वप्न का सारा नाटक--कुछ काल के लिए ही क्‍यों न हो---एक सुन्दर मनो- 
हारी नाटक खेला गया था, . . . . . . जिसमें भ्रकबर स्वयं एक पात्र था, उस 
स्वप्ललोक के रंगमंच पर पूरी शान और अदा के साथ अपना पार्ट खेलता था। 
उन दो आँखों के फिरते ही, उनके बन्द होने के बाद उस स्वप्न की रही-सही 
स्मृतियाँ भी लुप्त हो गईं। जो एक समय सच्ची घटना थी, जो बाद में स्वप्न 
मात्र रह गया था, आज उसका कुछ भी शेष न रहा। अगर कुछ बाकी बचा है 
तो केवल वह सुनसान भग्न रंगमंच, जहाँ यह दिव्य स्वप्न आया था, जहाँ जीवन 
का यह अद्भुत रूपक खेला गया था, जहाँ कुछ काल के लिए समस्त संसार को 
भूल कर अकबर ऐश्वर्य-सागर में ग़ोते लगाने के लिए कूद पड़ा था, जहाँ श्रकबर 
के मदमाते यौवन की ग्रक्षय कामनाओं और उद्दीप्त वासनाओं ने नग्न नृत्य किया 
था, और जहाँ वह महान्‌ भारतविजयी' सम्राद, भ्रपनी भहत्ता को भूल कर, 

अपने गौरव को ताक़ में रख कर एक साधारण मानव बन जाता था, रंगरेलियाँ 
करता था, बालक की तरह उछलता था, जीवन के साथ श्रांखमिचौनी खेलता 
था और अमरत्व के सपने देखता था। सीकरी ही वह स्थान है, जिसे देख कर 
मालूम होता हे कि मनृष्य कितना ही महान्‌ और बड़ा क्‍यों न हो जावे, उसकी 
भी छाती में एक छोटा-सा कोमल भावुक हृदय धृकधुकाता है, उस दिल में भी 
अनेक बार वासनाओं तथा शआाकांक्षात्रों के भीषण संग्राम होते हें ; ऐसे पुरुष 
को भी मानवी दुःख-दर्द, सांसारिक कामनाएँ तथा भौतिक वासनाएँ सताती हैं। 

स्वप्न ही तो था। बढ़ते हुए वैभव के साथ कमल की नाईं यह नगरी 
बढ़ी थी। किन्तु लुप्त हो गया उसका वह वेभव, भ्रकबर लौट गया भूतों 
की ओर। परन्तु आज भी उन सूखे पंकजों के भ्रवशेष कीचड़ में धँसे हुए वहीं 
पड़े हैं। पंकपूर्ण पृथ्वी का हृदय भी पंकजों के इस पतन को देख कर भग्न हो 
गया, आँसूओं का प्रवाह उमड़ पड़ा, परन्तु वे आँसू भी शीघ्र ही सूख गए; 


उस जीवनपूर्ण सर की सतह सूख कर खण्ड खण्ड हो गई है। 

“ छप्न. 


वैभव से विहीन सीकरी के वे सुन्दर आाइचर्यजनक खण्डहर मनुष्य की 
विलास-वासना और वेभव-लिप्सा को देख कर आज भी बीभत्स अद्ृहास करते 
है। अपनी दशा को देख कर सुध ग्राती हे उन्हें उन करोड़ों मनुष्यों की, जिनका 
हृदय, जिनकी भावनाएँ, शासकों, धनिकों तथा विलासियों की कामनाएँ 
: पूर्ण करने के लिए निर्देयता के साथ कुचली गईं थीं। आज भी उन भव्य 
खण्डहरों में उन पीड़ितों का रुदन सुनाई देता है। अपने गौरवपूर्ण भूतकाल 
को याद कर वे निर्जीब पत्थर भी रो पड़ते हैं। श्रपने उस बाल-वैधव्य को 
स्मरण कर वह परित्यक्ता नगरी उसासें भरती है। विलास-वासना, श्रतृप्त 
कामना तथा राजमद के विष की बुभाई हुईं ये उसासे इतनी विषेली हें कि 
उतको सहन करना कठिन है। इन्हीं भ्राहों की गरमी तथा विष से मुग़ल 
साम्राज्य भस्मीभूत हो गया। अपनी दुदंशा पर ढलके हुए आँसुओं के उस 
तप्त प्रवाह में रहे-सहे भस्मावशेष भी बह गए। 

एक नज़र तो देख लो इस मृत शरीर को, अ्रकेबर के उस भग्न स्वप्त- 
संसार के उस सुनसान रंगमंच को, अकबर के स्वप्नलोक के उन टूटे फूटे 
ग्रवशेषों को । अकबर के एश्वरयं-विलास के इस लोक को उजड़े शताब्दियाँ 
बीत गईं, किन्तु उसकी ऐश्वर्य-इच्छा, विलास-वासता, वेभव-लिप्सा एवं कामना- 
कुंज का वह मक़बरा आज भी खड़ा हे । सीकरी के वे भव्य खण्डहर मानवीय 
इच्छाओं, मनुष्य की सुख-वासनाओं तथा गौरब की श्राकांक्षाओं की इमशान 
भूमि हैं। मानवीय अतृप्त वासनाझ्ों का वह करुण दृश्य देख कर आज वे 
पाषाण भी क्ष्‌ब्ध हो गए हैं। अपने असमय पतन पर टूटे हुए दिलों की श्राहें 
आज भी उन भगन प्रासादों से सन सन करती हुई निकलती है । 

अ्रकबर ने स्वप्नलोक निर्माण किया था, किन्तु भौतिक जीवन के कठोर 
थपेड़े खाकर वह भंग हो गया । अपनी कृति की दुर्दशा, तथा अपनी आशाश्ों 
और कामनाझरों को निष्ठुर संसार द्वारा कुचले जाते देख कर भ्रकबर रो पड़ा । 
उसका सजीव कोमल हृदय फट कर टुकड़े टुकड़े हो गया । वे टुकड़े सारे भग्न 
स्वप्नलोक में बिखर गए, निर्जीव होकर पथरा गए। सीकरी के लाल लाल 
खण्डहर भ्रकबर के उस विशाल हृदय के रक्त से सने हुए टुकड़े हैं । टुकड़े 

टुकड़े होकर अकबर का हृदय निर्जीव हो गया, निरन्तर संसार की मार खाकर 
वह भी पत्थर की तरह कठोर हो गया । जिस हृदय ने अपना यौवन देखा, 
अपने वैभवपूर्ण दिन देखे, जो ऐश्वरये में लोटता था, स्तेह-सागर में जो डुबकियाँ 
लगाता था, राज्यश्री की गोद में जिसने बरसों विश्राम किया, मद से उन्मत्त 
जो बरसों स्वप्नसंसार के उस सुन्दर लोक में विचरा, वही भग्न, जीणं-शीर्ण, 
पथराया हुआ, शताब्दियों से खड़ा सर्दी, गर्मी, पानी और पत्थर की मार खाकर 
भी चुप है । 

शताब्दियाँ बीत गईं और झ्ाज भी सीकरी के वे सुन्दर रंगीलें खण्डहर . 


खड़े हैं। उस नवजात शिक्षु नगरी ने केवल पन्द्रह वर्ष ही छंगार किया, और 
फिर उसके प्रेमी ने उसे त्याग दिया; उसने उसे ऐसा भुला दिया कि कभी 
भूल से भी लोट कर मह नहीं दिखाया। एश्वर्य और विलास में जिसका 
जन्म हुआ था, अतन्‍्तयौवता राज्यश्री ने जिसे पाला-पोसा था, एक मदमाते 
युवा सम्राट ने जिसका शंगार कराने में भ्रपना सर्वेस्व लुटा दिया था और 
जिसकी अनुपम सुन्दरता पर एक महान्‌ साम्राज्य नाज़ करता था, उससे अपने 
प्रेमी द्वारा ऐसा तिरस्कार---घोर भ्रपमान---नहीं सहा गया । श्रकबर के समय 
में ही उसने वैभव को त्याग कर विधवा वेश पहिन लिया था । बिछुए फेंक 
कर उसने बिछुआ हृदय से लगाया । और श्रकबर की मृत्य होते ही तो सब 
कुछ लूट गया, हृदय विदीर्ण हो गया, शोक के मारे फट गया, अंग क्षत-विक्षत 
हो गए, श्ाँखें पथरा गईं और शआ्रात्मा अनन्त में विलीन हो गईं। भारत विजेता, 
मुग़ल-साम्राज्य के निर्माता, महान्‌ अकबर की प्यारी नगरी का वह निर्जीव 
शरीर शताब्दियों से पड़ा धूल-धूसरित हो रहा -है ! 


०५ ३ २५ 


.. सर सर करती हुईं हवा एक छोर से दूसरे छोर तक निकल जाती है और 
आज भी उस निर्जीव सुनसान नगरी में फूसफ्साहट की आवाज़ में डरता हुआ 
कोई पूछता है-- क्या अब भी मेरे पास आ्ाने को वह उत्सुक है ?” बरसों, 


 शताब्दियों से वह उसकी बाठ देख रही है, और अरब. . . रह गया है उसका _ 

वह अश्रस्थिपंजर । उस छिंटकी हुई चाँदनी में तारागण टिमटिमाते हुए मुस्करा 
कर उसकी ओर इड््ित करते हँ-- क्या सुन्दरता की दौड़ इस अस्थिपंजर 
तक ही है ?” और प्रतिवर्ष जब मेघ-दल उन खण्डहरों पर होकर गृज़रता 
है तब वह पूछ बंठता है--- क्या कोई संदेशा भिजवाना है ?” और तब उन 
खण्डहरों में गहरी निश्वास सुन पड़ती हें श्रौर उत्तर मिलता हं-- अब किस 
दिल से उसका स्वागत करूँ ?” परन्तु दूसरे ही क्षण उत्सुकता भरी काँपती 
हुई आवाज़ में एक प्रदइन भी होता हे--- क्या अब भी उसे मेरी सुध है ? 

परन्तु. . .विस्मृति का वह काला पट ! .. . दशक के प्रश्न के उत्तर 
में गाइड अपनी टूटी फूटी अंग्रेज़ी में कहता हे--- इस नगरी को हिन्दुस्तान 
के बादशाह शाहंशाह अकबर ने कोई साढ़े तीन सौ वर्ष पहिले बनवाया था” । 

अकशेःण्‌ 


अबन्चेफ 


महान मुग़ल सम्राट्‌ अकबर का प्यारा नगर--अभ्रागरा--श्राज मृतप्राय 
सा हो रहा है । उसके ऊबड़-खाबड़ धूल भरे रास्तों और उन तंग गलियों 
में यह स्पष्ट देख पड़ता हे कि किसी समय यह नगर भारत के उस विशाल 
समृद्धिपूर्ण साम्राज्य की राजधानी रहा था; किन्तु ज्यों ज्यों उसका तत्कालीन 
नाम अकबराबाद” भूलता गया त्यों त्यों उसकी वह समृद्धि भी विलीन होती 
गई। इस नगरी के वृद्ध क्षीण हृदय जुमा मसजिद में भ्रब भी जीवन के कुछ 
चिन्ह देख पड़ते हैं, किन्तु इसका बहुत कुछ श्रेय म्स्लिम काल की उन मृता- 
त्माओं को है, अपने अंचल में समेट कर भी विकराल मृत्यु जिनको मानव- 
समाज के स्मृतिसंसार से सर्वदा के लिए निर्वासित नहीं कर सकी; काल 
के क्र हाथों उनका नश्वर शरीर नष्ट हो गया, सब कुछ लोप हो गया, किन्तु 
स्मृतिलोक में आज भी उनका पूर्ण स्वरूप विद्यमान है । 


मुग़ल साम्राज्य भंग हो गया किन्तु फिर भी उन दिनों की स्मृतियाँ आगरा 
के वायूमण्डल में रम रही हैं । ज़मीन से मीलों ऊँची हवा में आज भी एऐश्वर्य- 
विलास की मादक सुगन्ध, भग्न प्रेम या मृत आद्शों पर बहाए गए असुओों की 
वाष्प, तथा उच्छवासों और उसासों से तप्त वायु फेला हुआ है । भग्न मानव- 
प्रेम की वह समाधि, मृग़ल साम्राज्य के आहत यौवन का वह स्मारक, ताज, 
आज भी अपने आँसुओं से तथा अपनी आहों से आगरा के वायुमण्डल को 
वाष्पमय कर रहा है । आज भी उस' चिरविरही प्रेमी के आँसुप्रों का सोता 
यमुना नदी में जाकर अदृश्य रूप से मिलता है । ताज में दफ़नाए गए मुगल 
सम्राट के तड़पते हुए युवा-हृदय की धुकधुकाहट से यमुना के वक्ष:स्थल पर छोटी' 
छोटी तरंगें उठती हैं, भर दूर दूर तक उसके निश्वासों की मरमर ध्वनि आज भी 

सुन पड़ती है। कठोर भाग्य के सम्मुख सुकोमल मानव हृदय की विवशता 
को देख कर यमुना भी हताश हो जाती है, ताज के पास पहुँचते पहुँचते बल खा 
जाती है, उस समाधि को छूकर तो उसका हृदय द्रवीभूत हो जाता है, आँसुओों 
का प्रवाह उमड़ पड़ता है, वह सीधा बह निकलता है । 


आगरे का वह उच्नत क़िला, झपने गत यौवन पर इतरा इतरा कर रह जाता 
है । प्रातःकाल बालसूर्य की आशामयी किरणें जब उस रकक्‍्तवर्ण क़िलें पर 
गिरती हैं, तब वह चौंक उठता है । उस स्वर्ण प्रभात में वह भूल जाता है कि 
अरब उसके उन गौरवपूर्ण दिनों का अन्त हो गया है, श्लौर एक बार पुनः पूर्ण- 
तया कान्तियुक्त हो जाता है। किन्तु कुछ ही समय में उसका सुख-स्वप्त 
भंग हो जाता है, उसकी वह ज्योति और उसका वह सुखमय उल्लास, उदासी 
तथा निराशापूर्ण सुनसान वातावरण में परिणत हो जाते हैं। आ्राशापूर्ण हे 
से दमकते हुए उस उज्ज्वल रक्‍तवर्ण मुख पर पतन की स्मृति-छाया फैलने 
लगती है । और दिवस भर के उत्थान के बाद संध्या समय अपने पतन पर 
क्षब्ध मरीचिमाली जब प्रतीची के पादप-पुंज में श्रपना सुख छिपाने को दौड़ 
पड़ते हैं श्रौर बिदा होने से पूर्व अश्वुपूर्ण नेत्रों से जब वे उस अमर करुण कहानी 
की ओर एक निराशापूर्ण दृष्टि डालते हैँ, तब तो वह पुराना क़िला रो पड़ता 
है, और अपने लाल लाल मुख पर, जहाँ आज भी सौंदर्यपूर्ण विगत-यौवन की 
भलक देख पड़ती है अ्रन्धकार का काला घूँघट खींच लेता हे । 


. वर्तेमानकालीन द्णा पर ज्यों ही आात्मविस्मृति का पट गिरता है, भ्रन्तः- 
चक्षु खुल जाते हैं और पुत्र: पुरानी स्मृतियाँ ताज़ी हो जाती हैं, उस पुराने 
रंगमंच पर पुनः उस विगत जीवन का नाटक देख पड़ता है । सुन्दर सुम्मन 
बुर्जे को एक बार फिर उस दिन की याद आ जाती है, जब दुःख और करुणा- 
पूर्ण वातावरण में मृत्युशय्या पर पड़ा क़ैदी शाहजहाँ ताज को देख देखे कर 
उसासें भर रहा था, जहानआरा अपने सम्मुख निराशापूर्ण निस्संग करुण जीवन 
के भीषण तम को आते देख कर रो रही थी, जब उनके एकमात्र साथी, दवेत 
पत्थरों तक के पाषाण-हृदय पिघल गए थे और जब वह रत्नखचित बुर्ज भी 
रोने लगा था, उसके आँसू दुलक ढुलक कर श्रोस की बूँदों के रूंप में 
इधर-उधर बिखर रहे थे। 

और वह मोती मसजिद, लाल लाल क़िले का वह उज्ज्वल मोती . . . 
आ्राज वह भी खोखला हो गया । उसका ऊपरी आवरण, उसकी चमक-दमक 
वेसी ही है किन्तु उसकी वह झ्ाभा अ्रब लुप्त हो गई । उसका वह रिक्त भीतरी 
भाग धूल-धूसरित हो रहा है, और आज एकाध व्यक्ति के अ्रतिरिक्त उस 
मसजिद में परमपिता का भी नामलेवा नहीं मिलता। प्रति दिन सूर्य पूर्व से 
पश्चिम को चला जाता है, सारे दिन तपने के बाद संध्या हो जाती है, सिहर 
सिहर कर वायू बहती है, किन्तु ये शोयत प्रस्तर-खण्ड सुनसान अकेले ही खड़े 
अपने दिन गिना करते हैं। उस निर्जेन स्थान में एकाध व्यक्ति को देख कर 
ऐसा अनुमान होता है कि उन दिनों यहाँ आने वाले व्यक्तियों में से किसी 
की आत्मा अपनी पुरानी स्मृतियों के बन्धन में पड़ कर खिंची चली आई है । 
प्रार्थना के समय “मुश्नज्जन” की झ्रावाज़ सुन कर यही प्रतीत होता है कि 
शताब्दियों पहिले गूँजने वाली हलचल, चहल-पहल तथा शोरगुल की प्रति- 
ध्वनि आज भी उस सुन्दर परित्यक्त मसजिद में गूँज रही है । 

उस लाल लाल किले में मोती मसजिद, खास महल आदि श्वेत भव्य 
भवनों को देख कर यही प्रतीत होता है कि अपने प्रेमी की, अपने संरक्षक की 
मृत्यू से उदासीन होकर इस क़िले को वैराग्य हो गया, अपने श्ररुण शरीर पर 
शोयत भस्म रमाली । उस महान्‌ किले का यह वेराग्य, उस जीवनपुर्ण स्थान 
की यह निजनता, ऐश्वर्य-विलास से भरप्र सोते में यह उदासी, और उन रंग- 
बिरंगे, चित्रित तथा सज्जे-सजाए महलों का यह नग्न स्वरूप, . . .साधारण 
दर्शकों तक के हृदयों को हिला देता है, तब क्‍यों न वह किला सन्यास लेले ! 
सन्यास, सनन्‍्यास . . .तभी तो चिरसहचरी यमुना को भी इसने लात लगा कर 
दूर हटा दिया, ठकरा कर अपने से विलग किया, और श्रपने सारे बाह्य द्वार 
बन्द कर लिए। अब तो इनी-गिनी बार ही उसके नेत्र पटल खुलते हैं, संसार 
को दो नज़र देख कर पुनः: समाधिस्थ हो जाता है वह क़िला । उस दुःखी दिल 
को सताना, उस निर्जन स्थान को फिर मनुष्य की याद दिलाता. . . भाई ! 
सम्हल कर जाना वहाँ; वहाँ के वे क्षुधित पाषाण, वह प्यासी भूमि. ..न 
जाने कितनी आत्माओ्रों को निगल कर, न जाने कितनों के यौवन को कुचल 
कर, एवं न जाने कितनों के दिलों को छिलन्न-भिन्न कर के उनके जीवन-रस 











को पीकर भी तृप्त नहीं हुईं; श्राज भी वह आप के आँसुओं को पीने के लिए, 
कुछ क्षणों के लिए ही क्यों न हो आप की सुखद घड़ियों को भी विनष्ट करते 
को उतारू है। 


उस किले का वह लाल लाल जहाँगीरी महल--सुरा, सुन्दरी और संगीत 
के उस अनन्य उपासक की वह विलास-भूमि---भ्राज भी वह यौवन की लाली 
से रंगा हुआ है। प्रति दिन अंधकारपूर्ण रात्रि में जब भूतकाल की यवनिका 
उठ जाती है, तब पुनः उन दिनों का नाट्य होता देख पड़ता है, जब अनेकों 
की वासनाएँ अतृप्त रह जाती थीं, कइयों की जीवन-घड़ियाँ निराशा के ही 
अन्धकारमय वातावरण में बीत जाती थीं, और जब प्रेम के उस बालुकामय 
शान्ति-जल-विहीन ऊसर में पड़े पड़े अनेकों उसकी गरमी के मारे तड़पते थे । 
उस सुनसान परित्यक्त महल में रात्रि के समय सुन पड़ती हें उल्लासपूर्ण 
हास्य तथा विषादमय करुण ऋन्‍दन की. प्रतिध्वनियाँ। वे अशान्त शआ्रात्माएँ 
आज भी उन वैभवविहीत खण्डहरों में घूमती हैँ और सारी रात रो रो कर 
अपने श्रपाथिव अश्वुओ्रों से उन पत्थरों को लथपथ कर देती हैं । किन्तु जब 
धीरे धीरे पूर्व में म्ररुण की लाली देख पड़ती है, श्रासमान पर स्वच्छ नीला नीला 
प्रदा पड़ने लगता है, तब पुनः इन' महलों में वही सन्नाटा छा जाता है, और 
निस्तब्धता का एकछत्र साम्राज्य हो जाता है । उन मृतात्माश्रों की यदि कोई 
स्मृति शेष रह जाती है तो उनके वे बिखरे हुए भ्रश्रूकण, किन्तु क्र काल उन्हें 
भी सुखा देना चाहता है। यहाँ की शान्ति यदि कभी भंग होती है तो केवल 
दर्शकों की पद-ध्वनि से तथा 'गाइडों” की टूटी-फूटी अंग्रेजी शब्दावली द्वारा । 
रात और दिन में कितना अन्तर होता है ! विस्मृति के' पट के इधर और 
उधर. . .एक ही पट की दूरी, वास्तविकता और स्वप्न, भूत तथा वर्तमान 
. - -कुछ ही क्षणों की देरी और हज़ारों वर्षों का सा भेद . . . कुछ भी समझ 
नहीं पड़ता कि यह है क्‍या । 


उस मृतप्राय क़िले के अब केवल कंकालावशेष रह गए हैं; उसका हृदय 
भी बाहर निकल पड़ा हो ऐसा प्रतीत होता है। नक्षत्र-खचित श्राकाश के 
चंदवे के नीचे पड़ा हे वह काले पत्थर का टूटा हुआ सिंहासन, जिस पर किसी 
समय गृदगुदे मखमल का आवरण छाया हुआ होगा; और जिस पत्थर तक को 

















हम द्ः प्‌ नमक 


सुशोभित करने के लिए , जिसे सुसज्जित बनाने के वास्ते अनेकानेक प्रयत्न किए 
जाते थे, आज उसी की यह दशा है । वह पत्थर है, किन्तु उसमें भी भावुकता 
थी; वह काला है, किन्तु फिर भी उसमें प्रेम का शुद्ध स्वच्छ सोता बहता था । 
अपने निर्माता के वंशजों का पूर्ण पतन तथा उनके स्थान पर छोटे छोटे नगण्य 
शासकों को सिर उठाते देख कर जब इस क़िले ने वेराग्य ले लिया, अपने यौवन- 
पूर्ण रक्तमय गात्रों पर भगवाँ डाल लिया, शोयत भस्म रमा ली, तब तो उसका 
वह छोटा हृदय भी क्षुब्ध हो कर तड़प उठा, अपने आवरणों में से बाहर निकल 
पड़ा, वह बेचारा भी रो दिया । वह पत्थर-हृदय भी अन्त में विदीर्ण हो गया 
और उसमें से भी रक्त की दो बूँदें टपक पड़ीं । मुग़लों के पतन को देख कर 
पत्थरों तक का दिल दूट गया, उन्होंने भी रुधिर के श्राँसू बहाए . . .परन्तु 
वे मुगल, उन महान्‌ सम्राटों के वे निकम्से वंशज, एऐश्वर्य-विलास में पड़े सुख- 
नींद सो रहे थे; . . .उनकी वही नींद चिर निद्रा में परिणत हो गई । 


और वह शीशमहल, मानव-कांचन-हृदय के टुकड़ों से सुशोभित वह स्थान 
कितना सुन्दर, दीप्तिमान, भीषण तथा साथ ही कितना रहस्यमय भी है ! 
यौवन, एऐश्वर्य तथा राजमद से उन्मत्त सम्राटों को अपने खेल के लिए मानव 
हृदय से अधिक श्राकर्षक वस्तु न मिली । अपने विनोद के लिए, अपना दिल 
बहलाने के हेतु उन्होंने अ्रनेकों के हृदय चकनाचूर कर डाले। भोले भाले 
हृदयों के उन स्फटिक टुकड़ों से उन्होंने अपने विलास-भवन को सजाया । 
एक बार तो वह जगमगा उठा । टूट कर भी हृदय अपनी सुन्दरता नहीं खोते, 
उसके विपरीत रक्त से सने हुए वे टुकड़े अधिकाधिक आशभापूर्ण देख पड़ते हैं । 
परन्तु जब साम्राज्य के यौवन की रक्तिम ज्योति विलीन हो गई, जब उस 
चमकते हुए रक्त की लाली भी कालिमा में परिणत होने लगी, तब तो मानव 
जीवन पर कालिमामयी यवनिका डालने वाली उस कराल मृत्यु का भयंकर 
तमसावृत्त पटल उस स्थान पर गिर पड़ा; उस शीशमहल में अन्धकार ही 

अन्धकार छा गया । द 

मानव हृदय एक भयंकर पहेली है। दूसरों के लिए एक बन्द पूर्जा हे; 
उसके भेद, उसके भावों को जानना एक असम्भव बात है । और उन हृदयों 
की उन गुप्त गहरी दरारों का अन्धकार, . . . एक हृदय के अन्धकार को भी 





को पीकर भी तृप्त नहीं हुईं; आज भी वह आप के आँसुओं को पीने के लिए, 
कुछ क्षणों के लिए ही क्‍यों न हो आप की सुखद घड़ियों को भी विनष्ट करने 
को उतारू हैं । 


उस क़िले का वह लाल लाल जहाँगीरी महल---सुरा, सुन्दरी और संगीत 
के उस अनन्य उपासक की वह विलास-भूमि---आज भी वह यौवन की लाली 
से रंगा हुआ है । प्रति दिन अंधकारपूर्ण रात्रि में जब भूतकाल की यवनिका 
उठ जाती है, तब पुनः उन दिनों का नाट्य होता देख पड़ता है, जब अनेकों 
की वासनाएँ अतृप्त रह जाती थीं, कइयों की जीवन-घड़ियाँ निराशा के ही 
अन्धकारमय वातावरण में बीत जाती थीं, और जब प्रेम के उस बालुकामय 
शान्ति-जल-विहीन ऊसर में पड़े पड़े श्रनेकों उसकी गरमी के मारे तड़पते थे । 
उस सुनसान परित्यक्त महल में रात्रि के समय सुन पड़ती हैं उल्लासपूर्ण 
हास्य तथा विषादमय' करुण ऋन्‍दन की प्रतिध्वनियाँ। वे अश्यान्त आत्माएँ 
आज भी उन वेभवविहीन खण्डहरों में घ्मती हैँ और सारी रात रो रो कर 
अपने अपाथिव श्रश्ुओं से उन पत्थरों को लथपथ कर देती हैं । किन्तु जब 
धीरे धीरे पूर्व में अरुण की लाली देख पड़ती है, आसमान पर स्वच्छ नीला नीला 
परदा पड़ने लगता है, तब पुन: इन महलों में वही सन्नाटा छा जाता है, और 
निस्तब्धता का एकछत्र साम्राज्य हो जाता है । उन मृतात्माओं की यदि कोई 
स्मृति शेष रह जाती हैँ तो उनके वे बिखरे हुए श्रश्नुकण, किन्तु क्र काल उन्हें 
भी सुखा देना चाहता है। यहाँ की शान्ति यदि कभी भंग होती है तो केवल 
दर्शकों की पद-ध्वनि से तथा' गाइडों” की टूटी-फूटी अंग्रेज़ी शब्दावली द्वारा । 
रात और दिन में कितना श्रन्तर होता हे ! विस्मृति' के पट के इधर और 
उधर. . .एक ही पठ की दूरी, वास्तविकता और स्वप्न, भूत तथा वर्तमान 
. - -कुछ ही क्षणों की देरी और हज़ारों वर्षों का सा भेद. . .कुछ भी समझ 
नहीं पड़ता कि यह हे क्‍या । 


उस मृतप्राय' क़िले के अब केवल कंकालावशेष रह गए हैं; उसका हृदय 
भी बाहर निकल पड़ा हो ऐसा प्रतीत होता है। नक्षत्र-खचित श्राकाश के 
: चंदवे के नीचे पड़ा है वह काले पत्थर का टूटा हुआ सिंहासन, जिस पर किसी 
समय गुदगुदे मखलमल का आवरण छाया हुआ होगा; श्रौर जिस पत्थर तक को 

सुशोभित करने के लिए, जिसे सुसज्जित बनाने के वास्ते श्रनेकानेक प्रयत्न किए 
जाते थे, श्राज उसी की यह दशा है । वह पत्थर है, किन्तु उसमें भी भावुकता 
थी; वह काला है, किन्तु फिर भी उसमें प्रेम का शुद्ध स्वच्छ सोता बहता था । 
अपने निर्माता के वंशजों का पूर्ण पतन तथा उनके स्थान पर छोटे छोटे नगण्य 
शासकों को सिर उठाते देख कर जब इस क्िले ने वेराग्य ले लिया, अपने यौवन- 
पूर्ण रक्तमय गात्रों पर भगवाँ डाल लिया, शोयत भस्म रमा ली, तब तो उसका 
वह छोटा हृदय भी क्षुब्ध हो कर तड़प उठा, अपने आवरणों में से बाहर निकल 
पड़ा, वह बेचारा भी रो दिया । वह पत्थर-हृदय भी भ्रन्त में विदीर्ण हो गया 
और उसमें से भी रक्त की दो बूँदें टपक पड़ीं । मुग़लों के पतन को देख कर 
पत्थरों तक का दिल टूट गया, उन्होंने भी रुधिर के आँसू बहाएं. . .परन्तु 
वे मुगल, उन महान्‌ सम्राटों के वे निकस्मे वंशज, ऐश्वर्य-विलास में पड़े सुख- 
नींद सो रहे थे; . . .उनकी वही नींद चिर निद्रा में परिणत हो गई । 


और वह शीशमहल, मानव-कांचन-हृदय के टुकड़ों से सुशोभित वह स्थान 
कितना सुन्दर, दीप्तिमान, भीषण तथा साथ ही कितना रहस्यमय भी है ! 
यौवन, ऐश्वर्य तथा राजमद से उन्मत्त सम्राटों को अपने खेल के लिए मानव 
हृदय से अधिक आकर्षक वस्तु न मिली । अपने विनोद के लिए, अपना दिल 
बहलाने के हेतु उन्होंने अनेकों के हृदय चकनाचूर कर डाले। भोले भाले 
हृदयों के उन स्फटिक टुकड़ों से उन्होंने अपने विलास-भवन को सजाया । 
एक बार तो वह जगमगा उठा । दूट कर भी हृदय अ्रपनी सुन्दरता नहीं खोते, 
उसके विपरीत रक्त से सने हुए वे टुकड़े अधिकाधिक आभापूर्ण देख पड़ते हैं । 
परन्तु जब साम्राज्य के यौवत की रक्तिम ज्योति विलीन हो गईं, जब उस 
चमकते हुए रक्त की लाली भी कालिमा में परिणत होने लगी, तब तो मानव 
जीवन पर कालिमामयी यवनिका डालने वाली उस कराल मृत्यु का भयंकर 
तमसावृत्त पटल उस स्थान पर गिर पड़ा; उस शीशमहल में अन्धकार ही 


अन्धकार छा गया । 

मानव हृदय एक भयंकर पहेली है। दूसरों के लिए एक बन्द पूर्जा हे; 
उसके भेद, उसके भावों को जानना एक असम्भव बात है । और उन हृदयों 
की उन गुप्त गहरी दरारों का अन्धकार, . . .एक हृदय के अन्धकार को भी 











तमन्म ट्र दर काबका 


दूर करना कितना कठिन होता है, और विशेषतया उन' दरारों को प्रकाशपूर्ण 
बनाना . . .और यहाँ तो अनेकों मानव हृदय थे, सेकड़ों हज़ारों--और उन 
हृदयों के टुकड़े, वे सिकुड़े हुए रक्त से सने खण्ड, . . उन्होंने अपनी दरारों 
में संचित अन्धकार को उस शीशमहल में उँडेल दिया । मुग्नलों ने शीशमहल 
की सृष्टि की, और सोचा कि प्रत्येक मानव हृदय में उन्हीं का प्रतिबिम्ब दिखाई 
देगा. . .परन्तु यह कालिमा और मानव हृदय की वे अ्नबूझ पहेलियाँ . . .। 
मुग़लों ने उमड़ते हुए यौवन में, प्रेम के प्रवाह में एक चमक देखी और उसी 
से सन्तुष्ट हो गए | दर्शकों को भी सम्यक्‌ प्रकारेण बताने के लिए तथा उस 
अ्न्धकार को क्षण भर के लिए मिटाने के हेतु गन्‍्धक जला कर आज भी ज्योति 
की जाती है। मुग़लों के समान दर्शक भी उन काच के टुकड़ों में एक बार अपना 
प्रतिबिम्ब देख कर समभते हैं कि उन्होंने सम्पूर्ण दृश्य देख लिया । परच्तु 
उस अन्धकार को कौन मिटा सकता है ? कौन मानव हृदय के तल को पहुँच 
सका है ? किसे उन छोटे छोटे दिलों का रहस्य जान पड़ा है ? कौन उन 
टूटे हुए हृदयों की सम्पूर्ण व्यथा को, उनकी कसक को समझ सका है ? ... 
यह अन्धकार तो निरन्तर बढ़ता ही जाता हे । 


सुन्दरता में ताज का प्रतियोगी, ऐतमादुद्दौोला का मक़बरा, भाग्य की 
चेंचलता का मूतिमान्‌ स्वरूप हे । राह राह भटकने वाले भिखारी का मक़बरा, 
भूखों मरते तथा भाग्य की मार से पीड़ित रंक की क़ब्र ऐसी होगी, यह कौन 
जानता था ? यह इवेत समाधि भाग्य के कठोर थपेड़े खाए हुए व्यक्ति के 
सुखान्त जीवन की कहानी है । श्वेत पत्थर के इस मक़बरे के स्वरूप में सौभाग्य 
घनीभूत हो गया है । यौवन-मद से उन्मत्त साम्राज्य में नूरजहाँ के उत्थान 
के साथ ही वासनाओं के भावी अन्धड़ के आगम की सूचना देने वाली तथा 
उस अन्धड़ में भी साम्राज्य के पथ को प्रदीप्त करनेवाली वह ज्योति मुग़ल 
स्थापत्य-कला की एक अद्भूत वस्तु है । 


ख्धि 


और उस मृतप्राय नगरी से कोई पाँच मील दूर स्थित है वह ग्रस्थि- 
विहीन पञ्जर । अपनी प्रियतमा नगरी की भविष्य में होने वाली दुर्दशा की 
आशंका से भ्रभिभूत हो कर ही अकबर ने अपना अन्तिम निवासस्थान उस 
नगरी से कोसों दूर बनाने का आयोजन किया था। अ्रकबर का सुकोमल 

हृदय मिट्टी में मिल कर भी अपनी कृतियों की दुर्देशा नहीं देख सकता था, और 
न देखना ही चाहता था । उस शान्त-बातावरण-पूर्ण सुरम्य उद्यान में स्थित यह 
सुन्दर समाधि अपने ढंग की एक ही है । अकबर के व्यक्तित्व के समान ही 
समाधि दूर से एक साधारण सी वस्तु जान पड़ती है, किन्तु ज्यों ज्यों उसके पास 
जाते हैं, उस समाधि-भवन में पदार्पण करते हैं, त्यों त्यों उसकी महत्ता, विशा- 
लता एवं विशेषताएँ भ्रधिकाधिक दिखाई पड़ती हैं । उस महान्‌ अव्यवहारिक 
धर्म 'दीन-ए-इलाही' के इस एकमात्र स्मारक को निर्माण करने में अ्रकबर 
ने अनेकानेक वास्तुकलाओों के आदशों का अनोखा सम्मिश्रण किया था। 


श्रुव की शोर सिर किये अकबर अपनी क़न्न में लेटा था । एक ध्रूव को 
लेकर ही उसने अपने समस्त जीवन तथा सारी नीति की स्थापना की थी, और 
उसके उस महान्‌ आदर्श ने, विश्व-बन्धुत्व के उस टिमटिमाते हुए ध्रुव ने, मृत 
ग्रकबर को भी भझ्रपनी ओर आकर्षित कर लिया। अभ्रकबर का वह छोटा सा शव 
उस विशाल समाधि में भी नहीं समा सका, वह वहाँ शान्ति से नहीं रह सका। 
विश्व-प्रेम तथा मानव-श्रातृत्व के प्रचारक अ्रकबर के अन्तिम श्रवशेष, वे 
मूटठी भर हड़िडियाँ भी विद्व में मिल जाना चाहती थीं। विशाल हृदय 
अकबर मर कर भी कठोर पत्थरों की उस विशाल, किन्तु आत्मा की दृष्टि से 
बहुत ही संकुचित, परिधि में नहीं समा सका । अपने श्रप्राप्त आदशों की ही 
अग्नि में जल कर उसकी अस्थियाँ भी भस्मसात्‌ हो गईं, और वह भस्म वायु- 
मण्डल में व्याप्त हो कर विश्व के कोने कोने में समा गई । अकबर की हड़्डियाँ 
भस्मीभूत हो गईं, परन्तु अपने आदरशों को न प्राप्त कर सकने के कारण उस 
महान सम्राट की वह प्रदीप्त हृदय-ज्वाला आज भी बृभी नहीं हैँ; उस मिट्टी 
के दीपक-रूपी हृदय में श्रगाध मानव स्नेह भरा है, उसमें सदिच्छाञ्रों तथा शुभ 
भावनाओं की शुद्ध श्वेत बत्ती पड़ी है, और वह दिया तिल तिल कर जलता है। 
वह टिमटिमाती हुई लौ आज भी भ्रकबर की समाधि पर जल रही है, और 
धार्मिक संकीर्णता के श्रन्धकार से पूर्ण, विश्व के सदृश गोल तथा विशाल गुम्बज़ 
में बह उस महान्‌ आदर्श की ओर इंगित करती है, जिसको प्राप्त करने के 
लिए शहताब्दियों पहिले अकबर ने प्रयत्न किया था, और जिसे आज भी 
भारतीय राष्ट्र नहीं प्राप्त कर सका है । 





व. छप्थ ऑल 


मानव जीवन एक पहेली है, और उससे भी अधिक अनबूभ वस्तु है विधि 
का विधान। मनुष्य जीवन के साथ खेलता है, जीवन ही उसके लिए भनो- 
रंजन की एकमात्र वस्तु है, और वही जीवन इस लोक में फेल कर संसार-व्यापी 
हो जाता है। संसार उस बिखरे हुए जीवन को देख कर हँस देता है या 
ठकरा देता है। परन्तु जीवन बीत चुकने पर जब मनुष्य उसे समेट कर इस 
लोक से बिदा लेता है तब संसार उस विगत आत्मा के संसर्ग में आई हुई वस्तुआ्रों 
पर प्रहार कर या उन्हें चूम कर समझ लेता है कि वह उस अन्तहित आत्मा 
के प्रति अपने भाव प्रकट कर रहा है। उस मृत व्यक्ति के पाप या पुण्य का 
भार उठाते हैं उसके जीवन से सम्बद्ध ईंट और पत्थर, उसकी स्मृतियों के अव- 
शेष। किसका कृत्य और किसे यह दण्ड . . . . . . परन्तु यही संसार का नियम 
है, विधि का ऐसा ही विधान हे। 

बिखरे पड़े हें मुगल सम्राटों के जीवन के भग्नावशेष, उस मृतप्राय' नगरी 
में। जिन्होंने उस नगरी का निर्माण किया था उनका श्रन्त हो गया, उनका 
नामलेवा भी न रहा। सब कुछ विनष्ट हो गया ; वह गौरव', वह ऐश्वर्य, 
वह समृद्धि, वह सत्ता--सब विलीन हो गए। मुगल साम्राज्य' के उन महान्‌ 
मुग़ल सम्राठों की स्मृतियाँ, उन स्मृतियों के वे रहे-सहे अवशेष, यत्र-तत्र 
बिखरे हुए वेभवविहीन वे खण्डहर, उन सम्राटों के विलास-स्थान, ऐश्वर्य के 
वे आगार, उनके मनोभावों के वे स्मारक. . . . . . सब शताब्दियों से धूल- 
ध्सरित हो रहे हैं, पानी-पत्थर, सरदी-गरमी की मार सह रहे हैं। उन्हें 
निर्माण करने में, उनके निर्माताश्रों के लिए विलास और सुख की सामग्री एकत्र 
करने में, जो-जो पाप तथा सहस्त्रों दरिद्वियों एवं पीड़ितों के हृदयों को कुचल 
कर जो-जो अत्याचार किए गए थे, उन्हीं सब का प्रायश्चित आगरे के ये 
भग्नावशेष कर रहे हैं। कब जाकर यह प्रायद्चित' सम्पूर्ण होगा, यह कौन 
जानता है कि कुछ बता सके। 

तीक कब 

अनन्तयोवना राज्यश्री द्वारा पाले पोसे गए मुग्रल साम्राज्य का यौवन 
फूट निकला; अँगड़ाई लेकर उसने पैर पसारे। साम्राज्य के अंग भंग में 
नवीन स्फूर्ति का रक्त दोड़ रहा था। उसका वक्षःस्थल फूल गया, धमनियों 
में कम्पन होने लगा। भारतीय साम्राज्य के मुख पर नवयौवन की लाली 
फलने लगी, उसके उन उजले उजले कपोलों पर गुलाबी रंग के महलों की 
रक्तिम रेखाएं यत्र-तत्र दिखाई देने लगीं। राजधानी-रूपी' हृदय की धड़कन 
प्रःरम्भ हुईं। अपने उमड़ते हुए यौवन के साथ वह छोटा सा हृदय भी फैलने 
लगा। द 

वह मस्ताना यौवन था। धन-वधान्य-पूर्ण साम्राज्य ने आँखें खोलीं तो 
देखा नवजीवन का वह सुनहला प्रभात। सौभाग्य के बालरवि की लाल-लाल 
किरणों ने पूर्वी आकाश को रकक्‍तवर्ण कर दिया; दुर्भाग्य-घचन-घटा के कुछ 
अवशिष्ट यत्र-तत्र बिखरे टुकड़े भी श्रब विलीन होने की चेष्टा कर रहे थे। 
झौर उस यौवन में नवयुवा साम्राज्य को अकबर ने पिलाई राजमद की वह 
लाल-लाल मदिरा। उसकी मदमाती सौरभ से ही अनुभवहीन युवा मस्त 
हो गया, और उसको पीकर तो बेसुधि बेतरह छा गईं; यौवन की मस्ती पर 
राजमद का वह प्याला. .... . ग्रोह ! बहुत था वह नशा, साम्राज्य तो 
बदहोश हो गया,. मस्त होकर नशे में भूमने लगा। 

और उन मदमाते दिनों में अकबर ने पुत्र का मूँह देखा। यौवन की मस्ती 
से भूमता हुआ, राजमद को पीकर उन्मत्त, निरन्तर स्वप्नलोक में विचरने 
वाला अकबर ही तो सलीम का पिता था। उन सुनहले दिनों में, मादक सौरभ 
से पूर्ण उस भस्ताने वातावरण में, राज्यश्री ने अपने लाड़ले सलीम को पाला 


















«. हैए «- 


पोसा। आशापूर्ण आकाश के उस जगमगाते हुए चँंदवे के नीचे सलीम के बाल्य- 
काल के दिन बीते । ऐश्वर्य के उस विषेले किन्तु सुनहले चमचमाते हुए वातावरण 


0 


म उसका लालन-पालन हुआा। 


बरसों बाद साम्राज्य-उद्यान का वह भ्रनोखा सुन्दर पुष्प बसंत की बयार के 
स्पर्श का अनृभव कर जब खिलने लगा तब तो अपने यौवन पर इठलाते हुए 
साम्राज्य ने उसका स्वागत किया, अनन्तयौवना ने उसको चूम कर उसकी 
बलेय्याँ लीं। यूवा साम्राज्य के शाहज़ादे का यौवन था। ऐश्वरयं और विला- 
सिता के मदमाते सौरभ ने सलीम को अ्रशक्त कर दिया--सुखस्वप्न की मुग- 
मरीचिका की ओर वह अनजाने खिंचा चला गया, सुख-सरिता में वह बह 
निकला । 


टैर ५ मर 


किन्तु खिलते हुए पृष्प की वह तड़प, उमड़ते हुए यौवन की वह कसक 
8208 शाहज़ादा बल खा खा जाता था। वह प्यासा हृदय प्रेम-जल की 
खोज में निकला। सुख-स्वप्त-लोक में उसने कितने ही दृश्य देखे थे, किन्तु 
उन्होंने तो उमड़ते हुए यौवन की इस चितगारी को अधिकाधिक प्रज्वलित 
किया। जीवन-प्रभात में श्रोस-रूपी स्वर्गीय प्रेम-कणों को बटोरने के लिए वह 
पुष्प खिल उठा, पंखुड़ियाँ अलग अ्रलग हो गईं। अपने दिल को हाथों में लेकर 
सलीम प्रेमलोक में सौदा करने को निकला। 


प्यासे को पानी पिलाने वाला मिल ही तो गया। सलीम के हृदय-रूपी 
प्याले में प्रेम-सलिल की दो बूंदे टपक ही तो पड़ीं। उस तड़पते हुए हृदय को 
एक आसरा मिला। चार आँखों का मिलन. . , . . .दो बन्द किन्तु उमड़ते 
हुए सोते खुल पड़े । दो भोले भाले हृदयों का उलभ पड़ना, अनजाने बँध जाना, 
दो प्यासों का साथ बैठ कर एक ही सोते से प्रेम-जल पीना . . . . . . ऊषा की 
उन अधखुली पलकों ने, संध्या की उस रक्तिम गोधूली ने, तथा शरद की उस 
श्र चाँदनी ने देखा। किस्तु. . . . . . आह ! यह सुख उनसे देखा न गया। 
ग्रनारकली को खिलते देखकर चाँद जल उठा, उस ईर्ष्याग्नि में वह दिन दिन 
क्षीण होने लगा। ऊषा ने अनारकली की मस्ती से भरी अ्लसाई हुईं उन 

अधखूली पलकों को देखा और क्रोध के मारे उसकी आँख लाल लाल हो गई। 
गोधूली ने इस अपूर्व सुखद मिलन को देखा और अपने अचिरस्थायी मिलन 
को याद कर उसने अपने मुख पर निराशा का काला घूँघट खींच लिया। 


साम्राज्य का शाहज़ादा . . . . . . और अनारकली पर मृग्ध हो 
साम्राज्य, कठोर-हृदय साम्राज्य को यह बात ठीक न लगी। उन सुखद घड़ियों 
की बाट जोहना, वे तरसती हुई आँखें, उनकी वह प्यासी दृष्टि, कुछ अ्रधकही 
बातें, धड़कता हुआ दिल, दो चुम्बन, पुनः मिलने के वे वादे, वियोग पर बे दो 
आहें. .. . . . आह ! इन सब का अन्त हो गया; उस भोली' भाली' बालिका 
को बलिदान कर डाला। प्रेम-मदिरा का वह छलकता हुआ प्याला पृथ्वी- 
तल पर उंडेल दिया गया; वह मदिरा पृथ्वीतल में समा गई और वह प्याला 
. क्र काल ने उसे चूर चूर कर डाला। प्रेम की वेदी पर वह सुन्दर खिलती 
हुई कली कुचल दी गई। खिलने भी न पाई थी, उसकी वह कसक अभी मिटी 
न थी कि वह भूतकाल की वस्तु हो गई। कितनी निष्ठरता. . . . . . कठोर 
निर्जीव साम्राज्य के लिए सुकोमल धड़कते हुए हृदय का कुचला जाना, वारागना 
राज्यश्री को आकर्षित करने के लिए सच्ची प्रेमिका को बलिदान कर देना, 
न क किन्तु यही संसार की रीति है। 


ओऔर अनारकली ने सहर्ष आत्मसमर्पण किया। प्रेमाग्नि की उस लप- 
लपाती हुई उद्दीप्त लौ में जल कर उस सुन्दर तितली ने अ्रपना अस्तित्व मिटा 
दिया। प्रेम की वेदी पर अपनी हस्ती मिटा कर उसने अपने प्रेमी को बचा 
लिया। उसने जीवित समाधि ले ली; अपने धधकते हुए हृदय को लेकर, 
अपने जीवन की आकांक्षाओं को निराशा के काले अंचल में समेट कर वह जग- 
न्‍्माता पृथ्वी में समा गई। उसके उमड़ते हुए यौवन के वे भ्रवशेष, खिलती 
हुई कली की वह तड़प, आते हुए बसंत की वह सुखदायक समीर, सुमधुर 
संगीत की वह प्रथम तान , . . . . . अकाल में ही विलीन होकर ये चिरकालीन 
प्रकृति में धीरे धीरे प्रस्फुटित हुए 


जहाँगीर के नवयूवा सुकोमल हृदय को भीषण चोट पहुँची। उसके 
छोटे से दिल में गहरा घाव लगा, किन्तु वह तड़प कर रह गया, विवश था। 
उसका रोष पानी पानी होकर बह निकला। उसके भावों का वह प्रवाह 











० आह 


श्रतृप्त प्रेमाग्नि की आँच तन सह कर सूख गया। दो आँसू टपके, कुछ आाहें निकलीं । 
प्रेम-प्रभात का वह सुनहला श्राकाश छिन्न-भिन्न हो गया। उन सुखपूर्ण 
दिनों की, उस सुनहले प्रेमस्वप्न की अब शेष रह गईं केवल कुछ कसक भरी 
स्मृतियाँ । 

और खिलते हुए प्रेम-पृष्प की वह समाधि, बलिदान की वह कब्र, . . . 
वहाँ तब कुछ भी न था। बरसों बाद जब सलीम सिहासनारूढ़ हुआ तो 
उसका वह मृत प्रेम पुनः उमड़ पड़ा। उसके हृदय-संसार में फिर जो बवण्डर 
उठा तो यह आँधी उसके जले हुए भावों की भस्म को भी यत्र-तत्र बिखेरने 
लगी। अपने हृदय के प्रथम ब्रण की, अपने सुन्दर सुनहले जीवन-प्रभात की 
स्मृति का साकार स्वरूप, उनका स्मारक, देखने के लिए वह उत्सुक हो उठा। 
इतने बरसों बाद भी जहाँ उस मुत प्रेमिका के लिए स्थान था, जहाँ तब भी 
उसकी स्मृति विद्यमान थी, जहाँ तब भी अनन्त में विलीन हो जाने वाली उस 
मृता प्रियतमा के लिए प्रेमाग्नि धधक रही थी--अश्रपनें उसी हृदय के अनुरूप 
उसने वह सुन्दर क़ब्र बनवाई। अ्रनारकली की स्मृति बरसों विस्मृति के 
काले पट में ढकी जहाँगीर के हृदय में रही---अब तो जहाँगीर ने अनारकली के 
अ्रवशेषों को भी प्रेमस्मृति के गाढ़ आलिगन में लिपटा लिया, समाधि-रूपी 
स्मारक के कठोर आलिगन में उन्हें जकड़ लिया। 


जहाँ प्रथम बार अनारकली दफ़्ताई गई थी, कठिनाई से घूमते- 
घामते वहाँ पहुँच पाते हें; किन्तु ज्योंही वहाँ पहुँचते हें हमें दिखाई देता है 
कि वह वहाँ नहीं है। जहाँ उसका एकछत्र राज्य था, जिस हृदय पर एक समय 
उसका ही अ्रधिकार था, उस पर अब दूसरों का आधिपत्य होते देख कर कब्र 
में भी अ्रना रकली का शव सिहर उठा, और भावावेश में श्राकर उसका वह अ्रस्थि- 
पंजर भी वहाँ से उठ कर चल दिया। मानव हृदय की भूलने की लत का इससे 
अधिक ज्वलन्त उदाहरण और कहाँ मिलेगा 

संसार के लिए मानव जीवन एक खेल है, मनोरंजन की एक अद्भुत 
सामग्री है। मानव हृदय एक कौतृहलोत्पादक वस्तु है। उसे तड़पते देख 


“६१-5:-८०२३ करा 

कर संसार हँसता है, उसके दर्द को देख कर उसे आनन्द आता है ; और यदि 


. संसार को मानव हृदय से भी अधिक आकर्षक कोई दूसरी वस्तु मिल जाय 


तो वह उसे भी भुला देगा ! कितनी बेदर्दी ! कितनी निष्ठुरता ! संसार 
का यह खिलवाड़ चोट खाए हुए मनुष्य को रुला देता है। 


जो भारतीय साम्राज्य के शाहज़ादे की प्रेमपात्री थी, जिसके पैरों में 
मुगल घराने का सिरमौर लोटता था, संसार ने उसी अनारकली को मृत्यु के 
बाद क़ब्र में भी सुखपूवेक नहीं सोने दिया, उसे उठाकर एक कोने में पटक 
दिया ; अपने स्मृतिलोक से ही नहीं, अपने हृदय से भी निकाल बाहर किया 
का ओभर रावी की वह. धारा, अनारकली के उस भग्न प्रेम पर 
बहाए गए आँसुओं का वह प्रवाह. . . . . . वह भी उसे छोड़ चला। वे आँसू 
सूख गए, और उसका वह शुष्क वक्षःस्थल झ्राज खण्ड खण्ड होकर सहस्र 
रेणुकणों के स्वरूप में बिखरा पड़ा है। 


संसार ने उसे भुला दिया। उस राह से, उस अ्रनारकली गली से, न जाने 
कितने आते हैं, और न जाने कितने चले जाते हैं, किन्तु कितनों को धधकते 
हुए चोट खाए हुए उस हृदय की याद आती है ? कितने ऐसे हे जो उस कलिका 
के अकाल में ही मुरभाने पर दो झ्ाँस ठपकाते हैं, दो उसासें भरते हैं ? श्रपनी 
अपनी आपत्तियों और निराशाश्रों का भार उठाए प्रत्येक मनुष्य चला जाता है, 
अपनी ही करुण कहानी को याद कर वह रोता है; कहाँ है उसके पास आँसुओं 
का वह अक्षय सागर कि वह प्रत्येक व्यक्ति के लिए उन्हें बहावे ? 

जहाँगीर के जीवन का यौवन-प्रभात प्लेस पर शहीद होने वाली प्यारी 
अनारकली के रुधिर से रंगा हुआ था। उस स्वप्तलोक में उसके दिल के 
टुकड़े ही यत्र-तत्र बिखरे पड़े थे; अपने टूटे हृदय में से टपक पड़ने वाली रुधिर 
की बूंदें धीरे धीरे उसके सारे जीवन को रंग रही थी। उसी लाली में जहाँगीर 
ग़क हो गया। किन्तु समय के साथ जब धीरे धीरे यह लाली विलीन होने लगी, 
तब तो जहाँगीर ने प्याले में मदिरा ढाली, उस मदिरा की लाली में उसने सारे 
जग को देखा, अपने प्याले की उस लाली से उसने सारे जहान को रंग दिया। 














्न्न्य & हट न 


अपनी इच्छा पूर्ण करने वाले उस प्याले को जी भर कर चूमा; शौर होते होते 
उस प्याले के प्रति जहाँगीर के हृदय में इतना प्रेम उमड़ा कि वह स्वयं एक 
प्याले में कूद पड़ा। ...... प्याला ! वह लाल लाल लबालब भरा प्याला ! 
कक आह ! वह कितना प्यारा था ! 


अपने जीवन-प्रभात में ही वह अलसाया हुआ, चोट खाकर घायल पड़ा 
था। संसार के प्रति उदासीन, आँखें बन्द किए, वह पड़ा पड़ा अपने ही स्मतिः 
लोक में घृमता था। पुरानी स्मृतियों को याद कर-कर वह भूमता था, रोता 
था, किन्तु संसार उसके प्रति उदासीन न था; भाग्य से यह देखा न गया कि 
जहाँगीर यों ही अकमेंण्य पड़ा विस्मरणीय' विगत बातों को याद कर पुराने 
दिनों के सपने देखे। 


राह-राह की भिखारिन ने उस अलसाए हुए जहाँगीर को ठोकर मार कर 
जगा दिया। वह यूवा-सुन्दरी न जाने किन किन अज्ञात देशों से घूमती- 
घामती शाहज़ादे की राह में श्रा पहँची। सलीम तो उसे देख कर पागल हो' 
गया ; उसका छोटा सा हृदय पुनः मचल गया। किन्तु भाग्य से कौन लड़ सका 
है ? प्यासे को पानी का प्याला दिखा-दिखा कर उसे तरसाने में ही उस कठोर 
नियति को आनन्द झाता है । जिसे श्रपनाने के लिए वह उत्सुक हो रहा था, 
वह पराई हो गई, उसकी देखती आँखों बिहार भेज दी गई। उसके चोट खाए 
हुए हृदय पर पुनः आघात लगा, वह विष का घूँट पीकर रह गया। 


उस सुन्दर मस्ताने यौवन-प्रभात की एक मनोहारी भलक ने, प्रेमोद्यान 
की मादक सुगन्धित समीर के एक भोंके ने, खिलते हुए प्रेम-पुष्प की एक झाँकी 
ने, तथा मधुर रागिनी की प्रथम तान ने ही उस मदमाते शाहज़ादे को मतवाला 
बना दिया। प्याले पर प्याला ढल रहा था, और उस पर इस मधुर स्मृति का 
भार तथा भावी आशाओं की उत्सुकता. . .. . . शाहज़ादा पड़ा उस दिन 
की बाट जोहने लगा, जब वह स्वच्छुन्द होकर अपनी आकांक्षाश्रों को पूर्ण कर 
सकेगा। मानवीय-भावरूपी सागर के वक्ष:स्थल पर एक बार लहरें उठ चुकी 
थीं, वे कललोल कर कठोर भाग्य-रूपी किनारे पर टकरा कर खण्ड खण्ड होकर 
बिखर चुकी थीं। किन्तु उस कललोल की वह सुन्दर ध्वनि श्रब भी उसके कानों 
में गज रही थी। उस शाहज़ादे का हृदय-संसार शान्त होकर उस दिन की 

राह देख रहा था, जब पूनः यवनिका उठेगी, जब पुनः वे सुखद दृश्य देखने 
को मिलेंगे, और जब एक बार फिर अपने प्रेमी को देखकर उस प्रेमिका के 
वक्षःस्थल में भावों का बवण्डर उठेगा, उसके प्रेम का सागर उमड़ पड़ेगा, 
उसमें तरंगें उठेंगी, और उन तरंगों पर नृत्य करेगी वह प्रेम-सुन्दरी। सारा 


संसार जब स्तब्ध होकर उस दृश्य को देखेगा, और जब सलीम स्वयं अ्रपनी प्रेयसी 


को गले से लगाने के लिए दौड़ कर उस प्रेम-महोदधि में कद पड़ेगा; तथा जब 
उस तारकमय आकाश के नीचे उस छिटकी हुईं चाँदनी में निर्जज वन भी 
स्व से अधिक सुखदायक होगा, संगीत की मधुर तान से भी अधिक आकर्षक 
होगी वह शानन्‍्त निस्तब्धता, जब प्रेमाग्नि में भी चाँदनी की सी शीतलता आा 
जावेगी, और जब जलते हुए अंगारों से ही हृदय की वह प्यास बुभेगी . . . . . , 
किन्तु यह तो सारा एक सुख-स्वप्न था, और इसी स्वप्नलोक में विचरता था 
वह शाहज़ादा। 

और बरसों बाद जब पुनः उस निराशा के तम में झाशा-ज्योति की प्रथम 
रेख दिखाई पड़ी, तब तो शाहज़ादे को अपनी अनुभूति का ख़याल आया । 
टूटे हुए दिल को लेकर जहाँगीर ने संसार की रक्षा करने के लिए कमर बाँधी; 
उसे तो भाशा का ही एकमात्र सहारा था। 


. और आधे यूग के संघर्ष के बाद अपने मृत पति के प्रति कतेव्य की भावना 
पर जब नूरजहाँ के प्रेमपिपासु आकांक्षापूर्ण हृदय ने विजय पाई, और जब उस 
चोट खाए हुए भग्न हृदय वाले जहाँगीर को उसने गले से लगाया, तब तो निराशा- 
तम से घिरे हुए उस छिन्न-भिन्न हृदय को कुछ संतोष हुआ, कुछ तृप्ति हुईं, किन्तु 
पहिले की सी मस्ती नहीं श्राई। बरसों के मान के बाद नूरजहाँ ने जहाँगीर 
को इच्छित वर दिया; जहाँगीर तो आनन्द के मारे पागल हो गया। पुनः 
प्रेम-मदिरा का प्याला भरा जाने लगा, किन्तु इस समय जहाँगीर के यौवन- 
अर्क की तेज़ी घटने लगी थी। गहरी चोटों की कसक अब भी शेष थी। उस 
तृप्ति में, उस सुखपूर्ण जीवन में भी कुछ दर्द का भ्रनुभव होता था। बरसों 
प्रेमाग्नि में जल-जल कर उसका हृदय भूलस गया था; वह अ्रधजला दिल 

किक श्प मनन 


अपने फफोलों के दर्द के मारे फड़फड़ाता था। इसी कसक के कारण जहाँगीर 
जीवन भर तड़पता रहा। अपने इस दर्द को भुलाने के लिए, अपनी पुरानी 
दुःखपूर्ण स्मृतियों को मिटाने के हेतु, तथा यौवन की मस्ती का पुनः आह्वान 
करने को ही जहाँगीर ने मदिरा-देवी की उपासना की । 


भग्न हृदयों में नवीन आशा का संचार हो सकता है, मनुष्य की पुरानी 
स्मृतियाँ कुछ काल के लिए भूलाई जा सकती हूँ, उसका वह मस्ताना यौवन 
उसके स्वप्नलोक में पुनः लौट सकता हैं; किन्तु कहाँ है वह मरहम जिससे 
वे ब्रण, नियति की गहरी चोटों के वे चिह्न, सवंदा के लिए मिट सकेंगे; कहाँ 
है वह अथाह सागर जिसमें मनृष्य अपने भूतकाल को चिरकाल के लिए ड्बो 
दे; कहाँ है वह जादू भरा पानी जिससे मनुष्य अपने स्मृति-पटल पर अंकित 
स्मृतियों को सवेदा के लिए धो डालें; तथा कहाँ हैँ वह जादू भरी लकड़ी 
जिससे मनुष्य का सुख-स्वप्न एक चिरस्थायी सत्य हो जाय ? संसार को सुख- 
लोक बनाने और अपने स्वप्नों को यथार्थता में परिणत करने का प्रयत्न करता 
मनृष्य के स्वाभाविक भोलेपन का एक अच्छा उदाहरण है। वह मृगमरीचिका 
के पीछे दौड़ता है, किन्तु प्यास बुभना तो दूर रहा, प्यास के मारे ही तड़प 
तड़प कर वह मर जाता हैं। 


अपनी प्रेम-मूर्ति नूरजहाँ को पाकर जहाँगीर ने उसके प्रति आत्मसमर्पण 
किया, उसके चरणों में सारे साम्राज्य एवं सारी सत्ता को रख दिया। नूर- 
जहाँ ने उन्हें ग्रहण किया। हृदयों पर शासन करते करते भ्रब उसे साम्राज्य पर 
शासन करने का चस्का लगा। भारत पर अब मानवीय भावों का दौर दौरा 
हो गया। एक बवण्डर उठा, एक भयंकर तूफ़ान आया, साँय-साँय करती हुई 
श्ँधी चलने लगी और सत्र प्रलय के चिह्न दिखाई देने लगे। खुसरो, प्यारा 
खुसरो, न जाने कहाँ चला गया; उस दुदिन में उसके गुम हो जाने का पता 
भी न लगा। खुरेंम को भी कहाँ का कहाँ उड़ा दिया। शहरयार तो बेचारा 
बेहोश पड़ा था। जहाँगीर भी: स्वयं आँखें बन्द किए पड़ा पड़ा सुरा, सुन्दरी 
तथा संगीत के स्वप्नलोक में विचर रहा था। किन्तु जब एक भोंका आया 
ओर जब तृफ़ान का श्रन्तः होने लगा तब जहाँगीर ने आँखें कुछ खोलीं, 
देखा कि उसको लिए न्‌रजहाँ रावलपिण्डी के पास भागी चली जा रही थी, 

खुरंम और महाबत खाँ फेलम के इस पार डेरा डाले पड़े थे। जहाँगीर ने स्वयं 
को संसार का रक्षक घोषित किया था, किन्तु उसकी भी रक्षा के लिए जहान 
के नर की आवश्यकता पड़ी। नूरजहाँ ने देखा कि यदि वह अपने प्रेमपात्र 
की रक्षा न करेगी तो उसकी सत्ता, उसका वह गौरव और शासन, सब कुछ 
नष्ट हो जावेगा। जहाँगीर को अपने हृदय-प्रदेश के अ्रन्तरतम निभृत कक्ष में 
छिपाए रखना, तथा उसके हृदय को उसके प्रेम को वहाँ बन्दी रखना भी 
न्रजहाँ को पर्याप्त प्रतीत न हुआ; उसे अंचल में समेटे हृदय से चिपटाए 
लिए जाना ही उसे अत्यावश्यक जान पड़ा। 

अकबर के शासनकाल में जो मादकता साम्राज्य पर छा रही थी, उसी 
के फलस्वरूप जहाँगीर के समय में आई यह अन्धकारपूर्ण आधी । अ्रन्धकार 
के उस काल वातावरण में वासनाओं के उस घतघोर तम से पूर्ण संसार में प्रेम- 
मदिरा तथा प्रेम-विद्रोह का साथ ही भीषण प्रवाह आया, भयंकर आग लगी। 
उस दावानल में सब कुछ स्वाहा हो गया और उनके उन भस्मावशेषों में से 
निकला प्रेम-सलिल का पवित्र सोता--ताज। समुद्र-मन्थन के समय कालकूट 
विष के बाद दवेत वस्त्र पहिने हाथ में अमृत का कमण्डल लिए ज्यों धन्वन्तरि 
निकले, त्यों ही साम्राज्य-स्थापना में मोह तथा उद्याम वासनाओं के भीषण 
अन्धड़ के बाद निकला वह प्रेमामृत, वह धवल-प्रेम-स्मारक, और उसे संसार 
को प्रदान किया उस इश्वेत-वसन वाले वृद्ध शाहजहाँ ने। महादेव की तरह 
जहाँगीर भी उस कालकूठ भीषण दावानल को पी गया, और जीवन-पर्य॑त 
उसके भयंकर प्रभाव से जलता रहा; और जब निकली शुद्ध प्रेम की वह 
ज्योति तो उसे अपने पत्र द्याहजहाँ तथा संसार के समस्त दर्शकों के लिए 
छोड़ दिया। विषयवासना के इस हलाहल को पीकर जहाँगीर सचम्‌च संसार 
का रक्षक हुआ । 

किन्तु विष तो विष ही था। बरसों अपने टूटे हुए हृदय को सँभालते- 
सेभालते जहाँगीर बेबस हो गया। उसका हृदय निरंतर चोटें खा-खा कर 
चकनाचूर हो चुका था। वह विष उसकी नस-नस में व्याप्त हो रहा था। 








अन्दर ही अन्दर आग सुलग रही थी, उसने जहाँगीर को खाक कर डाला। 
न्रजहाँ ने उसमें शभ्रन्तिम आहुति डाली; विषयवासना का वह दावानल 
पुनः भड़का, फिर आँधी चलने लगी; महावत खाँ और खुरंम दक्षिण की ओर 
भागे। किन्तु उस भूलसे हुए खोखले शरीर में अब क्‍या शेष था ? इस बार 
जो अग्नि भड़की तो जहाँगीर के इस पाथिव शरीर को ही जलाने लगी। 
इस गरमी को न सह कर जहाँगीर शान्ति के लिए इस भौतिक जगत के स्वर्ग 
की ओर दौड़ा। चिरकाल से संतप्त करने वाली इस गरमी को दबाने के लिए 
वह हिमालय से लिपटने को बढ़ा। किन्तु इस बार नियति अधिक अनुक्‌ल थी; 
एक ही लपट ने उसके नश्वर शरीर को खाक कर डाला। 

दावानल शान्त हो गया। ईंधन के श्रभाव से उसका अन्त हो गया। 
किन्तु जहाँगीर के उन भस्मावशेषों सें से आज भी वह तप्त शाह निकलती है 
कि उसको सहन करना कठिन हो जाता है। शाहजहाँ ने उस भस्म को पत्थरों 
के उस सुन्दर प्रासाद में रख कर पत्थरों से जड़ दिया; किन्तु श्राज भी उस 
स्थान पर वे तप्त आाहें विद्यमान हैं। दिन प्रति दिन उन पत्थरों पर ताज़े-ताज़े 
सुगंधित पृष्प चढ़ाए जाते हैं, किन्तु कुछ ही घंटों में वे भी उस गरमी से भुलस 
कर मुरभा जाते हें। इस भौतिक जगत्‌ में विषयवासना की निरंतर उठने 
वाली लपटों को कितने सह सके हें ? कितने मनुष्य टूटे हुए हृदयों से निकली 
हुई आहों का सामना कर सके हैं ? एक कोमल कली का निकलना, उसका 
खिलना और खिलकर उसका फूलना, यत्र-तत्र डुलाए जाना, उन कँटीले कांटों 
में बिधना, उन काले-कलूटे भ्रमरों द्वारा रौंदा जाना, और तब . . . . . . मुरभा 
जाना, सूख जाना, टूट पड़ना, और मिट्टी में मिल कर विनष्ट हो जाना। श्नेकों 
कलियाँ खिलतीं हूँ, कई फूल कुचले जाते हैं, परन्तु तप्त लपटों को कौन सह 
सकता हैं ? खिलती हुईं गुलाब की कली भले ही उस टूटे हुए हृदय के रक्त को 
अपना कर उस रकक्‍तवर्ण से अपने श्रंचल को रंग ले, परन्तु फिर भी उस दटे 
हुए हृदय की आह का सामना करना, उस तपतपाती हुईं निश्वास को 
सहता. . .. . . उन कुंचले हुए फूलों और तड़पती हुई कलियों तक के लिए 
यह असम्भव है। 

आज भी उन पत्थरों पर, जहाँगीर के तड़पते हुए हृदय पर रखे गए पत्थरों 
पर, एक दिया टिमटिमाता है। दीपक की वह लौ भिलमिला कर रह जाती 
है। उस मिद्ठी के दिये में भरे हुए उस स्नेह को, उस स्नेह से सिक्‍तः उस उज्वल 
बत्ती को, वासना की वह प्रदीप्त लौ तिल-तिल कर जलाती है। दूर-दूर देशों 
से अ्रगणित पतंगे उस दिये पर खिचे चले आते हैं, जल कर भस्म हो जाते हैं 
भ्और उनकी भस्म को रमाए वह बत्ती जलती ही जाती है, और मस्तक रूपी 
उस लौ को धुन-धुन कर वह पतंगे के उस जीवन की सराहना करती है जो एक- 
बारगी जल कर भस्म हो जाता है। उस जलते हुए चिराग से अ्रधिक द्योतक 
और कोन सी वस्तु उस समाधि पर रखी जा सकती है ? 


>< अट्‌ >< 
उन्मत्त श्राँधी की नाईं न्रजहाँ ने भारतीय रंगमंच पर प्रवेश किया था, 
किन्तु अब उतरते हुए ज्वार की तरह वह वहाँ से अनजाने लौट गईं। जहाँगीर 
की मृत्यु हुई और उसके साथ ही न्‌रजहाँ के सावंजनिक जीवन ने बिदा ली, 


उसकी महती सत्ता भी अनजाने लुप्त हो गई ; रूप-वासना तथा राजमद की 
वह मादकता कपूर की नाईं उड़ गईं। 


नूरजहाँ ने देखा कि राष्टू-सागर की तरंगे धीरे-धीरे शान्त हो रही थीं, 
भारतीय गश्राकाश साफ़ हो रहा था। क्रूर काल द्वारा भ्रपनी प्रेम-मू्ति को अपनी 
सत्ता के द्योतक को नष्ठ होते देख कर भी नूरजहाँ स्तब्ध थी। एक ही हाथ 
में नियति ने उसका सब कुछ साफ़ कर डाला। श्रपना सववस्व लुटते देखा, 
किन्तु उसकी आँखों में आँसू न थे, मुख में आतंनाद न था। वह खड़ी चुपचाप 
देख रही थी और उसी के सामने उसका सर्वस्व लुट रहा था; नियति की कठोर 
थप्पड़ें खाने की उसे लत पड़ गई थीं। जन्म से ही उत्थान, पतन तथा भाग्य 
के उलट-फेरों का सामना करना उसकी प्रकृति का एक अविभाज्य अंग हो 
गया था। ि 


क्षमता की मदिरा पीकर नूरजहाँ उन्मत्त हो गई थी। उसका नशा अब 
उतर रहा था, किन्तु खुमारी अब भी शेष थी। पुरानी स्मृतियाँ, पुराने संस्कार, 
उन दाक्तिशाली दिनों की वह सुध भी उसे सताती थी। मंत्र-मुग्ध की नाई 

अपनी पुरानी आदत के ही परिणामस्वरूप नूरजहाँ एक बार पुनः उठी और 
चाहा कि शासन और सत्ता की बागडोर एक बार फिर संभाले, पुनः शासन के 
बिखरे बन्धनों को जकड़े तथा अपनी शक्ति को संगृहीत करे, किन्तु कहाँ था 
उसका वह पुराना उत्साह, उसकी वे पुरानी आकांक्षाएँ? . .... . उसके 
जीवन पर निराशा का तमपूर्ण कुहरा छा रहा था। उसकी आशाशों का 
सूर्य अस्त हो चुका था। शाहजहाँ के भीषण भोंकों को न सह कर नूरजहाँ गिर 
पड़ी। अर्जुन की ही तरह उसने भी अपने पुराने संस्मरणों के आधार पर पुन: 
उठने का, एक बार फिर अपनी सत्ता प्रदर्शित करने का प्रयास किया, किन्तु 
उसकी सत्ता का वह स्थायी आधार कहाँ था? उसके जीवनरथ का वह 
सारथी ही अब नहीं रहा जो उसे सफलता के मार्ग पर ले जा सके। 


नूरजहाँ इस लोक में आई थी या तो शासन करने या विस्मृति के गम्भीर 
गह्र में स्वयं को विलुप्त करने। वह संसार के साथ खिलवाड़ करने श्राई थी, 
स्वयं संसार के खिलवाड़ की वस्तु न थी। मानवीय भावों के सागर में निरन्तर 
उठने वाली तरंगों को रौंद कर उन पर शासन करना, या उन तरंगों को चीर 
कर उस अथाह सागर में सर्वदा के लिए डूब जाता ही उसका उद्देश्य था। 
उन निर्बल तरंगों द्वारा इधर-उधर पटकी जाना उसे श्रभीष्ठ न था ; उसके 
साथ वे तरंगे मनचाहा खिलवाड़ करें यह एक अ्रसम्भव बात थी। 


अपने प्रियतम की मृत्यु के बाद ही न्रजहाँ ने अपने सांसारिक जीवन से 
बिदा ले ली। अपने पद से पतित भग्न सुन्दर मूर्ति के समान ही नूरजहाँ भारतीय 
रंगमंच पर अस्त-व्यस्त पड़ी थी; किन्तु. ... . . सही, २४ ते संसार 


अधिक काल तक यह दृश्य नहीं देख सका, उस पर विस्मृति की यवनिका 


गिर रही थी। संसार ने उसे भुला दिया ; न्रजहाँ के अ्नन्तिम दिनों की 
मनुष्य को कोई भी चिन्ता न रही। 

उचाई से खड़ड में गिरने वाले जलप्रपात को देखने के लिए सैकड़ों कोसों 
की दूरी से मनुष्य चले आते हैं। वहाँ न जाने कहाँ से जल आता है और न जाने 
कहाँ चला जाता है। उस गिरती हुई धारा में, उस पतनोन्‍्मुख प्रवाह में कौन 
सा आकर्षण है ? उन उठे हुए कगारों पर टकरा कर उस जलधारा का छितरा 
. जाना, खण्ड-खण्ड होकर फूहारों के स्वरूप में यत्र-तत्र बिखर जाना, हवा में मिल 

जाना--बस, इसी दृश्य को देखने में मनृष्य को आनन्द आता है। कहाँ से 
यह जल प्राता है, प्रषात के समय उसकी क्या दशा होती है, कितनी बेदर्दी 
के साथ वह धारा छिन्न-भिन्न होती है, और भ्रागे उस कठोर पृथ्वीतल पर गिर 
कर उस जल की क्या दशा होती है, इसका विवरण कौन पूछता है ? प्रपात 
तथा उसके फलस्वरूप छितराए हुए उन फूहारों से ही मनुष्य की तृप्ति हो 
जाती है। द 

नूरजहाँ ने जीवित मृत्य का आलिगन किया। उसने हँसी को छोड़ कर 
हाहाकार को अपनाया ; प्रकाश को त्याग कर अन्धकार की शरण ली ; 
विलास को ठुकरा कर तप करना प्रारम्भ किया ; रंगबिरंगे वस्त्रों को छोड़ 
कर श्वेत वसन पहिन लिए। विनाश का, आगामी मृत्यु का वह करुण निनाद 
सुन कर भी अब नू्‌रजहाँ का दिल नहीं दहलता था। मृत्यु की उस अज्ञात 
अस्पष्ट पदध्वनि को सुनने ही में उसे आनन्द श्राता था। उसने अपनी मृत्यु 
को अपने सम्मुख नाचते देखा। ध्वंस के भयंकर स्वरूप को देख कर भी वह 
अ्रविचलित रही, और जब श्रज्ञात लोक से किसी ने उसका मूक आह्वान किया 
तब भी वह अपनी चिरपरिचित शान्त मन्थर गति से ही निधड़क चली गई। 
इस लोक को छोड़ कर उसने दूसरे लोक में अज्ञातरूपेण पदार्पण किया। जहान 
का नर लुट गया और संसार को पता भी न लगा। आज भी उस इवेत समाधि 
के भीतरी भाग में उसकी क़ब्र पर पड़े मुरभाए हुए सुन्दर फूलों की सुगन्ध 
न्रजहाँ के अन्तिम दिनों की याद दिलाते हैं। 


५ ' ५ , 2५ 


एक ही नगर में स्थित हैं उन तीन भग्न हृदयों की क़ब्रें; तीन भिन्न भिन्न 
स्थानों में रहने वाले दैव-संयोग से एकत्रित हुए थे, किन्तु जिस नियति ने उन्हें 
इकट्ठा किया था, उसी ने उन्हें अलग अलग कर दिया । एक ही शहर में तीनों 
की क़न्ने विद्यमान हैं, किन्तु फिर भी वे दूर दूर पड़े हैं । अपने अपने हृदय का 
भार उठाए, अपनी अपनी अतृप्त वासनाशों की अग्नि को अपने दिल में छिपाए, 
अपने अपने भग्न हृदय के टुकड़ों को समेटे तीनों शताब्दियों से अपने अपने 
स्थान पर पड़े हैं।... | 

इस लोक में आकर कौन अपनी श्राकांक्षाओ्रों को पूर्ण कर सका है ? 
किसने चिर संयोग का सुख पाया है ? कुछ ही घड़ियों का, कुछ ही दिलों 
का, कुछ ही वर्षों या यूगों का संयोग. . .शऔर बस यहीं संसार की जीवन- 
कहानी, सुखवार्ता समाप्त हो जाती हे । वियोग, वियोग, चिर वियोग और 
उस पर बहाए गए आँसू, बस ये ही शेष रह जाते हैं। और तब ! . . . घृ-घ्‌ 
कर के भावों का बवण्डर उठता है, हृदय जल उठता है, आँसुओों का प्रवाह 
उमड़ पड़ता है, तपतपायी हुई उसासें निकली पड़ती हें, . . .और अन्त में रह 
जाती है स्मृतिरूपी दीपक की वह श्यामल धूम-रेखा, जो जल जल कर तमसा- 
वृत-पटल को अ्धिकाधिक अंधकार पूर्ण बनाती है, और वे आँसू, जिन्हें उस 
निराशामय शान्त' निस्तब्ध वातावरण में कोई अनजाने टपका देता है । 


और उन तीन क़न्नों पर आज भी आँसू ढलकते हूँ । रात्रि के समय आज 
भी जब सर सर करती हुई सिहराने वाली ठंडी हवा चलती है, जब उन विगत- 
राज्यश्री वाली क्न्नों पर छोटे छोटे मिट्टी के दिये टिमटिमाते हैं, और जब उनकी 
छोटी सी उज्ज्वल लौ भिलमिला कर रह जाती है, तब काली चादर शओरोढ़े 
उस असीम अन्धकार में से न जाने कौन आ्राता है, रात भर उन क़्ब्रों पर रोता 
है और अरुणोदय से पहिले ही अपनी चादर समेटे चुपचाप चला जाता है। 
और प्रभात के समय पूर्व की ओर जब, रात भर रोते रोते लाल हुई एक श्राँख 
देख पड़ती है, तब उन क़ब्रों पर दिखाई देते हे यत्र-तत्र ढलके हुए अश्रुकण । 
ये ही अ्श्रुकण आज भी उन तड़पते हुए, प्रेम के प्यासे मनुष्यों के धधकते हुए, 
भग्न हृदयों की अग्नि को शान्त बनाए रखते हैं । 


ही 

और वे भी दिन थे, जब पत्थरों तक में यौवन फूट निकला था, उनके 
मदमाते यौवन की रेखाएं उमरी पड़ती थीं, उन्हें भी जब श्रृंगार की सूकी थी, 
जब बहुमूल्य रगबिरंगे सुन्दर रत्न भी उनकी बाँकी अ्रदा पर मुग्ध हो कर 
उन कठोर निर्जीव पत्थरों से चिपटने को दौड़ पड़े, उनका चिर सहवास प्राप्त 
करने को वे लालायित हो रहे थे, श्नौर चाँदी-सोने ने भी जब उनसे लिपट कर 
गौरव का अनुभव किया था । वे पत्थर अपनी उठती हुईं जवानी में ही मतवाले 
हो रहे थे, सुन्दरता छलकी पड़ती थी, कोमलता को भी उनमें अपना पूर्ण 
प्रतिबिम्ब दिखाई पड़ता था, और तब, उन श्वेत पत्थरों में भी वासना और 
आराकांक्षाओं की रंगबिरंगी भावनाएँ भलकती थीं। उन यौवनपूर्ण सुन्दर 
सुडौल पत्थरों के वे आभूषण, वे सुन्दर पुष्प, . ,सच्चे सुकोमल सुगंधित पुष्प 
भी उनसे चिमट कर भूल गए अपना अस्तित्व; उनके प्रेम में पत्थर हो गए, 
उन पत्थरों में भी सजीवता का अनुभव कर वे चित्रलिखित से रह गए। श्र 
उन मदमाते पत्थरों ने अपने प्रेमियों को, अपने गले के उन हारों को, श्रमरत्व 
प्रदान किया । 


ये पत्थर, उस पाथिव स्वर्ग के पत्थर थे, भारत-सम्राद ही नहीं, किन्तु 
भारतीय साम्राज्य, समाज तथा भारतीय कला भी जिस स्वर्ग में बेहोश विचरते 
थे। उन पत्थरों की सजीवता पर, उनकी मस्ती पर, उनके निरालेपन पर, 
उनकी बाँकी अदा पर, उनके उभरते हुए यौवन के आकर्षण से, संसार मुग्ध 
था, उनके पैरों में लोटता था, उनको जी भर देख लेने को पागल की नाईं झाँख 

फाड़ फाड़ कर देखता था, उनकी मस्ती के सहस्नांश को भी पाने के लिए 
बालक की तरह मचलता था, रोता था, बिलखता था. . .परल्तु वे पत्थर 
पत्थर ही तो थे, फिर उन पर यौवन का उन्माद, . . .अपनी शान में ही ऐंठ 
जाते थे वे, अपने मतवालेपन में ही भूमते थे, अपने भ्रमरत्व का अनुभव कर 
इतराते थे । गले से लगे हुए अपने प्रेमी पुष्पों की शोर एक नज़र डालने को 
भी जो जरा न भूके, . . .संसार, दुखपूर्ण मृत्यूमय संसार को भला वे क्‍यों पर- 
वाह करने लगे ? 

पत्थर, पत्थर. . .अरे ! उस भौतिक स्वर्ग के पत्थरों तक में यौवन 
छलक रहा था, उन तक में इतनी मस्ती थी, तब वह स्वर्ग, . .और उनके 
वे निवासी, . . . उनको भी मस्त कर देने वाली, उन्मत्त बना देनें वाली मदिरा 
. « “भाठों पहर मस्ती में भूमने वाले स्वर्ग-निवासियों के उन स्वर्गीय शासकों 
को भी मदोन्‍्मत्त कर सकने वाली मदिरा,, . . उसका ख़याल मात्र ही मस्त 
कर देने वाला है, तब उसकी एक घूँट, एक मदभरा प्याला,, . .। 


प्याला, प्याला, वह मदभरा प्याला, उस स्वर्ग में छुलक रहा था, उसकी 
लाली में पत्थर तक सिर से पाँव तक रंग रहे थे, संसार खड़ा देखता था, तरसता 
था, . .; परन्तु एक दिन उस स्वर्ग का निर्माता तक इसी मस्ती की ओर प्यासी 
दृष्टि से देखता था, उसका आह्वान करने को आँखें बिछा रहा था, स्वर्गीय 
उन्माद की उस मदमाती सदिरा की थोड़ी सी भी उन उन्मत्तकारी बूंदों को 
बटोरने के लिए नयनों के दो दो प्याले सरका कर एकटक ताकता था । तब. . . 
जहान का शाह मादकता की भीख माँगने निकला था। उसके प्रेम पर पत्थर 
पड़ चुके थे, उसका दिल मिट्टी में मिल चुका था, उसकी प्रियतमा का वह 
अस्थिपंजर सुन्दर अद्वितीय ताज पहने बीभत्स अट्टहास करता था । प्रेम-मदिरा 
ढुलक चुकी थी और शाहजहाँ रिक्त नेत्रों से संसार को देख रहा था। प्रेम- 
प्रतिमा भग्न हो गई थी, हृदयासन खाली पड़ा था, और . . .पावों तले भारतीय 
साम्राज्य फैला हुआ था, कोहनूर-जड़ित ताज पैरों में पड़ा सिर पर रखे जाने 
की बाट देख रहा था, राज्यश्री उसके सम्मुख नृत्य कर रही थी, अपनी भावभंगी 
द्वारा उसे ही नहीं संसार को भी लुभाने का भरसक प्रयत्न कर रही थी, तथा 
उनके हृदयों को अपने अंचल में समेटने के लिए अनन्त सौन्दर्य बिखेर रही थी । 

मदिरा ! मदिरा ! वह मस्ती ! मादकता का वह नतंन [... 
एक वार मुंह से लगी नहीं छुटती । एक बार स्वप्न देखने की, सुख-स्वप्न- 
लोक में विचरने की लत पड़ने पर उसके बिना जीवन नीरस हो जाता है । 
प्रेम-मदिरा को मिट्टी में मिला कर शाहजहाँ पुनः मस्ती लाने को लालायित 
हो रहा था; अपने जीवन-सर्वेस्व को खोकर जीवन का कोई दूसरा आसरा 
ढूँढ़ रहा था ।. . . सुन्दर सुकोमल अ्रनारकली को कुचल देने वाली कठोर- 
हृदया राज्यश्री शाहजहाँ की सहायक हुई। शाहजहाँ की प्यासी चितवन 
को बुभाने के लिए राज्यश्री ने राजमदिरा ढाली। दो दो प्यालों में एकबारगी 
सुख-स्वप्त-लोक की इस मस्ती को पाकर शाहजहाँ बेहोश हो गया । राज्यश्री 
ने सम्राट्‌ को प्रेमलोक से भुलावा देकर संसार के स्वर्ग की ओर आक्ृष्ट किया, 
और शाहजहों मंत्र-मृग्ध की तरह उस स्वर्ग की ओर बढ़ा । वह प्रेमी भ्रपती 
प्रेमिका को गँवा कर स्वयं को खो चुका था, अब इस स्वर्ग में पहुँच कर वह 
अपने उस प्रेमलोक को भी खो बेटा । 


पे 
. 
हे! 


इस पृथ्वी-लोक में स्वर्ग, इस ज़मीन पर बहिहत . , . उस भावी जीवन 
में स्वर्ग पाने की श्राशा ही अनेकानेक व्यक्तियों को पागल कर देती है, तब 
इस जगत में, भौतिक संसार में, स्वर्ग को पाकर, उसे प्रत्यक्ष देख कर उसमें 
विचरना . . .। स्वर्ग के स्वप्न देख कर ही कौन भौतिक जीवन को नहीं भूला 
है, तब भौतिक स्वर्ग का निवास, उसके वे सारे सुख, उस जीवन की वह मस्ती 
. . -सदेह उस स्वर्ग में पहुँच कर अपना अस्तित्व भूला देना, अपना व्यक्तित्व 
खो बैठना कोई भ्रनहोनी बात नहीं है । और इन सब से अधिक नवीन प्रेयसी 
का प्रेम, प्रौढ़त्व में पुनः प्रेम का उद्भव, उसका प्रस्फूटन और विकास . . . 
एक ही बात मनुष्य को उन्मत्त बना देने के लिए पर्याप्त होती है, तब इतनों 
का सम्मिश्रण , . .बहुत थी वह मस्ती . . .। 


7५ 2५ सो 
मुग़ल साम्राज्य ने भी प्रौढ़त्व को प्राप्त कर अंगड़ाई ली । श्रपने रक्षक 


का तिरस्कार कर जहान ने अपने शाह को अपनाया, उसको पूजा, उसके चरणों 
में प्रेमाञ्जलि अरपण की और उस शाह ने अ्रपने जहान की भ्रोर दृष्टि डाली । 

उसके उस साम्राज्य के यौवन का उन्माद भी अब कुछ घटने लगा था; नूरजहाँ 
भारतीय रंगमंच से बिदा ले चुकी थी। अपनी अन्तिम प्रेयसी मुमताज़ को 
खोकर साम्राज्य ने उसकी आ्राख़री अभ्रदा ताज की अमर सुन्दरता में देखी; 
परन्तु श्रब भी नित-नई की चाह घटी न थी। बढ़ते हुए साम्राज्य को प्रोढ़त्व 
में भी नवीन प्रेयसी की इच्छा हुई; आगरा की संकुचित गलियाँ साम्राज्य 
के धुकधुकाते हुए जीवनपूर्ण हृदय को समाविष्ट करने के लिए पर्याप्त प्रतीत 
न हुईं। साम्राज्य का प्रेमसागर शान्त हो गया था, किन्तु अ्रब भी अ्रथाह 
महोदधि उस वक्षःस्थल में हिलोरे ले रहा था। प्रशान्त महासागर में तरज्े 
यदा-कदा ही उठती हें, परन्तु उस चाँद से मुखड़े को देख कर वह भी खिंच 
जाता हैं, श्रनजजाने उमड़ पड़ता है,. . .उस चाँद का वह श्राकर्षण . . . वह 
साधारण सागर भी उसके प्रभाव से नहीं बच सकता हैँ, तब उस प्रेमसागर 
का न खिंचना . , .संसार में बिरले ही उस आकर्षण का सफलतापूर्वक सामना 


कर सके हें। 


साम्राज्य नवीन प्रेयसी के लिए लालायित हो उठा। सम्राट विधुर 
हो ही गया था, साम्राज्य ने अपनी प्रथम प्रेयसी श्रागरा नगरी को अपने हृदय 
से निकाल बाहर किया; और उन दोनों को रिभाने के लिए राज्यश्री ने नव- 
वध्‌ की योजना की । अनन्तयौवना ने बहुभतृंका को चुना । इस पांचाली 
ने भी सम्राट्‌ और साम्राज्य दोनों को साथ ही पति के स्वरूप में स्वीकार 
किया । और. . .इस पांचाली के लिए भी उसी कुरुक्षेत्र में पुन: महाभारत 
हुआ, उसके पति को भी बारह वर्ष का वनवास हुआ, उसे देश-देश घूमना 
पड़ा; और उसके पूत्र, . .नहीं ! नहीं ! यह पहिले भी नहीं हुआ, आगे 
भी न होगा, पांचाली के भाग्य में पुत्न-पौत्र का सुख न लिखा था, न लिखा हे। 


न जाने कितने साम्राज्यों की प्रेयसी, उजाड़ विधवा नगरी पुनः सधवा 
हुईं। अपनी माँग में फिर सिन्दूर भरने के लिए उसने राज्यश्री से सौदा किया, 
अपने प्रेमी के स्थायित्व को देकर उसने अनन्त यौवन प्राप्त किया। और 
अरब नवीन आशाझ्रों के उस सुनहले वातावरण में दिल्‍ली का चिर यौवन प्रस्फु- 


टित हुआ । दिल्‍ली ने पुनः रंग बदला, नया चोला धारण किया, वैधव्य के उन _ 


फटे चिथड़ों को दूर फेंक कर उसने उन्मत्त कर देने वाली लाली में स्वयं को 


है | 

रंगा और नव-वध्‌ का सा नया श्रृंगार किया। और तब. . .अपने वक्ष:स्थल 
में अ्रपने नये प्रेमी को स्थान देने के लिए उसने एक नवीन हृदय की रचना की । 
उस महान प्रेमी के लिए, अपने नवीन प्रीतम के हेतु दिल्‍ली ने इस भूलोक पर 
स्वर्ग को श्रवतरित किया । भारत सम्राट के लिए, दिल्लीश्वर के सुखार्थ 
इस संसार में स्वर्ग भी आ पहुँचा । उस वारांगना दिल्‍ली ने इस भौतिक लोक 
में स्वर्ग निर्माण किया और इस बार उस सामान्या ने जहान के शाह को उस 
स्वर्गरूपी हृदय का अ्धिष्टाता बनाया । थों जगदीशवर के समान ही दिल्ली- 
इवर ने भी स्वर्ग में निवास किया, तथा उस भौतिक पुंइ्चली दिल्ली ने स्वर्गीय 
इन्द्राणी से भी बाजी मार ली। 

नव-वधू ने अ्रपने प्रियतम का स्वागत किया। उस पार से आते हुए शाह- 

जहाँ ने यमुना में उस नए स्वर्ग का प्रतिबिम्ब देखा--वह लाल दीवार और 

उस पर वे इवेत स्फटिक महल, उस लाल लाल सेज पर लेटी हुईं वह श्वेतांगी-- _ 

अपने प्रियतम को आते देख सकुचा गईं, नव-वध्‌ के उजले मुख पर लाली दौड़ 

: गई और उसने लज्जावश अपना मुख अपने अंचल में छिपा लिया, दोनों हाथों 
से उसे ढक दिया। द 


और यमुना के प्रवाह में वायू के किचिन्मात्र फोंके से ही उद्देलित हो जाने 
वाली उस धारा पर, निरन्तर उठने वाली उन तरज्जों पर, शाहजहाँ ने देखा 
कि वे स्वर्गीय श्रप्सराएँ, उस दूसरे लोक की वें सुन्दरियाँ, अपनी अद्भुत छटठा 
को रंगबिरंगे वस्त्रों में समेटे, उन भीने वस्त्रों में से देख पड़ने वाले उन इवेतांगों 
की उस अद्भुत कान्ति से सुशोभित, अपने उजले उजले पेरों पर महावर 
लगाए, उसके स्वागत के उपलक्ष्य में नृत्य कर रही हैं । भूलोक पर श्रक्तरित _ 
स्वर के अधिपति के आ्रानें के समय उस दिन उस महानदी पर अपने सौन्दर्य, 
य्ूति तथा अपनी कला का प्रदर्शन करके, जहान के शाह का उस स्वर्ग-लोक 
में, नवीन प्रेयसी के उस स्वर्गीय हृदय-मन्दिर में, स्वागत करने आ्राई हें । 
और उस महानदी का वह क्रृष्णवर्ण जलः उनकी कान्ति से उज्ज्वलित होकर, 
उनके तलुओं में लगी महावर की लाली को प्रतिबिम्बित करके हर्ष के मारे 








४ हर: “मा 


कललोल कर रहा था । एकबारगी यमुना त्रिकाल-सम्बन्धी दृश्यों की त्रिवणी 
बन गई, उत्थान की लाली, प्रताप का उर्जेला तथा अ्वसान की कालिमा, तीनों 
का सम्मिलित प्रतिविम्ब उस महानदी में देख पड़ता था। परन्तु प्रवसान 
की वह कालिमा तब कहाँ गई ? लाली और उज्ज्वल प्रकाश ने उसे छिपा 
दिया; किसी को तब खयाल भी न आया कि विगत रात्रि की क्षीण होने वाली 
कालिमा आगामी रात्रि के स्वरूप में पुनः उपस्थित होकर एकछत्न शासन 
करती है; और तब . . . वह जीवन-अ्रवाह उस स्वर्ग से बहुत दूर जा पहुँचेगा, 
अपनी दूसरी ही धारा में बहेगा । स्वर्ग के सुख को देख कर उस समय उसके 
इस दुखद अन्त का ख़याल किसी को क्‍यों होता ? अनन्‍्तयौवना विषकन्या 
भी होती है; चाँद का जो कलंक एक समय उसका आभूषण बना रहता 
है वही कलंक बढ़ते बढ़ते पूर्णिमा के पूर्ण चन्द्र को अमावस्या की कालिमा में 
रंग देता हैँ । प्रेमप्रणय की उस मस्ती के उमड़ते हुए प्रवाह में ये सब ख़याल 
डूब गए। वह उल्लास का दिन था, प्रथम मिलन की रात्रि थी, सुख छलका 
पड़ता था, सौन्दर्य उल्लास के प्रवाह में घुल-घुल कर अ्धिकाधिक निखरता 
जाता था। मदिरा-सागर में ज्वार श्राया था, उस दिन तो उसकी थे लाल 
लाल उमड़ती हुई तरंगें और उत्त पर चसकते हुए वे श्वेत फेन . . . उन्होंने 
सारे स्वर्ग को रंग दिया; और मादकता के सागर की वह तलछट, वह 
कृष्णवर्णा यमुना, वह तो उस स्वर्ग के तले ही पड़ी रही, . . .शौर उस तलछट 
में भी लाली की कलक देख पड़ती थी, आभा की झाूति उसमें भी विद्यमान 
थी। 


प्रथम-मिलन का उत्सव था; श्रनन्तयौवना की लाड़ली की सोहागरात 
थी । जहान का शाह उसके हृदय में वास करने आया था, और अपने प्यारे 
का स्वागत करने में पांचाली का हृदय, वह स्वर्ग, फूला समाता न था। उस 
स्वर्ग का अन्तरंग, . . . उसकी सुन्दरता का वर्णन करना असम्भव हैँ । अनन्त- 
यौवना की लाड़ली, सिद्धहस्त वारांगना का श्रृंगार. . .उसमें सुन्दरता' थी, 
मादकता थी, आकर्षण था, परन्तु उमड़ते हुए नवथौवन का उभार उसमें 
न था; निरन्तर अधिकाधिक ऊँची उठने वाली तरंगों की तरह वह वक्षःस्थल 
उठा हुआ न था। यह प्रौढ़ प्रेमियों का प्रणय था। सौन्दर्य तथा मादकता 





कट हर - 


का इतना गहरा रंग चढ़ा था कि उसमें कोई दूसरी विभिन्नता नहीं देख पड़ती 
थी । स्वर्ग में और उतार-चढ़ाव . . . जहाँ समानता हो वहीं निरन्तर सुख, 
चिरस्थायी आनन्द, अक्षय विलास घर कर सकते हैँ। स्थिरता, समानता 
और प्रशान्त गम्भीरता ही स्वर्ग की विशेषताएँ होती हैँ । स्वर्ग का सुख्त प्रौढ़ 
व्यक्तियों के भावों की तरह समान, प्रशान्त महासागर के वक्ष:स्थल का सा 
समतल, और उसी के समान गम्भीर और अगाध भी होता है। यदा-कदा 
उठने वाली छोटी छोटी तरज्भें ही उसके वक्ष:स्थल पर यत्किचित्‌ उभार 
पैदा करती हैं, उन्हीं से उसमें सौंदर्य आता है, और उन्हीं नन्‍हीं तरज्ों पर नृत्य 
करती है वह यौवन-सुन्दरी | यौवन-मदिरा से रंगे हुए उस प्रेम-महोदधि में उठी 
हुई, घनीभूत भावों की लाल लाल तरज्ों पर ही स्थिर हैं वे श्वेत प्रासाद, 
स्व्गंलोक के वे सुन्दर भवन, स्वप्न-संसार की वे स्फटिक वस्तुएँ, भावलोक 
की घनीभूत भावनाओं के वे भौतिक स्वरूप । 


वासना के प्रवाह से ही उड़ती हैं वे छोटी छोटी आननन्‍्दप्रदायक शुद्ध बूंदें, 
उस कालकूट विष में से निकलने वाले रसामृत की वे रसभरी बूँदें, जो अपनी 
सुन्दरता तथा माधुय से उस प्रवाह की कलुषितता को धो देती हैं, उसकी कालिमा 
को भी अधिकाधिक सौन्दर्य प्रदान करती है, श्र अपने माधुर्य से उस मदमाती 
लाल लाल मदिरा तक में मधुरता भर देती हैं। अ्रवश्यम्भावी अन्त में पाई 
जाने वाली भ्रमरत्व की भावना ही मनुष्य के जीवन को सौन्दर्य तथा माधुये 
से पूर्ण बनाती है । यह भौतिक स्वर्ग या उस पार का वह बहिश्त, एक ही 
भावना, एक ही विचार-प्रवाह, चिर सुख की इच्छा ही उनमें पाई जाती है । 
और सुख, सुख . . . मनुष्य उसके लिए कहाँ कहाँ नहीं भटकता है, क्या क्या. 
नहीं खोजता है, कौस कौन सी कठिनाइयाँ नहीं भेलता है, क्या उठा रखता 
है ? और स्वर्ग-सुख, सुख-इच्छा का भावनापूर्ण पुंज, वह तो मनुष्य की _ 
कठिनाइयों को, सुख तक पहुँचने के लिए उठाए गए कष्टों को देख कर हँस 
देता है, और मनुष्य उसी कुटिल हँसी से ही मुग्ध होकर स्वर्ग-प्राप्ति का अनुभव 
करता हे । द 


स्वर्ग का वह ईषत्‌ हास्य, उसकी वह रहस्यमयी मुसकान . . .उफ़ ! 
उसने एक स्वरूप धारण करने में, एक सुचारु दृश्य दिखाने के लिए कितनों 
क्‍ हि 

का संहार किया ? इस भौतिक जगत्‌ का वह स्वर्ग ! वहाँ जहान का नूर 
बिखरा पड़ा था, स्वर्ण रत्नों से भूषित ताज मिट्टी में पड़ी हुई मुमताज़ के अस्थि- 
पंजर को प्रकाशपूर्ण बता रहा था, सहस्नों सीपियों के दिलों को चीर कर 
निकाले गए मोती यत्र-तत्र चमक रहे थे, उस दूसरे लोक की सुन्दरियाँ इस 
लोक को आलोकित करने को दौड़ पड़ी थीं, हज़ारों पुष्पों का दिल निचोड़ 
कर उसमें सुगन्धि बिखेरी गई थी, सहसौ्रों स्नेहपूर्ण वत्तियाँ जल-जल कर उस 
स्वर्ग को उज्ज्वलित कर रही थीं; वहाँ जहान का शाह बेहोश मदमस्त पड़ा 
लोटता था, सुखनींद सोता था, स्वप्न देखते देखते अनजाने कहने लगता था,-- 
“पृथ्वी पर यदि स्वर्ग है तो यहीं है, यहीं है, यहीं है” । 

और उस स्वर्ग में जाने को राह थी, उसके भी दरवाजे थे, और उस राह 
को सुमधुर ध्वनि पूर्ण चिर संगीत द्वारा गूँजित करके, न जाने कितनों को वह 
स्वर्ग अनजाने अपने अन्तरिक्ष में भटका कर ले जाता था। उस स्वर्ग की वह 
राह ! विलासिता बिकती थी उस राह में, मादकता की लाली वहाँ सर्वत्र 
फैली हुई थी, और चिर संगीत दुःख की भावना तक को धक्के देता था । दुःख, 
दु:ख, . . . उसे तो नौबत के डंके की चोट, मुर्दे की खाल की ध्वनि ही निकाल 
बाहर करने को पर्याप्त थी। बाँस की वे बाँसुरियाँ---अ्पना दिल तोड़ तोड़ 
कर, अपने वक्षःस्थल' को छिंदवा कर भी सुख का श्रनुभव करती थीं। उत्त 
मदमस्त मतवालों के अधरों का चुम्बन करने को लालायित बाँस के उन टुकड़ों 
की आाहों में भी सुमधुर सुख-संगीत ही निकलता था । मुर्दे भी उस स्वर्ग में 
पहुँच कर भूल गए अपनी मृत्यू-पीड़ा; उल्लास के मारे फूल कर ढोल हो गए, 


. और उनके भी रोम रोम से एक ही आवाज़ झ्ाती थी--“यहीं है ! यहीं है ! 


यहीं है [ १? 
यमुना ने अपना दिल चीर कर इस स्वर्ग को सींचा; उस क्ृष्णवर्णा ने अपने 
हादिक भावों तथा शुद्ध प्रेम का मीठा चमचमाता जीवन उस स्वर्ग में बहाया । 

उस भौतिक स्वर्ग की वह श्राकाश-गंगा, उस स्वर्ग को सींच कर उसे भी गौरव 
का अनुभव हुआ । उसका असीम प्रवाह उसका नित-तया जीवन उस स्वर्ग 
में सीमित हो कर बहा; उस स्वर्ग के देवी-देवताओों के चरण छकर वह भी 
पुराना हो जाता था । स्वर्ग में एक बार बीता हुआ्लमा जीवन क्योंकर लौट सकता 
था, . . . स्वर्ग में पुरातनता, . . नहीं, नहीं, स्वर्ग में होती हुई वह गंगा पुनः 
लौटती थी इस भूतल पर और उस महान्‌ पार्थिव गंगा को, दूसरे स्वर्ग से उतरी 
हुईं उस भागीरथी को, इस भौतिक स्वर्ग का हाल सुनाने के लिए अत्यधिक 
बेग के साथ दौड़ पड़ती थी। 

उस स्वर्गगंगा में, उस नहर-इ-बहिश्त में, खेल करती थीं उस स्वर्गं-लोक 
की अत्यन्‌पम सुल्दरियाँ । उन हवेत पत्थरों पर अपनी सुगन्धि फैलाता हुआ 
वह जल ग्रठसेलियाँ करता, कलकल ध्वनि में चिर संगीत सुनाता चला जाता 
था, और वे अप्सराएँ अपने इवेतांगों पर रंगबिरंगे वस्त्र लपेटे, नूपुर पहने, अपने 
ही ध्यान में मस्त भुनभुत की भावाज़ करती हुईं, जल-क्रीड़ा करती थीं । . . . 


 ॥ 


के लिए भाते थे, श्र भरनेकानेक प्रकार के स्नेह से पूर्ण चिराग उस हम्माम 
की उज्ज्वलित करते थे, रंगबिरंगें सुगन्धित जलों के फव्वारे जब छुंटते थे, 
आर उस मस्ताने सुगन्धिपूर्ण वातावरण में सुमधुर संगीत की ताल पर जब 
उस हम्माम में जल-क्रीड़ा होती थी, तब . . .वहाँ उस स्वर्ग में सौन्दर्य बिखरा 
पड़ता था, सुख छलकता था, उल्लास की बाढ़ झ्रा जाती थी, मस्ती का एक- 
छत्र शासन होता था और मादकता का उलंग नर्तन. . ., नहीं, नहीं, स्वर्ग के 
उस अद्भुत दृश्य का वर्णन करना, इस पाथिव लोक के निवासियों को उस 
स्वर्गीय छटा की एक भलक भी दिखाना एक असम्भव बात है । स्वर्ग की वह 
मस्ती . . . उस हम्माम में, स्वर्ग के उस मादकतापूर्ण जीवन में, गोता लगा 
कर कौन मस्त नहीं हुआ ? उन इद्वेत पत्थरों पर, उन सजीव मदमाते रंग- 
बिरंगे फूलों से सुशोभित स्फटिक पत्थरों पर वह जलकीड़ा, उन ठण्डे पत्थरों 
प्र वह तपतपाया हुआ जीवन, उस सुगन्धित जीवन के वे रंगबिरंगे फव्वारे 
और उनको प्रकाशित करने वाले वे अनेकानेक स्वरूप वाले स्नेह-पात्र, उनमें 
सहर्ष सोललास जलती हुई वे सुकोमल इवेत बत्तियाँ, उन दियों में दहकता हुआ 

वह स्नेह और उस हम्माम में स्वर्गीय मानवों की वह मस्ती ! उफ़, पत्थरों 
तक पर मस्ती छा जाती थी; वे भी मत्त, उत्तप्त हो जाते थे और उन पत्थरों 
तक से सुगंधित जल के फव्वारें छूटने लगते थे ; निर्जीब पत्थर भी सजीव 
हो कर स्वर्ग के देवताश्ों के साथ होली खेलने का साहस कर बंठते थे । और 
जब वहाँ मदिरा ढलती थी, . . .सुरा, सुन्दरी और संगीत के साथ ही साथ 
जब सौरभ, सौन्दर्य श्रौर स्वर्गीय सुख भी बिखर बिखर कर बढ़ते जाते थे , . . 
तब बूढ़ों तक का गया बीता यौवन भुलावे में पड़कर लौट पड़ता था, अ्रशकतों 
की असमर्थता भी उन्हें छोड़ कर चल देती थी, और दुखियों का दुःख भी उसी 
जल में बह जाता था । . . .उफ़ ! बहुत देख चुका उस स्वर्ग का वह उन्मादक 
दृश्य, . . जिसके कर अबाध गति से सब से दूर पहुँच जाते हैं, वह सूरज भी 
वहाँ के दृश्य देखने को तरसता था, और अनेकों बार प्रयत्न करने पर बरसों 
की ताक-माँक के बाद ही कहीं उसकी कोई एकाध किरण उन बड़े बड़े रंग- 
बिरंगे परदों में होती हुई वहाँ तक पहुँच पाती थी। परन्तु, . . वहाँ पहुँच 
कर कौन लौट सका है ? स्वर्ग नरक हो जाय . .परन्तु स्वर्ग के वे निवासी, 
उसमे जा पहुँचने वाले व्यक्ति , , .इस लोक से उसे दूर करने वाल वे रहस्य 
मय अंधकारपूर्ण पट, .. सूरज की किरणों तक का लौटना, दिये को देख 
कर पतंगों का न मचलना . . .ये सब अ्रसम्भव बातें थीं। 
स्वगं ! स्वर्ग ! हाँ स्वर्ग ही तो था; पशु-पक्षी भी अ्रनजाने जो वहाँ 
4 पहुँच गए तो वे भी मस्ती में बुत हो गए और स्वर्ग में ही रम गए, वहाँ से लौट 
॥॥ दि न सके । मयूर ! वे ही सुन्दर मयूर जो अपनी सुन्दरता का भार समेटे पीठ 
हम पर लादे फिरते हैं, काली घटा को देख कर उल्लास के मारे चीखते है, मचल क्‍ 
पड़ते हैं, उन हरे हरे मेदानों पर स्वच्छन्द विचरते हें, वहाँ मस्त होकर नाचते | 
ई॒ हैं,. . .हाँ ! वे ही मयूर उस स्वर्ग में जाकर भारतीय सम्राद के सिंहासन 
] का भार उठाने को तैयार हो गए और वह भी बरसों तक, शताब्दियों तक . . .। 
. जहान के शाह को उन्होंने उठाया, आलमगीर के भार को उन्होंने सहा और 
जड़वत्‌ खड़े रहे ! स्वर्ग के भ्रनन्‍्त संगीत ने उन्हें स्वर्ग के श्रधिष्ठाता की निरन्तर 














साथ संगीत सुन कर भी उस काली घटा को देखने के लिए वे तरसने लगे; 

। ः । द चर्या करने का पाठ पढ़ाया । परन्तु उस सुन्दर लोक में मस्ती के साथ ही 

लाली देखते देखते हरियाली के लिए वे लालायित हो गए ।. . ,और जब 
भारत के कलेजें पर साँप लोट गया और उसके वक्षःस्थल को रौंद कर चल 
दिया, तब तो मयूर उस साँप को पकड़ने के लिए दौड़ पड़े; बरसों स्वर्ग में रह 
कर वे भूल गए कि वे कोई सिहासन उठाए हैं. . .आ्राक्रमणकारी' के पीछे पीछे 
तख्तताऊस उड़ा चला गया। 
परन्तु उस हरियाली के लिए, पानी की उस बूँदा-बूँदी के लिए, पशु-पक्षी 
ही नहीं स्वर्ग के निवासी, उस लोक के देवता भी तरसते थे । सावतन के श्रन्धे 
बनने को वे ललचते थे, बरसात की उस मदमस्त मादक ठण्डी ठण्डी सुगंधित 
हवा के साथ ही बूँदा-बूंदी में बेठ रहने को, अपनी उस मस्ती में प्रक्ृति-रूपी 
अपनी प्रेयसी की उस हलकी थपकी की मार खाने के इच्छुक थे। राजमद 
की गरमी को शान्त कर देने वाली तथा साथ ही अ्रधिकाधिक उन्मत्त बना 
देने वाली उस बरसात का बारहों मास अनुभव करने के लिए वे उपाय सोचने 
लगे; . . .तब उस स्वर्ग के देवताओं ने इस स्वर्ग के अ्रधिष्ठाताओं को सन्तुष्ट 
करने की सोची । श्रौर जब इस स्वर्ग में श्रवतरित हुआ बारहमासी सावन 
और भादों, . . .बारहों मास मद भरने लगा, और साथ ही दिन रात वह 
उज्ज्वलित भी रहने लगा | तब भी. . .मदमस्त शासक अ्रंधेरे में---उनके 
हृदयों में पहिले ही पर्याप्त अंधकार था; उन्होंने हज़ारों बत्तियों द्वारा सावन 
झौर भादों को उज्ज्वलित किया, और उत बत्तियों का प्रकाश स्वर्गीय जीवन 
के प्रवाह में होकर जाता था, उस मदभरे वातावरण में पहुँचते पहुँचते वह 
उज्ज्वल प्रकाश भी अनेकानेक रंगों में रंग जाता था। तिल तिल कर जलने 
वाली स्नेह-सिक्‍त बत्तियों के प्रकाश पर भी जब इतना गहरा रंग चढ़ जाता था, 
तब उस स्वर्ग के मदमाते देवता उस रंगावली को देख कर कितने उन्मत्त होते 
होंगे ? एक इच्द्रधनूष ही संसार को आकर्षित कर लेता है, वहाँ तो हज़ारों 
इन्द्रधनूप बिखरे पड़े थे । मस्ती का प्रभाव, . . .उस स्वर्ग का निवास और 
उस पर निरन्तर भरने वाला मद, . . .और अनेकानेक उन्मादक रंगों की वह 
सुन्दर आवली . . .सावन और भादों इस पार्थिव लोक में भी उन्मादक होते 
है, . . .और उस स्वर्ग में तो मनुष्य की क्षुद्रता बताने वाला वह कठोर वज्ञ 
भी नहीं देख पड़ता था, और न वहाँ मनुष्यों को ज़रा सी मस्ती से उन्मत्त होने 

वाले उन दादुरों की टर-टर्‌ ही सुननी पड़ती थी; . . .शऔर वह समा एक-दो 
मास ही नहीं, निरन्तर बरसों तक, युगों तक. . .। स्वर्ग के वे उपभोक्ता, 
उस लोक के वे देवता, और उस स्वर्ग के सावन और भादों, . . उस स्वर्ग के 
सावन के श्रच्धे, उन्मत्त मदमस्त अन्धे, जिनका अन्तरंग भी मादक मद में 
से होकर गृज़रने वाले प्रकाश से ही आलोकित होता था, . .जहाँ जाकर 
पत्थर तक उस अमिट लाली में रंग गए, तब मनुष्य . . .! 


| है | 


परन्तु स्वर्ग | स्वर्ग का सुख ! दुःख के बिना सुख. , . नहीं हो सकती 
इसकी पूर्ण अनुभूति ! इस लोक में, पृथ्वी पर भी स्वर्ग से दूर नरक की भी 
सृष्टि हुई और तभी स्वर्ग का महत्व बढ़ा। नरक-निवासियों का करुण ऋन्‍दन 
सुन कर ही स्वगंवासी अपने स्वर्गीय चिर संगीत की मधुरता को सम सके । 
दुःख के बिना सुख, समस्त व्यक्तियों की अनुभूति में समानता, . . . नहीं ! 
नहीं ! तब तो स्वर्ग नरक से भी अ्रधिक दुः:ख़पूर्ण हो जायगा। मानवीय 
आकांक्षाओं की पूर्ति महत्ता के बिना नहीं हो सकती । तदंशीय व्यक्तियों 
में समानता होने पर भी स्वर्ग का महत्त्व तभी हो सकता है, जब उसके साथ 
ही नरक भी हो । स्वर्ग के निवासी उसको देखें तथा स्वर्ग की ओर नरकवासियों 
द्वारा डाली जाने वाली तरस-भरी दृष्टि की प्यास को समभ सकें । 


उस दूसरी दुनियाँ के समान ही इस लोक में भी स्वर्ग के साथ ही नरक की 
भी---नहीं, नहीं स्वर्ग से भी पहिले नरक की सृष्टि हुई थी। स्वर्ग को न अपना 
सकने' वालों के, या स्वर्ग से निर्वासित ही नहीं इस भौतिक लोक में भी स्थान 
न पा सकने वाले व्यक्तियों के भाग्य में नरक-वास ही लिखा था। श्रपनी 
आशाओं, अपने दिल के भ्रमानों . . .नहीं, नहीं भारत के भाग्य तथा उसके 
अनिश्चित भविष्य को भी अपने साथ' लपेदे, हृदय में छिपाए, जहान के शाह 
का प्यारा, दारा। तरस तरस कर मर रहा था और संसार ने उसे डबडबाई आँखों 
से देखा । संसार भर के आँसू भी दारा की भाग्य-रेखा को मेट न सके। . 

वह सुर्खेर होकर अपने ब॒द्ध विवश पिता के सम्मुख आया; और एक बार फिर 
संसार ने शाहजहाँ की बेबसी देखी, उस बार वह भाग्य के दरवाज़े पर सिर 
फोड़ कर रह गया, इस बार स्वर्ग के दरवाज़े पर रो रो कर भी उस स्वर के 
ग्रध्िप्ठाता तक न पहुँच सका । परच्तु सतत की लाली को स्वर्ग की लाली 
ने सह सकी, श्रौर दारा का कटा हु सिर नरक में भेज दिया गया। उस 
स्वर्ग का वह नरक, पतित आ्रात्माओं का वह निवास, विफल व्यवितयों का वह 
श्रन्तिम एकमात्र आश्षय, स्वर्ग से कोसों दूर, उस पुंइचली दिल्ली से भी अपना 
दामन बचाएं, उन बेचारों को अपने अंचल में समेट रहा था। 
भारत के प्रारम्भिक मुगल सम्राद हुमायूँ की वह क़त्र, उसका वह विशाल 
मक़बरा, अन्तिम मुग़लों का वह निवासस्थान ही उस स्वर्ग का नरक था। 
उसकी निर्माता थी, उसी अभागे सम्राद की विधवा विरही प्रेयती । उस 
शासक ने जब जब मस्ती और सफलता की जादू भरी प्याली को मुँह से लगाया, 
मादकता का आह्वान्‌ किया, तब तब वह एकाएंए अदृश्य हो 
गई, . . .और वह सन्नाद्‌ . . -हकबका सा होकर इधर-उधर ताकता ही रह 
गया। श्र उसे जब कुछ होश हुआ तो देखा कि वह विफलता तथा विपत्तियों 
हलाहल पी रहा था। जीवन भर दुर्भाग्य का मारा वह ठोकरें खाता 


का हलाहब् 
फिरा, और एक दिन ठोकर खाकर जब वह दूसरे लोक में लुढ़क पड़ा, तब तो 
उनके लिए साक्षात्‌ 


उसका मक़बरा म्‌ग़लों के दुर्भाग्य का आगार वन गया, 
नरक हो गया। 
वह विधवा थी, और उसने अपने दिल के दर्द को उंडेल दिया; उस मक़- 
बरे के स्वरूप में उसने अपने दर्द और दुःख को ही नहीं किन्तु अपने प्रियतम 
के दुर्भाग्य को भी घनीभूत कर दिया। वहाँ श्वेत संगमरमर के टुकड़े कहीं कहीं 
आशावाद तथा सुखमयी भावना प्रदर्शित करते हैं, किन्तु फिर भी वह मक़बरत 
उन दूटे हुए दिलों के रुधिर से सने हुए टुकड़ों का एक संग्रह मात्र हैं। रुधिर 
के आँसुओं से उस विधवा ने उस मक़बरे का अभि्सिचन किया था, ओर आज 
भी उस मक़बरे में सुन पड़ती है, उस भ्रभागे सम्राद्‌ के टूटे दिल की व्यथा, 
उसकी दर्द भरी कसक। द 
और दुःखी को देख कर सब समद्‌:खी एकत्रित ही 


जब जब उसने 


ही जाते हैं । अपने 

दिल का दे दूसरों को सुनाने के लिए कौन नहीं छटपटाता, और विशेषतया 
उसी दर्द के मारे कराहने वालों के पास जा पहुँचने को तो वह बहुत ही लालायित 
हो जाता है। हुमाय॑ँ के अभागे दिल की दर्दे भरी झाह ने न जाने कितने दुःखी 
मृग़ल शासकों को अपनी ओर आकर्षित किया। दुःख का बह अपार सागर, 
निराशा की आहों का वह तपतपाया हुआ कुण्ड, आँसुओं का वह भीषण प्रवाह, 
टूटे हुए दिलों की वह दर्द भरी चीख़ ! . . .आह ! ये ही तो उस मक़बरे को 
नरक बनाए है । वे टूठे दिल एक साथ बैठ कर रोते हैं, रो रो कर उन्होंने कई 
बार उन रक्‍त-रंजित पत्थरों को धो डाला; आज भी वे प्रति वर्ष महीनों रोते हैं, 
पर भग्न हृदय का वह रुधिर बहुत गहरा रंग लाया हे, उनके धोये नहीं घुलता । 
और उस नरक का वह आाशावाद, वे चमचमाते हुए स्फटिक स्थल, उनमें तो 
निराशा का आशावाद है। सितम पर सितम सहकर भी उफ़ न करने वालों 
के हृदयों की धीरता, उनकी उत्कट सहनशीलता ही उन इवेत पत्थरों में 
चमकती है । नरक में रह कर भी जो दिल न टूटे श्रीर जिनमें से रुधिर न 
बहा वे ही उस मक़बरे में यत्र-तत्र जड़े हुए हैं; चमक चमक कर वे भ्रपनी 
कठोरता संसार को प्रदर्शित करते हैं, श्रौर उन ट॒ठें दिलों की ओर एक 
उपेक्षा भरी नज़र डाल कर बीभत्स अश्रद्ठह्ास करते हैं । 


“५ 2५ मर 


परन्तु स्वर्ग और नरक । उनका भेद, उनका महत्त्व एवं प्रभाव, उनका 
सौन्दर्य और कुरूपता, . . .इनको तो वे ही समझ सकते हैं जिनकी छाती 
में हृदय नामक की कोई वस्तु विद्यमान हो, जिनके वक्षःस्थल में एक दिल--- 
चाहे वह अधजला, भूलसा या टूटा हुआ ही क्‍यों न हो--धड़कता हो । उस 
स्वर्ग को, उस नरक को, दिलवालों ने ही तो बसाया। यह दुनिया, इसके 
बन्धन, सुख और दुःख . . . .ये सब भी तो दिलदारों के ही आसरे हैं। किन्तु 
उस पुंश्चली दिल्‍ली के साथ रह कर श्रनेकों ने दिल नामक वस्तु के अ्रस्तित्व 
को भूला दिया था; उसे खोकर उसके अस्तित्व का उन्हें पता भी न रहा । 
दिल ! हृदय ! उसके नाम पर तो उनके पास दो चुटकी राख मात्र थी; 
उसी राख को शरीर में रमाए वे संसार में घमते थे, और उस स्वर्ग और उस 
नरक, उन दोनों लोकों को उन्होंने त्याग दिया। स्वर्ग ! उनके लिए तो 


ण; 


मसले न का है 

















हक अर हर 


वह एक भीषण तीक्ष्ण व्यंग मात्र था। सुख, इस नाम की वस्तु से तो वे पूर्णतया 
अनभिन्ञ ही थे, और मस्ती . . . यह तो एक स्वर्गीय वस्तु थी, दिलदारों की ही 
एकमात्र सम्पत्ति थी। नरक तो उनके लिए खिलवाड़ मात्र था; उनका दुःख, 
उनकी तीक्षणता, कटुता, उनके जीवन के प्रारम्भिक दुखों की भी समता करने 
की क्षमता उस नरक में नथी। और कन्‍्दन, , .जहाँ अग्नि हो वहीं 
लपटे धाँय धाँय करती हें, जहाँ आग हो वहीं पानी भी होता है, जहाँ दिल की 
धड़कन हो वहीं से चीख भी निकलती है, जहाँ ग्राशा हो वहाँ ही निराशा का 
भी अनुभव होता है। यहाँ तो मूक निश्वास भी तो नहीं निकलने पाती 
थी कि दुखियों के एकमात्र आसरे, उस नरक को भी कहीं वह भस्म न 
कर दे । 


वे दिल को खो बेठे थे, स्वप्नलोक को उन्होंने त्याग दिया था, परन्तु 
अपनी भयंकर दाहक निश्वास के स्पशे-मात्र से निर्जीव पत्थर तक की क्‍या 
दशा होगी, इस विचार ने ही उस हृदय-विहीन जहानग्रारा को विचलित कर. 
दिया, वह सिहर उठी और उसकी अन्तिम दश्वासों में आवाज़ आई --- नहीं ! 
नहीं ! मेरी क़न्न पर पत्थर न रखना; मेरी इस कठोर छाती पर न जाने 
कितने दिल टूट चुके हैं, तपतपाए आँसुओं की न जाने कितनी धाराएँ बह चुकी 
है, उसी पर पत्थर रखना, . . .यबह न करता। उसके भार का मुझे कोई 
खयाल नहीं है, उसके अ्रस्तित्व का मुझे पता भी न लगेगा, परल्तु. . .तब 
मेरी इस उत्तप्त छाती पर रह कर उस बेचारे पत्थर की क्या दशा होगी ? . . . 
उन निर्वासों में उसे भुलसना होगा, इस दहकते हुए वक्षःस्थल का 
स्पशे. . .! द 


आज भी उन हृदय-विहीन मृत-ककालों की निश्वासें उनकी क़्॒ब्रों पर 
छाई हुई रहती हैं, और उन क़्न्नों पर यत्र-तत्र उगी हुई घास उन्त भग्न हृदयों 
के घावों को हरा रखती है । अपने घावों को यों बता बता कर वे कंकाल 
संसार को चेतावनी देते हैं, उन्हें खोल खोल' कर वे दिखाते हें कि इस जीवन 
में सुख नाम की कोई वस्तु है ही नहीं । संसार को ज़रा सी बात में घबराहद 
होने लगती है, और जिसे संसार दु:ख कहता है, जिसके खयाल मात्र से वह रो 
पड़ता है, वह भी तो खिलवाड़ ही है । जो दुःख कहीं सचमृच आ पहुँचता 

है तो वह मृत्यु के बाद भी साथ नहीं छोड़ता । इन कंकालों के दुःख से ही 
विश्व-वेदना का उद्भव होता है, और उन्हीं के निश्वासों से संसार की दुःखमयी 
भावना उद्भूत होती है । 


जा 
कर 


टर ५ 


[ ४ । 


परन्तु बेदिल वाले, दिल से हाथ धोकर भी संसार में विचरने वाले, कितने 
हैं ? दिल वाले, टूटे दिल वाले, उसकी याद कर कर के रोने वाले, दिल का 
सौदा करने वाले. . ., उनकी गणना . . .दिल तक कौन पहुँच पाया है जो 
उनकी संख्या निर्धारित कर सके। श्रौर उस स्वर्ग में, . . .दिल का ही तो 
वहाँ एकछनत्र शासन था। अनन्त यौवन, घिर सुख तथा मस्ती इन सब का 
निर्माण करके इन्हीं के आधार पर दिल ने उस स्वर्ग की नींव डाली थी |. . , 
परन्तु साथ ही भ्रसन्‍्तोष तथा दुःख का निर्माण भी तो दिल के ही हाथों हुआ 
था। स्वर्ग और उसके साथ नरक का सहवास ! विष किसके लिए घातक 
नहीं होता, छुत किसे वहीं लगती ? . . .दिलवालों के स्वर्ग में नरक का विष 
फेला । अनन्तयौवना विषकन्या भी होती है । उसका सहवास करके कौन 
चिरजीवी हुआ हे ? सुख को दुःख के भूत ने सताया। मस्ती और उन्माद 
को क्षयरूपी राजरोग लगा । 

स्वर्ग और उसमें विष, रोग तथा भूतों का प्रवेश ! वह स्वर्ग था, किन्तु 
था इसी भौतिक लोक का स्वर्ग । जहाँ गुण तक क्षय हो जाते हैं वहाँ सुख का 
श्रक्षय रहना, पुण्य तक जहाँ क्षीण हो जाते हैं, वहाँ मादकता का अक्षुण्ण बने 
रहना असम्भव है । अनन्तयौवना ने अभिस्सिचन किया था, परन्तु वारांगना 
को अपनाकर कौन सुखी हुआ है ? वह अक्षय सुख, . . . वह तो स्वर्ग में, 
दूसरे लोक के उस सच्चे स्वर्ग में भी तो प्राप्त नहीं होता; पुण्य तो वहाँ भी 
क्षय होते हैं, पाप वहाँ भी साथ नहीं छोड़ते और पुनर्जन्म का भूत वहाँ भी जा 


 पहुँचता है, पुण्यात्माओों तक को वह सताता है, तब इस लोक के स्वगे में उनका 


अभाव , . . यह अनहोनी बात कंसे सम्भव हो सकती थी । 











हर पल 


चिरयोवना वारांगता का सहवास, उसे छोड़ कर मुग़ल साम्राज्य का 
वह सनन्‍्यासी औरंगजेब उस देश में पहुँचा, उस लोक की यात्रा की जहाँ से लौट 
कर पुनः वह उस भौतिक स्वर्ग में न आ सका ।. . .परन्तु अनन्तयौवना का 
वह छाुंगार, उसकी वह बाँकी अ्रदा, उसकी वह तिरछी चितवन, उन सुन्दर 
अधरों की वह लाल लाल मादकता. . .संसार मृग्ध था,, . .श्रन्य मुग़ल 
सम्राद तो उस प्रेयसी के तलुए सहलाने को दौड़े चले झ्राए । 


परन्तु अनन्तयौवना को भार्या बना कर कौन जीता रहा है ? स्वर्ग में 
रह कर, वहाँ की श्रप्सराओं की चर्या स्वीकार करके कौन इस भूतल पर पुनः 
नहीं लौटा ? चिरयौवना विषकन्या बन गई, और जब उसका विष व्याप्त 
हुआ मुगल साम्राज्य की नस नस में, तब उस मदमाते सबल साम्राज्य के अंग 
शिथिल हो गए, उसके सुन्दर सुडौल अंगों में कोढ़ फूट निकली, गल गल कर, 
सड़ सड़ कर उसके अंग गलित हो गए, वे क्षत-विक्षत हो गए । और सम्राटों 
का यौवन, बोतल की देवी, उस लाल लाल मदिरा पर न्योछावर होकर उस 
देवी की सहचरियों में बिखर गया । दिल्‍ली के उस स्वर्ग की मस्ती गली-गली 
भटकती फिरी, यत्र-तत्र ठोकरें खाती फिरी, स्वर्ग के देवताओं की मादकता 
हिंजड़ों के पैरों में लोटने लगी, उनका वैभव और विलासिता सूदखोर बनियों 
के हाथ बिके, उनके धर्म को लालिमा ने अछुता न छोड़ा, उनकी सत्ता 
को जंगली अफ़ग़्ानों ने ठकराया, उनके ताज और तख्त को रोंद कर ईरान 
के गड़रिये ने दिल्‍्लीशवर की प्रजा का भेड़-बकरियों की तरह संहार किया । 
. . और यह सब देख कर भी स्वर्ग की आत्मा अविचलित रही । 


बूढ़ों का बचपन था, उनका यौवन लौट रहा था, अ्रशकतों की सत्ता श्रपनी 
शान में ही ऐंठी जा रही थी, जहान के शाह के वंशजों ने भागना सीखा, संसार 
के रक्षक की बहु-बेटियाँ . . .उफ़ ! उनकी वह दर्दनाक कहानी, उन महान्‌ 
मुग़लों के यश-चन्द्र की वह कालिमा. . .काली स्याही से पुते हुए मुहवाली 
लोह लेखनी भी उसका उल्लेख करते संकोच करती हे; उनके दर्द के मारे 
उसका भी दिल फट कर दो टुकड़े हो जाता है। उस स्वर्ग की वह न्यायतुला 
सुख के उस महान भार को नहीं सह सकी । अपनी न्यायतुला कहीं नष्ट न 
हो जाय, इसी विचार से उस महान्‌ अदुष्ट तुलाधारी ने सुख-दुःख का समतोल 

करने की सोची । स्वर्ग के सुख के सामने तुलने को दुःख का सागर उमड़ पड़ा ; 
उस स्वर्ग के वे भ्रधिष्ठाता इस दुःख-सागर से बचने को इधर-उधर भागते 
फिरे; अनेकों ने तो दूसरी दुनिया में ही जाकर चेन ली । 

और आलम का शाह जब उस दुःखपूर्ण स्वर्ग का अ्रधिष्ठाता बना तो 
वह स्वर्ग को दूँढ़ता फिरा; कभी गंगा के प्रवाह में उसके अस्तित्व का झाभास 
उसे देख पड़ा, तो कभी त्रिवेणी में ही उसे सुख का प्राधान्य जान पड़ा । वह 
भौतिक स्वर्ग क्षत-विक्षत हो गया था, . . .उसका एक प्रेमी, साम्राज्य, मर 
चुका था, सर्वदा के' लिए विनष्ट हो गया था । और जब उस स्वर्ग का दूसरा 
प्रेमी स्वर्ग में लौटा तो वह उस स्वर्ग की सुन्दरता को खोजते खोजते इस संसार 
के सौन्दयं को भी खो बैठा । स्वर्ग का सुख पाने की इच्छा करने वाले को संसार 
का सुख भी न मिला ।. . .आलम का शाह पालम तक शासन करता था; 
स्वर्ग का अ्रधिष्ठाता, उसका एकमात्र अधिकारी उस स्वर्ग को एक नज़र 
भी न देख पाता था; शौर जब इस लोक में देखने योग्य कुछ न रहा तब वह 
प्रज्ञाचक्ष्‌ हो गया । परल्तु वारांगताओं को दिव्य दृष्टि से क्या काम ? उन्होंने 
अन्धों का कब साथ दिया है ? भ्रन्धे कब तक अ्रन्धी' पर शासन कर सके हैं ? 
दुर्भाग्य रूपी दुदिन के उस अंधियारे में, नितान्त अन्धेपन की उस अनन्त रात्रि 
में, रात्रि का राजा उस अंधी को ले उड़ा, और वह पहुँची वहाँ जहाँ समुद्र 
बीच शेषशायी सुखपूर्ण विश्राम कर रहे थे । 

| अं 2८ 

“तुम्हारे पाँवों में बेड़ियाँ पड़ी हें श्रोर दिल पर ताले लगे हुए हें; ज्रा 
सम्हल कर रहो ! 

“आँखें बन्द हैँ, पाँव कीचड़ में घेंसे हुए हें; ज्ञरा जागो, उठो ! 

“पदिचिस की श्रोर जा रहे हो, परन्तु तुम्हारा मुख तो प्रब ही की शोर 
है; पीछे क्‍यों ताक रहे हो; ज्ञरा अ्रपने उद्देयय की श्रोर तो दृष्टि डालो ।” 

परन्तु उन बेड़ियों से कौन छूटा है ? बूढ़ों का यौवन कब उन्हें पार लगा 
सका है ? अशकक्‍्तों की सत्ता पर तो स्त्रियाँ भी हँसती हैं ! दिल को बिखेर 
कर उसे खो कर ताले लगाना; उनके पास अब रहा क्‍या है जो सम्हलें ? 

वे बन्द आँखें कब खूली हैं ? उनकी वह मस्ती, उस मस्ती की वह खुमारी 
और उन सब पर स्वर्ग का निवास ! परवशता के कीचड़ में फँसे हुए अन्धे 
कब सम्हल सके हें ? सुख-लिप्सा को पूर्ण करने की इच्छा से विलासिता के 
उस कीचड़पूर्ण स्वर्ग में धँस कर कौन निकल सका है ? जागो और उठो ! 
. » “ उस स्वर्ग में, भग्नप्राय स्वर्ग में भी, किसे होश था ? किसकी प्याली 
खाली थी ? किसकी आँखों में लाली न थी ? कौन स्वप्न नहीं देख रहा 
था ? . . .गए बीते सुख के स्वप्त, उस स्वर्ग की मादकता तथा भावी सुख 
की आशा का भार. . .अशक्‍तों की पलके कहाँ तक इन सब को उठा कर भी' 
खुली रह सकती थीं ? . . .और स्वर्ग के निवासियों को यह चेतावनी, न्याय- 
तुला का उन्हें स्मरण दिलाना, सुखभोग करने वालों को दुःख की याद दिलाना 
. . बह चेतावनी स्वयं उस स्वर्ग में खो सी गई। उस न्यायतुला के दोनों 
पलड़ों में भूलती हुई वे झ्राँखें भी एकटक देखती रह गईं मुग़लों के इस पतन 
को, बुढ़ापे में उनके इस खिलवाड़ को । बूढ़ों का बचपत्त एक बार फिर खेलता 
सा नजर आया, उनकी सत्ता लौटती सी जान पड़ी, उनके स्वर्ग में फिर बहार 
ग्राती देख पड़ी . . ., और उनका वैभव, वह तो अपने स्वामी की याद कर रो 
पड़ा . . . उसे श्रब पूछता कौन था ? 


स्वर्ग ! स्वर्ग | उसने फिर अपनी सल्तनत को लौटते देखा । इस लोक 
की बादशाहत खोकर, यहाँ अपना दिवाला निकाल कर, उसको देख सकने 
वाली आँखों को भी गँवा कर, अरब उस स्वर्ग के शासक ने कल्पनालोक 
पर धावा मारा, और वहाँ अपना शासन स्थापित किया । दिव्य दृष्टि पाकर 
उस स्वर्ग के अधिष्ठाता को दूसरे लोक की ही बातों की सुध आने लगी । 
राज्यश्री को खोकर अब सरस्वती का आह्वान किया जाने लगा। दिल्‍ली 
में वही दरबार लगता था, दीवान आम में नक़ीब की आवाज़ पर आँखें बिछ 
जाती थीं, और शाहंशाह दो सुन्दरियों पर अपना भार डाले आते थे, तख्त 
पर भ्रासीन होते थे; परन्तु वहाँ इस पाथिव साम्राज्य की चर्चा न होती थी, 
श्रब तो कल्पनालोक के दूत बैठे बैठे उस दूसरे लोक की ही खबरें सुनाते थे । 
शायर के बाद शायर आता था, अपनी शायरी सुनाता था, और शाहंशाह 
सिर घृन धुन कर सुनता था, “वाह! वाह ! ” कह कर रह जाता था। भर 

कई बार तो स्वयं भी कहने लगता था ई जानिब ने फ़रमाया हे, भ्रपनी गज़ल 
पढ़ता था, दरबार के चारों कोनों में आदाब !” आदाब * ” की आवाजें 
गूजने लगती थीं। भ्रव उस दरबार में चर्चा होती थी उस दूसरे लोक में होने 
वाली अनेकानेक घटनाओं की; वहाँ मयख्तानें का उजड़ना, साक़ी की गर- 
हाज़री, जाम का ढुलक जाना, यारों का बिछड़ जाना, रक़ीबों की ज़्यादती, 
माशूकों की कठोरता, आशिकों की बेबसी, उन्के मरने के बाद उत्तकी मज़ार 
पर आकर माशुकों का रोता और माशूकों की गली से आशिकों का निकाला 
जाना .. .। और दिललीश्वर ने एक बार फिर जगदीश्वर की समता ही न 
की परन्तु इस बार तो उसे भी हरा दिया; दिल्‍लीश्वर की इस नवीन बाद- 
दबाहत में कोई भी बन्धन न थे और तन यहाँ जगदीश्वर की भीषण यातना का 
डर ही उन्हें सताता था । 


परन्तु, . .उस उजड़ते हुए भग्नप्राय स्वर्ग की दर्दनाक श्रावाज़ पहुँची 
उस कल्पनालोक में भी । सदेह स्वर्ग में, कल्पनालोक में, पहुँच कर भी कौन 
अपने टूटे दिल को भुला सका हैं । वहाँ भी वही दर्द उठता था, कसक का अनु- 
भव होता था, और जब कभी वह दूटा दिल थक कर सो जाता था, तभी कुछ 
उल्लास आता था, . . .परन्तु वह क्षणिक उल्लास और उसके बाद फिर वही 
शोक . . . उस मदमाते स्वर्ग की इससे भ्रधिक व्यंगपूर्ण तीक्षण आलोचना नहीं 
हो सकती थी ।. . .और तभी इस स्वर्ग के पीड़ित शासक, अपने टूटे दिलों 
के कारण ही, उस दूसरे लोक में शासन न कर सके। बहादुर जफ़र' तो उस 
कल्पनालोक में भी रोता था; कफ़नी पहन कर ही वह वहाँ पहुँचा था । 
वहाँ भी वही बेबसी थी, वही रोना था । बहाँ भी रुधिर के आँसुओं ने कल्पना 
की उज्ज्वलता को रंग दिया, उन बहाए गए आँसुओं में सारी मस्ती बह गई 
थी, उन आँसुओों की उत्तप्तता से वह सुकोमल भावना मुरभा कर मृतप्राय 
हो गई थी । हाँ ! फ़लक ने लूट के वीरान कर दिया” था उस उजड़े दयार' 
की दा को देख कर कभी कभी ही जब कवि का दिल टुक रोते रोते सो' जाता 
था, तब कहीं एकाधघ सेहरा लिखा जाता था, और तभी इस कल्पनालोक के 
दो महारथियों में चोंचें हो जाया करती थीं । 


नहीं ! नहीं ! यह सुख भी स्वर्ग को देखना नसीब न हुआ । उसका 





दिल टूट गया। स्वर्ग में, सुखलोक में रह कर भी कहल्पनालोक में विचरना 
स्वर्ग से देखा न गया । स्वर्ग में भी ईर्ष्या की श्रग्नि धधक उठी, स्वर्ग का जो 
कुछ भी सुख बचा था वह भी जल कर भस्म हो गया; उस 'उजड़े दयार का वह 
मुह्तेगुबार' उस भीषण दावानल में जल भुन कर खाक हो गया; और दुर्भाग्य 
की उस आँधी ने उन भस्मावशेषों को यत्र-तत्र बिखरे दिया । नहीं ! नहीं ! 
उस दुर्भाग्य से उस स्वगें की बेबसी का वह मज़ार तक न देखा गया, उसे भी 
खण्ड-खण्ड कर उलट दिया और वह निर्जीव मृतग्राय पिण्ड लुढ़कता लुढ़कता 
उस स्वर्ग से नरक में जा पड़ा । 

: स्वर्ग में उस सुखलोक में बेबसी का मज़ार,. . .वह उजड़ा स्वर्ग भी 
काँप उठा अपने उस शल से । निरन्तर रक्त के आँसू बहाने वाले उस नासूर 
को निकाल बाहर करने की उस स्वर्ग ने सोची | परल्तु, . .उफ़ ! वह 
नासूर स्वर्ग के दिल में ही था, उसको निकाल बाहर करने में स्वर्ग ने अपने 
हृदय को फेंक दिया । और अपनी मूर्खता पर क्षुब्ध स्वर्ग जब दर्द के मारे 
तड़प उठा, तब भूडोल हुआ, अन्धड़ उठा, प्रलय का दृश्य प्रत्यक्ष देख पड़ा । 
प्‌रानी सत्ता का भवन ढह गया, समय-रूपी पृथ्वी फट गई और मध्ययुग उसके 
अनन्त गर्भ में सर्वदा के लिए विलीन हो गया । सर्वेनाश का भीषण ताण्डव 
हुआ, रुधिर की होली खेली गई, तोपों की गड़गड़ाहट सुन पड़ी, हज़ारों का _ 
संहार हुआ, सहस्रों व्यक्ति बेघरबार के हो गए, दर दर के भिखारी बने । 
यमूना के प्रवाह का मार्ग भी बदला, उस स्वर्ग को, स्वर्ग के उस शव को, छोड़ 
कर वह भी चल दी, और अपने इस वियोग पर वह जी भर कर रोई; किन्तु 
उसके उन आँसुओों को, स्वर्ग के प्रति उसके इस स्नेह को स्वर्ग के दुर्भाग्य ने 
सुखा दिया; उस नहर-इ-बहिश्त ने भी स्वर्ग की धमनियों में बहना छोड़ दिया। 
और अपनी उस प्रिय सती, उस नवनगरी की दशा देख कर यमुना का वक्ष:- 
स्थल भरन हो गया, खण्ड खण्ड होकर आज भी उसी मृत कंकाल के पावों तले 

बालू के रूप में बिखरा पड़ा है। स्वर्ग भी खण्ड खण्ड हो गया, उसकी भाग्य- 
लक्ष्मी वहीं उन्हीं खण्डहरों में दव कर मर गई । और उस प्रेयसी के वे प्रेमी 
सर्वनाश के इस भीषण स्वरूप को देख कर काँप उठे और अपने स्वर्ग तक को 
डगमगाते देख, उसके नाश की घड़ियाँ श्राई जान वे भाग खड़े हुए । 


उफ़ ! उस स्वर्ग की वह अन्तिम रात * जब स्वर्गीय जीवन अ्रन्तिम 
साँसें ले रहा था। प्रलय का प्रवाह स्वर्ग के दरवाज़े पर टकरा ठकरा कर 
लौटता था और अधिकाधिक वेग के साथ पुनः: आक्रमण करता था। साँय 
साँय करती हुई ठण्डी हवा बह रही थी, न जाने कितनों के भाग्य-सितारे टूट टूट 
कर गिर रहे थे । दुर्भाग्य के उस दुदिन की अंधेरी अमावस्या की रात में उस 
स्वर्ग में घूमती थीं उस स्वर्ग के निर्माताओं की, उसके उन महान्‌ अधिष्ठाताग्रों 
की प्रेतात्माएँ, कोने कोने में उस पुराने स्वर्ग को खोजती थीं, उसको इस नए 
रूप-रंग में न पहिचान कर खोई हुई सी हो जाती थीं, पागल की तरह दौड़ती 
थीं और अ्रपने उस भयोत्यादक स्वरूप को लेकर फिर अंधकार में विलीन हो 
जाती थीं। सुख श्र विलासिता के मुर्दों के मांस को दुःख तथा विवशता 
रूपी गीदड़ फाड़-फाड़ कर, नोच-नोच कर खा रहें थे, उनकी सूखी हड्डियों 
को चबा रहें थे। राजसत्ता की कब्र को खोद-खोद कर उसमें तह तक पहुँच 
कर उसके निर्जीव कंकाल को बाहर खींच निकालने का प्रयत्न किया जा रहा था। 
उस भीषण सन्ध्या के समय राज्यश्री ने मृत्युरूपी अ्पत्ती उस भयंकर सौत को 
स्वर्ग में घुसते देखा; हृदय को केपा देने वाले अपने कंकालरूपी स्वरूप को 
जीवन्मृत की काली साड़ी में लपेटे वह मुग़लों को रिभाने, उनसे प्रेम-प्रणय 
करने आई थी | तब तो राज्यश्री अपने प्रेमी का भविष्य सोच कर धक से 
रह गई, बेहोश होकर चिर निद्रा में सो गई । और मुग़लों की राज्यश्री की उस 
करुणापूर्ण मृत्यु पर दो आँसू बहाने वाला भी कोई न मिला । 


आह * उस भीषण रात को दूर दूर तक सुन पड़ता था उस विलासिता- 
पूर्ण स्वर्ग में बच्चों का चीखना, विधवाओं का विलाप, सधवाझं का सिसकना, 
बुड़ढ़ों का बिलखना और युवक-युवतियों का उसासें भरना । परन्तु उस रात 
भर भी स्वर्ग में मुगलों का अन्तिम चिराग़ जलता रहा, बेबसी के उस मज़ार 
को वह आलोकित करता रहा; किन्तु आज उस मज़ार पर न तो फूल थे, न 

पतंगे ही जलने को आ रहे थे, और न बूलबुल का संगीत ही सुनाई देता था । 
हाँ / उस भिलमिलाती हुईं लौ के उस भअ्न्धकारपूर्ण उजेले में अदृष्टस्वरूप 
धारण किये, उस स्वर्ग की वह आत्मा, उस स्वर्गलोक का वह प्रेत, रो रो कर 
उस मज़ार को गीली कर रहा था, और अपनी दर्देभरी श्रावाज़ में गा रहा 
था--- 


“ते किसी की आँख का नूर हूँ 
न किसी के दिल का क़रार हूँ। 
जो किसी के कास न आ सके 
में वह एक मुदतेगबार हूँ। 
नहीं हूँ नग्ममए जांफ़िज्ञां द 
मेरी सुन कर कोई करेगा क्‍या ? 
बड़े बिरोग की हूँ सदा, 
किसी दिलजले की पुकार हूँ। 
मेरा रंगरूप बिगड़ गया 
मेरा यार मृुभसे बिछड़ गया। 
जो चमन ख़िज्ाँ से उजड़ गया, 
में उसी की फ़ल्लेबहार हूँ। 
न तो में किसी का हबीब हूँ 
न तो में किसी का रक़ीब हूँ। 
जो' बिगड़ गया वह नसीब हूँ 
जो उजड़ गया वह दयार हूं। 
कोई फूल मुक्त पर चढ़ाये क्‍यों, 
कोई मुक्त पे अ्इक बहाये क्‍यों ? 
कोई ञ्रा के शमआा जलाये क्‍यों, 


ध्दे ० ७. 


के में बेबसी का मज़ार हूँ 


4५ 


मय: 





और ज्यों ज्यों इस गाने के अन्तिम शब्द सुन पड़ने लगे, जब इसकी आखिरी 
तान कान में पड़ रही थी, मुर्गें ने बाँग दी और अन्धकार में वह प्रेत विलीन हो 

गया; वह दिया टिमटिमाता रह गया, शान्त निस्तब्धता छा गई और वहीं 
पास ही पड़ा था मुग़ल वंश का वह निर्जीव श्रस्थिपंजर, उनकी आकांक्षाश्रों 
के वे अवशेष, उनकी साधनाओ्ं की वह समाधि , . .। 

सूरज निकला ।. . .अ्न्धड़ बढ़ रहा था, दृरदिन के सब लक्षण पूर्णतया 
दिखाई दे रहे थ, भाग्याकाश दुर्भाग्यरूपी बादलों से छा रहा था; . . . वह 
दिया, उस स्वर्गीय जीवन की अन्तिम आशाओं का वह चिराग़--स्वर्गीय 
स्नेह की वह अन्तिम लौ मकिलमिला कर बुभ गई; और तब . . . उस वंश की 
आशाओं का, उस साम्राज्य के मुट्ठी भर अवशेषों का, श्रकबर और शाहजहाँ 
के वंशजों की अन्तिम सत्ता का जनाज़ा उस स्वर्ग से निकला। रो रो कर 
आसमान ने सर्वत्र आँसू के श्रोसकण बिखेरे थे, इस कठोर-हुदया पृथ्वी को भी 
ग्राहों के कुहरे में राह सूकती न थी । परन्तु. . .विपत्तियों का मारा, जीवन- 
यात्रा का वह थका हुआ पथ्चिक, उस 'उजड़ें दयार' का वह एकमात्र बुलबुल, 
सितम पर सितम सह कर भी उसी साहस के साथ मुग़लों की सत्ता तथा उनके 
ग्रस्तित्व के जनाज़ें को उठाए, अपने भग्न हृदय को समेटे चला जा रहा था । 

स्वर्ग से निकल कर उसने एक बार घूम' कर पीछे देखा; अपनी प्रियतमा 
नगरी के उस मृतप्राय जीवन-विहीन' हृदय की' ओर उसने एक नज़र डाली, 


और उस स्वर्ग की, मुग़लों की उस प्रेयसी की, अपने प्रियतम से श्रन्तिम बार , 


चार आँखें हुईं; वह उस प्यारे की ओर एकटक देखती ही रह गई और दो 
हिचकी में उसने दम तोड़ा । आँखें खुली की खुली रह गई, नेत्र-द्वार के वे 
पटल आज भी खुले पड़े हें । 

ओर बहादुर ने अपनी प्रेयसी की इस अंतिम घड़ी को देखा, उसने मुख 
फेर लिया; जनाज़ा आगे बढ़ा । धूल बिखर रही थी; आज पेरों में पड़ी 
निरन्तर कुचली जाने वाली उस पृथ्वी ने भी स्वर्ग के अ्रधिष्ठाताओं के सिर 
पर धूल फेंकी, और मृत स्वर्ग के उस स्वामी ने बेबसी की नज़र से आसमान 
को ताका । खून की होली खेली जा चुकी थी; और रूवर्ग के निवासी अपने 
प्यारों को समेटे, स्वर्ग के उस मत कंकाल को छोड़ कर भागे चले जा रहे थे । 
स्व से निकला हुआ वह अतीव दुःखी व्यक्ति, उस स्वर्ग का वह अन्तिम प्रेमी 
आश्रय के लिए नरक में पहुँचा । 

नरक :! दुःख का वह आगार भी बेबसी के इस मज़ार को देख कर रो 
पड़ा, और , . .उफ़ ! नरक का भी दिल करुणा के आवेश में आकर फट पड़ा, 
पत्थर तक टुकड़े टुकड़े हो गए। और तब प्रथम बार दिल्ली में मुग़लों का 
भंडा गाड़ने वाले शाहज़ादे तथा बाद के अभागे सम्राट हुमायूँ की क़ब्न ने उस 
जीवित समाधि की अन्तिम घड़ियाँ देखीं। और वहीं उस नरक में, अकबर 
की प्यारी सत्ता पृथ्वी में समा गई, जहाँगीर की विलासिता बिखर गई, शाह- 
जहाँ का वेभव जल-भुन कर ख़ाक हो गया, औरंगजेब की कट्टरता मुग़लों के 
रुधिर में डूब गई और पिछले मुग़लों की अ्रसमर्थता भी न जाने कहाँ खो गई । 
लोहा बजा कर दिल्‍ली पर अधिकार करने वाले लोहा खड़खड़ाते हुए दिल्‍ली 
से निकले; लोहा लेकर वे आए थे, लोहा पहिने वहाँ से गए । 


नरक की देखती आँखों स्वर्ग के प्यारों ने तड़प तड़प कर दम तोड़ा । 
वहाँ दिल्‍ली के अन्तिम मुग़ल सम्राट्‌ की एकमात्र श्राशाएँ रक्तरंजित हो कर 
पड़ी थीं । कुचली जाने पर उनका लोथड़ा खून से शराबोर खण्ड खण्ड होकर 
पड़ा था; और उन भग्नाशाओं के घाव तक मुग़लों के उस भीषण दुर्भाग्य पर 
खून के दो आँसू बहाए बिना न रह सके । अन्तिम बार उस पांचाली ने अपने 
पुत्रों को सुखेरू होकर अपने सम्मुख आते देखा, . . .और उसका पति वहीं 
सिर नीचा किए बेठा बेबस देख रहा था। उफ़ ! , . .दूर्भाग्य की भीषण 
भट्टी में आँसू सूख गए थे, आहें भस्म हो गई थीं; और उसकी उस त्वचा में 
रुधिर शेष रहा न था, निर्जीव होकर भुरियों का बाना पहने वह निरचेष्ट पड़ी 
थी। श्ररे ! उसके केशों तक ने भस्म रमा ली थी | परन्तु प्रलय का ऐसा 
हृदयद्रावक दृश्य भी उसे रुला न सका। जीवन भर रुधिर की घूँट पी जाने 
वाला इस बार आँसू पीकर ही रह गया।. * क 


मुगल साम्राज्य ने दो हिचकी में दम तोड़ा; नरक ने उस दहकते हुए 
स्नेह को, मस्ती की उस अन्तिम प्याली की रही-सही तलछंट को मिट्टी में मिलते 
देखा; उन आशा-प्रदीपों को बुझते देखा . . .ध उस नरक के वें कठोर पत्थर, 
असंख्यों के दुःख को देख कर भी न पसीजने वाले, अभागों के टूटे दिलों के 
वे घनीभूत पूंज भी रो पड़े, और आज भी उनके आँसू थमे नहीं हैं । मुगल 
साम्राज्य के वे घातक घाव आज भी उस नरक में हरे हैं, चट-चट कर उनमें 






































हक डर हक 


घास बढ़ती है, भौर. . .भशज भी उन्हीं घावों को देख कर अनजाने उनके 
दर्दे का अनुभव होता है, आप ही आप दो श्राँसू टपक पड़ते हैं । 

आँसू ढलक रहे थे, उनका प्रवाह उमड़ रहा था, नरक सिसक सिसक 
कर रो रहा था, उसासे भर रहा था, निश्वासें लेता था. . .भऔर उन्हीं निश्वासों 
ने उस बेबसी के मज़ार को नरक से भी उड़ा दिया। स्वर्ग के उस अन्तिम क्‍ 
उपभोक्ता, मुग़ल वंश के उस ज़िन्दे जनाज़े को नरक में भी स्थान न मिला; िी 
दु:खों का आगार भी उस दुखियारे को अपने अंचल में न समेट सका, उसे 
ग्राश्नय न दे सका । जलते हुए अंगारों को छाती से लगा कर कौन जला नहीं 
है ? और उस उजड़े स्वर्ग में, उस बिलखते हुए नरक में. , . दहकते हुए 
अंगारे चुनने वाले वहाँ न मिले । 

बहादुर नरक में भी लुट गया। वहाँ उसने अपने टूटे दिल को भी कुचला 
जाते देखा, उस हृदय की गम्भीर दरारों की खोज होते देखी, और अपने दिल 
के उन' टुकड़ों को संसार द्वारा ठुकराया जाते देखा । उफ़! वह वहाँ से भी 
भागा । अ्रब तो अ्रपनी झाशा के एकमात्र सहारे को भी अपनी देखती श्राँखों 
नष्ट होते देख कर उसे झ्ाशा की सूरत तो क्या उसके नाम तक से घृणा हो 
गई। जहाँ के निवासियों के चेहरों से श्राशावादिता भलकती है, उसी इस 
भारत से उसने मुख मोड़ लिया। उसे झब निराशा का पीलिया हो गया; 
और तब वह पहुँचा उस देश में जहाँ सब कुछ पीला ही पीला देख पड़ता था । 
नर-नारी भी पीत वर्ण की चादर ही ओढ़े नहीं फिरते थे किन्तु स्वयं भी उस 
पीत वर्ण में ही शराबोर थे । निराशा के उस पुतले ने निराशापूर्ण देश की उस 
एकान्त अन्धेरी सुनसान रात्रि में ही अन्तिम साँसें तोड़ीं। निराशा की वह 
उत्कट घड़ी . . .नहीं ! नहीं ! उस दिन की याद कर, वह दिन देख कर फिर 
संसार में विश्वास करना--नहीं, यह नहीं हो सकता। मानवीय इच्छाओं की 
विफलता का वह भीषण अट्टहास ! जफ़र' की वे अन्तिम निव्वासें. . . 
उफ़ ! 

. स्वर्ग उजड़ गया और दुर्भाग्य के उस अन्धड़ ने उसके टूटे दिल को न जाने 
कहाँ फेंक दिया। उस चमन का वह्‌ बुलबुल रो चीख़ कर, तड़फड़ा कर 


बल लक पी 


ने जाने कहाँ उड़ गया। उसकी आत्मा ने भी उसका प्वाथ छोड़ दिया । 
झ्र अब उसका मुत कंकाल वहीं पड़ा है । सावन-भादों की बरसात की तरह 
निरन्तर बहने वाले आँसू भी सूख गए; वह अस्थिपंजर, मांस-पेशियों तथा 
रक्‍त से विहीन, जीवन-रहित, हड्डियों का वह समृह निर्जीव होकर पड़ 
गया । 

और अब भारतीय सम्राटों की उस असूर्यम्पश्या प्रेयसी का वह अस्थि- 
पंजर दर्शकों के लिए देखने की एक वस्तु हो गया है । दो आने में ही हो जाती है 
राज्यश्री को उस लाड़िली, शाहजहाँ की नवोढ़ा के उस सुकोमल दरीर के 
रहे-सहे अवशेषों की सैर ! बस दो आने में ही देख पाते हैं उस उजड़े स्वर्ग 
के वे सारे दृश्य । और उस उजड़े स्वर्ग को, उस अ्रस्थिपंजर को देख कर संसार 
आइचर्य-चकित हो जाता है, आँखें फाड़ फाड़ कर उसे देखता है, उसमें सुन्दरता 
का झ्राभास देख पड़ता है, श्वेत हड्डियों के उन ट्कड़ों में सुकीमलता का श्रनु- 
भव करता है; उन सड़े-गले, रहे-सहे, लाल-लाल मांसपिण्डों में उसे मस्ती 
की मादक गंध आती जान पड़ती है । उस शान्त निस्तब्धता में उस मृत स्वर्ग 
के दिल की धड़कन सुनने का बह प्रयत्न करता है; उस जीवन-रहित स्थान 
में रस की सरसता का स्वाद उसे आता हे; उस अंधेरे खण्डहर में कोहनूर की 
ज्योति फैली हुई जान पड़ती है । और रत्नों तक तिरस्कार कर सोने-चाँदी 
को रौंदने वाले पत्थरों की छाती पर घास-फूस को बढ़ते देख कर भी जब संसार 
कह उठता है-- अगर पृथ्वी पर स्वर्ग है तो यहीं है ! यहीं है ! यहीं है ! ” 
तब तो, . .वह निर्जीव' अस्थिपंजर अपनी नग्नता का अनुभव कर शर्म के 
मारे सकुचा जाता है, और पुरानी स्मृतियों को याद कर रो पड़ता है, उसासें 
भर कर सिसकता है । और उस निर्जीव निस्तब्ध मृत लोक में उन गहरी 
निश्वासों की मरमर ध्वनि सुन पड़ती है; उन दवेत पत्थरों पर बहाए गए 
आँसुओं के चिन्ह देख पड़ते हें; और तब . . .उस अंधेरी रात में उस स्वर्ग 
की विगत आ्रात्मा लौट पड़ती है और रो-रो कर कहती सुन पड़ती है-- 


“ग्राज दो फल को मोहताज है तुरबत मेरी 


और लाड़ली बेटी की वह माँ, विगत राज्यश्री, भी चीखने लगती है और 
उसासे भर कर कहती है--- 











हे धमजन्ला फूट कर रोई थी 
या ४ जिस पर, यह वह तुरबत हे [ 





मुरालों की प्रेयसी, अनन्तयौवना राज्यश्री की उस प्यारी पुत्री का श्रन्त 
हो गया । इस लोक के उस स्वर्ग की वह आत्मा न जाने कहाँ विलीन हो गई; 
रा परन्तु उसका वह मृत शरीर, उन मुग़लों की विलास-वासनाओं की वह समाधि, 
हि द ते उनकी आकांक्षाओं का वह मज़ार, उस उत्तप्त स्वर्ग का वह ठण्डा अस्थि- 
पंजर, मुग़लों के सुख-वेभव और मादकता के वे रूखे-सूखे अवशेष, उनके उन्मत्त 
प्रेम का वह कंकाल. . .अनन्तयौवना ने उन अ्रवशेषों पर क़फ़न डाल दिया |. 
ओर रुधिर के आँसू बहाए, . . .उफ़ ! उस कंकाल पर उन लाल लाल आँसुओं बी. 
के दाग, उनकी वह लालिमा आ्राज भी देख पड़ती है । 6 





उस स्वर्ग का वह कंकाल . . .अरे ! उसका सुख-स्वप्न लेकर वे सारी 
रातें, वे सारी सुखद घड़ियाँ, वह मस्ताना जीवन, न जाने कहाँ बिलीन हो गए ? 
और, . .उनके पथ को झ्ालोकित करने वाली, अपने प्रियतम के पथ में बिछने 
हा वाली, भ्रपनी तिरछी चितवन द्वारा उन्हें श्रपनी श्रोर झाकपित करने वाली, 
! | वे मस्तानी आँखें, बुझ कर भी आज खूली हैं, गड़ढे में निर्जीव धँसी पड़ी हैं। 
और झाज भी उस कंकाल में रात और दिन होता है । मर जाने पर भी उस 
कंकाल का चिर यौवन उसको निर्जीव नहीं होने देता ।. . .स्वर्ग की वह 
चिरसुख-वासना, मिलन की वह अक्षय भास, सुख-स्वप्न की वह मादकता, 
यौवन की वह तड़प, वह मस्ती, आशा की न बुक सकने वाली वह आग, . . 
आज भी ये सब उस कंकाल में अपना रंग लाते हैं । वे लाल पत्थर श्राज भी 
आशा की श्रदृष्ट रूप से जलने वाली उस अग्नि में धधकते हैं, और उसी की 
दहकती हुईं आग से वे पत्थर, निर्जीव पत्थर, भी लाल लाल हो रहे हैं; और 
 हाड़-मांस की वह राख, हड्डियों का वह ढेर, वे रवेत पत्थर . . .आँसुझों के 
पानी से बुभने पर भी झाज उनमें गरमी हैं। और जब सूरज चमकता है 
और उस कंकाल की हड्डी हड्डी को करों से छूकर अपने प्रकाश द्वारा आलो- 
कित करता है, तब वे पत्थर अपने पुराने प्रताप को याद कर तथा सूरज की 
. इस ज़्यादती का अनुभव कर तपतपा जाते हैं; उन्हें अपने गए बीते यौवन की 
याद आ जाती हे, अपना विनष्ट सौन्दर्य तथा अपना अन्तहित वेभव' उत्की 








हर 


आँखों के सम्मुख नाचने लगता है; और रात्रि में चाँद को देख कर उन्हें सुध 


थ्रा जाती है श्रपने उस प्यारे प्रेमी की, और मिलन की सुखद घड़ियों की. 


स्मृतियाँ पुनः उठ खड़ी होती हैं. . .तब तो वे पत्थर भी रो पड़ते हैं, उस 
प्रंधेरे में दो आँसू बहा बहा कर ठण्डी निश्वासें भरते हूँ । 

उस अनन्तयौवना की लाड़िली का वह उल्लास, उसकी वह विलासिता, 
उसका वह यौवन, तथा उसकी वह मस्ती . . .सब कुछ नष्ट हो गए. . ., 
परन्तु उसकी वह चिरसुख-भावना, पुनः मिलन की वह श्रक्षय आस, . . . 


प्रियतम की वह याद. . .आह ! झाज भी वह कंकाल रोता है, निर्वासें 


भरता हैं, और जब कभी नाश का कुल्हाड़ा चलता है तो सिसकता है, और 


० 

] 

_कारयकानप कमान, 
हः 


क्रागा सब तन खाइयो, 
चुन चुन खइयों मांस । 
दो नेना मत खाइयो, 
पिया. मिलन की आस 


एरअकतवाक कान; >क:रक करना सकल भर+पनं करके ३५ाभा३ा४१०कमकमके, 


कराह कराह कर अस्फूट ध्वनि में विवशता भरी आवाज़ से प्राथंना करता _ 

